

ស្រី

ហិកោបទេស

ភាគទី ១

ការគប់មិត្ត

ភិក្ខុ ប៉ាន់ ខាត់ វិយបណ្ឌិត  
អ្នកប្រែចេញពីភាសាសំស្ក្រឹត

ភ្នំពេញ

ការផ្សាយរបស់បុគ្គលិកសម្រាប់

ព.ស. ២៤៩៧

នាយកដ្ឋានបណ្ឌិត

ស្រី

ហិកេបេស

ភាគទី ១

ការគប់មិត្ត

ភិក្ខុ ប៉ាង ខាត់ វិរិយបណ្ឌិត

ជា

អ្នកបកប្រែចេញពីភាសាសំស្ក្រឹត

ភ្នំពេញ

ការផ្សាយរបស់ពុទ្ធសាសនបណ្ឌិត្យ

ព.ស ២៤៩៧

គ.ស ១៩៥៤

ចារិកឡើងវិញ៖ ណុល ដារ៉ា

២០០៩

# បញ្ជីរឿង

|                |                                   |    |
|----------------|-----------------------------------|----|
| កថាមុខអ្នកប្រែ |                                   | ក  |
| អារម្ភកថា      |                                   | ៧  |
| ការគប់មិត្ត    | (រឿងក្អែក អណ្ដើក កណ្ដុរ និងប្រើស) | ១៣ |
| ផ្ដើមរឿង       | (រឿងព្រាបចិត្តគ្រីត)              | ១៤ |
| កថាទី ១        | រឿងអ្នកដំណើរ និងខ្លាចាស់          | ១៤ |
| កថាទី ២        | រឿងប្រើស ចចក និងក្អែក             | ២៤ |
| កថាទី ៣        | រឿងភ្នាត ឆ្មា និងបក្សី            | ២៥ |
| កថាទី ៤        | រឿងកណ្ដុរហិរណ្យកៈ                 | ៣៦ |
| កថាទី ៥        | រឿងពាណិជ្ជចាស់ជរា និងភរិយាក្រមុំ  | ៣៧ |
| កថាទី ៦        | រឿងព្រាន ប្រើស ជ្រូក ពស់ និងចចក   | ៤៦ |
| កថាទី ៧        | រឿងព្រះរាជា បុត្រពាណិជ្ជ និងភរិយា | ៥២ |
| កថាទី ៨        | រឿងចចក និងដំរីស្ត                 | ៥៤ |

### កថាមុខ

កាលខ្ញុំអានគតិលោករបស់លោកអ្នកឧកញ៉ាសុតន្តប្រឹជា ឥន្ទ មុនដំបូង, ខ្ញុំឃើញមាននិទាន និងសុភាសិតជាកាព្យ មានរសជាតិផ្អែមល្អែមចាប់ចិត្តចាប់ផ្តើម នាំឲ្យនឹកស្ទើរចង្អុលដៃលោក និងទឹកចិត្តលោកពេញដោយមេត្តាករុណាដ៏ធ្ងន់ជ្រាលជ្រៅ ។ ខ្ញុំយល់ថា លោកមិនមែនត្រឹមតែជាអ្នកកវីឯកប៉ុណ្ណោះទេ លោកជាអ្នកប្រាជ្ញ សីលធម៌ និងទស្សនវិជ្ជាផង ។ តមកមិនយូរប៉ុន្មាន ខ្ញុំបានអានហិរោបទេសបណ្ឌិតនារាយណៈទៀត ខ្ញុំឃើញសីលធម៌ និងអរិយធម៌ខ្ពង់ខ្ពស់វិសេសក្រៃលែងទៅទៀត ខ្ញុំគិតថា ធ្វើដូចម្តេចហ្ន៎ នឹងមានលោកណាប្រែជាភាសាខ្មែរ ទុកជាសម្បត្តិទិព្វវិសេសសម្រាប់ជនជាតិខ្មែរ? តាំងពីកាលនោះច្រើនឆ្នាំ បញ្ចេញនូវជាប្រភពហិរោបទេស និងរឿងរ៉ាវទាំងឡាយក្នុងពិភពលោក ធ្លាក់មកលើដៃខ្ញុំទៀតដូចជាទេពតាប្រទាន ខ្ញុំអានហើយអានទៀត ជាប់ចិត្តស្អិតចំពោះអរិយធម៌នេះ មានបីតិបាមោជ្ជផ្អែកកាយ ផ្អែកចិត្ត ហាក់ដូចជាបានក្រេបងកទឹកអម្រឹត, ហើយសរសើរភ័ព្វសំណាងខ្ញុំដែលកើតមកក្នុងសម័យវិបត្តិអក្សរសាស្ត្រខ្មែរ បានជួបប្រទះកិច្ចការជាស្នាដៃសំខាន់បែបនេះ, ខ្ញុំនឹកដល់លោក យើត្តកវីជាតិអាណ្លីម៉ង់ដ៍ ដែលបានក្រេបរសជាតិកាព្យសុតន្តលា ជាបទល្ខោនកវីកលិទាសៈជាតិឥណ្ឌា មុនដំបូងលោកលុតជង្គង់ចុះដល់ដី លើកដៃសំពះប្រណម្យទៅលើ អរគុណចំពោះទេពតា ដែលបានទុកអាយុឲ្យលោករហូតដល់បានអានរឿងវិសេសនេះ ។ មិនតែប៉ុណ្ណោះទេ អក្សរសាស្ត្រសំស្ក្រឹតផ្នែកពុទ្ធសាសនាក្តី ផ្នែកសាសនាព្រាហ្មណ៍ក្តី ឬផ្នែកឯទៀតក្តី សុទ្ធសឹងប្រកបដោយលម្អគួរស្ទើរជាទីបំផុត ។ រឿងនេះជាដើមហេតុនាំឲ្យខ្ញុំតាំងចិត្តមាំថា៖ “ដរាបណាខ្ញុំមិនទាន់អស់ជីវិតទេ ដរាបនោះ ខ្ញុំនឹងប្រែហិរោបទេស និងបញ្ចេញនូវភាសាសំស្ក្រឹតនេះមកជាភាសាខ្មែរ ទុកជាប្រយោជន៍ដល់ជនានុជនទាំងឡាយ តាមកម្លាំងដែលខ្ញុំអាចធ្វើបាន” ។

ការប្រែគម្ពីរដីកាក្បួនខ្នាតជាអរិយធម៌ឥណ្ឌាមកជាភាសាខ្មែរ ទុកថាជាការប្លែកក៏ពុំមែន ឬទុកថាជាការមិនប្លែក ក៏ពុំមែនដែរ ។ ព្រះបាទកោណ្ឌិណ្ឌៈជាក្សត្រសម័យក្រុងភ្នំ (Fou-nan) ជាជាតិឥណ្ឌាបាននាំអរិយធម៌មកកាន់ប្រទេសកម្ពុជាមុនដំបូង រវាងខាងចុងសតវត្សរ៍ទី ២ នៃគ្រឹស្តសករាជ ។ ចាប់ពីសម័យនោះមក អរិយធម៌ឥណ្ឌា ហូរចូលមកកាន់ប្រទេសកម្ពុជាឥតអាក់ រហូតដល់បច្ចុប្បន្នកាលនេះ មានគោលគឺ សាសនាព្រាហ្មណ៍ មានគម្ពីរត្រៃវេទ គម្ពីរឧបនិស័ទ គម្ពីរហិរវង្ស គម្ពីរបុរាណ រឿងរាមកេរ្តិ៍ រឿងមហាភារតៈ និងពុទ្ធសាសនា មានគម្ពីរព្រះត្រៃបិដកជាដើម តែគម្ពីរដីកា និងទំនៀមទម្លាប់សាសនាព្រាហ្មណ៍អស់នោះ កប់បាត់នៅក្រោមប្រាសាទបុរាណទាំងឡាយស្ទើរតែអស់ហើយ នៅសល់តែពុទ្ធសាសនាដែលហូរចូលមកក្រោយគេ ។ អរិយធម៌អស់នេះ មិនមែនជាអាថ៌កំបាំងអ្វីសោះ

ខ

កាលបើយើងបើកភ្នែកក្រឡេកមើលទៅលើទំព័រប្រវត្តិសាស្ត្រសាកល ដែលអ្នកប្រាជ្ញទាំងឡាយបាន ចារឹកទុកមក ។ ដើម្បីបញ្ជាក់សេចក្តីពិតនេះ លោក ស៊ីល្វាំងឡេវី សរសេរថា៖<sup>(១)</sup> ប្រទេសឥណ្ឌាជាដើម មេគំនិតប្រាជ្ញា មេដើមរឿងនិទានផ្សេងៗ មេជំនឿសាសនា មេទស្សនវិជ្ជា មេច្បាប់ និងមេការរចនា ទ្វីបអាស៊ីអស់ភាគ ៣ ក្នុង៤” ។ លោក ស៊ីដេស សរសេរថា៖<sup>(២)</sup> “អ្នកប្រាជ្ញប្រទេសឥណ្ឌាភ្លេចសូន្យ ឈឹង មិនដឹងជារប្បធម៌ខ្លួនផ្សាយទៅកាន់ប្រទេសអាស៊ីភាគខាងកើត និងភាគអាគ្នេយ៍ រហូតមកដល់ កាលឥឡូវនេះអ្នកប្រាជ្ញឥណ្ឌាខ្លះចេះបារាំង និងចេះហុល្លង់ដ៍ ទៅស្វះស្វែងរកប្រភពប្រវត្តិអស់នេះចេញ ពីមហាវិទ្យាល័យក្រុងបារីស (Paris) និងឡឺដ៍ (Leyde) ហើយពោលថា “មហាប្រទេសឥណ្ឌា” (Greater India) ។

ហិតោបទេសនេះប្រែថា ការប្រៀនប្រដៅប្រយោជន៍ ការពន្យល់ប្រយោជន៍, ការប្រាប់ ប្រយោជន៍ ឬការដឹកនាំជនានុជនឱ្យបានប្រយោជន៍នៅនាសាលាកិយនេះ ពុំនោះថា ពាក្យប្រៀនប្រដៅ សីលធម៌ដល់ជនានុជនទាំងឡាយ ពុំនោះសោតនឹងហៅថា ធម៌បំពេញមនុស្សភាពក៏សឹងបាន ជាគម្ពីរ ចាស់បុរាណ មានអាយុរាប់ពាន់ឆ្នាំ គេនិយមប្រែស្ទើរគ្រប់ភាសាក្នុងសាកលលោក ទោះជាអាស៊ី ឬអឺរ៉ុប គេទុកជាលោកនីតិ ឬគតិលោកមួយដ៏សំខាន់ ។ ហិតោបទេស ជាភាសាសំស្ក្រឹតនេះមានលម្អ៤ប្រការគឺ ១- សេចក្តីជ្រាលជ្រៅទន់ផ្អែម, ២- ប្រើពាក្យពេចន៍លែបខាយល្អស្រស់, ៣- ជើងកាព្យណែងណង, ៤- រឿងរ៉ាវទាក់ទងគ្នាដឹកដូចរឿង១០០១យប់ ។ បើនរណាបានអានហើយ នរជននោះ ជាប់ចិត្តនឹកស្ងើច ជញ្ជក់មាត់ចង់មើលចង់អាន និងនឹកទៅដល់អ្នកនិពន្ធដើម ស្ទើរចសរសើរស្នាដៃ និងចិត្តប្រកបដោយមេត្តា ក្រាលទៅគ្របដណ្តប់សព្វសត្វទាំងឡាយ ។

លោក ល័ល្ល ល័ល្ល បណ្ឌិតឥណ្ឌាជាតិព្រាហ្មណ៍ សរសេរទុកថា “ហិតោបទេសនេះលោក នារាយណៈមហាបណ្ឌិតឥណ្ឌារៀបរៀងឡើងដកស្រង់ពីគម្ពីរដើមឈ្មោះបញ្ចក្ស្ត្រៈ និងគម្ពីរផ្សេងៗទៀត ដូចសេចក្តីដែលបណ្ឌិតនារាយណៈបានពោលទុកក្នុងអារម្ភបទលោកស្រាប់ ។ ផ្ទៃសេចក្តីហិតោបទេស នេះ បើតាមការសង្កេតមើល ឃើញមានទំនងស្របទៅខាងពុទ្ធសាសនា ដោយច្រើន ដូចសេចក្តីយល់ នៃលោក បេន-ហ្វែ បណ្ឌិតអង់គ្លេសថា៖ “ហិតោបទេសនេះ គង់អាស្រ័យគោលពុទ្ធសាសនាផ្សំផង ដែរ” ។ តាមសេចក្តីគ្រូគ្នាន់អ្នកប្រាជ្ញពង្សាវតារលោកសរសេរថា ហិតោបទេសភាសាសំស្ក្រឹត កើត ឡើងក្នុងរវាងសតវត្សរ៍ទី ១០ នៃពុទ្ធសករាជ (សតវត្សរ៍ទី ៥ គ.ស.) ហើយចម្លងតគ្នាទៅស្ទើរតែគ្រប់

<sup>១</sup> L’Inde civilisatrice: Page 136.

<sup>២</sup> Historire ancienne des Etats hindouiee d’Extreme Orient, Introduction Page III.

គ

ភាសាប្រទេសឥណ្ឌា មានភាសាបង្កើត មហារីត ជាដើម តែដែលសំខាន់ជាងគេនោះ គឺរបស់បណ្ឌិត ល័ណូល័ណូ ជាភាសា ក្រុងកាខា ឈ្មោះរាជនីតិ ។ តពីប្រទេសឥណ្ឌាទៅទៀត គេប្រែជាភាសាបេហ្គី រវាងសតវត្សរ៍ទី ១០ នៃពុទ្ធសករាជ (សតវត្សរ៍ទី ៦ គ.ស), ពីភាសាបេហ្គី ជាភាសាអាវ៉ាប់ រវាងសតវត្សរ៍ទី ១៥ នៃពុទ្ធសករាជ (សតវត្សរ៍ទី ៨ គ.ស), ប្រែពីអាវ៉ាប់ទៅជាភាសាហិបរូ (ជ្វីហូ), ប្រែពីភាសាហិបរូទៅជាភាសាក្រិក ទៅជាភាសាធំៗក្នុងទ្វីបអឺរ៉ុបមានភាសាអាល្លឺម៉ង់ អង់គ្លេស និង បារាំង ជាដើម ។ ខ្ញុំសូមអភ័យទោសដោយខ្ញុំមិនបានលើកយកឈ្មោះអ្នកប្រែទាំងអស់មកចារឹកទុកក្នុង ទីនេះទេ យកតែគោលខ្លះ ល្មមឱ្យដឹងដំណើរសេចក្ដីដូចតទៅនេះ៖

ក្នុងសតវត្សរ៍ទី ២៣ នៃពុទ្ធសករាជ (សតវត្សរ៍ទី ១៧ គ.ស) បណ្ឌិតលទ្ធិឥស្លាមជាតិបារស៊ី (បៀរស៊ី) ឈ្មោះតាជ ឯទឌិន ភាសាបៀរស៊ីឱ្យឈ្មោះថា មហោរីហ៍ អល កូលូព ប្រែថា “គម្ពីរបញ្ជើង ចិត្តឱ្យរីករាយ” តែជាធម្មតាអ្នកកាន់សាសនាឥស្លាម កាលប្រែនោះគេបំប្លែងសេចក្ដីដើមជាលទ្ធិសាសន៍ ព្រាហ្មណ៍ ឱ្យមានទំនងទៅជាលទ្ធិឥស្លាមទាំងអស់ ។ ឯសេចក្ដីប្រែរបស់បណ្ឌិត តាជ ឯទឌិត នេះត្រូវ បណ្ឌិតឥណ្ឌាឈ្មោះ មើរ ពហា ខ្លួន-អាឈី ហូសែនី ប្រែត្រឡប់ជាភាសាឥណ្ឌូស្ថានីវិញ កាល ព.ស. ២៣៤៥ (គ.ស ១៨០២) បោះពុម្ពនៅក្រុងកណ្តកត្តា ឱ្យឈ្មោះជាអក្ខរត ឥ.ហិណ្ឌូ ប្រែថា សីលធម៌ ឥណ្ឌា ។ ឯសេចក្ដីប្រែជាភាសាទ្វីបអឺរ៉ុបមុនដំបូង ច្រើនមានសេចក្ដីឃ្លៀងឃ្លាតពីសៀវភៅដើមដោយ ច្រើន ព្រោះកាលនោះ ការចេះដឹងភាសាសំស្ក្រឹតនៅទ្វីបអឺរ៉ុបពុំទាន់មានបរិបូណ៌ ក្នុង ព.ស ២៣៥៧ (គ.ស ១៨៤៤) ទើបលោក ម៉ាក មុល្លើបណ្ឌិតអាល្លឺម៉ង់ដ៍ ប្រែបានត្រឹមត្រូវតាមសៀវភៅដើម ។ កាល ព.ស ២៣៩១ (គ.ស ១៩៤៩) លោក ហ្វ្រង់ស្វ័យ ជនសុដ បណ្ឌិតអង់គ្លេស ប្រែជាភាសាអង់គ្លេស ក្នុង ព.ស ២៣៩៤ (គ.ស ១៨៥១) លោក ដេម៉េត្រីយ៉ូស គាឡាណូស៍ ជាតិក្រិក នៅក្រុងអាថែន ប្រែជា ភាសាក្រិក, លោកនេះបានចូលទៅនៅប្រទេសឥណ្ឌាទាំងពីរកាល ព.ស ២៣២៩ (គ.ស ១៧៨៦) ដល់ ព.ស ២៣៧៦ (គ.ស ១៨៣៣) ។ ក្នុងព.ស ២៣៩៨ (គ.ស ១៨៥៥) លោកអេឌ្យុអារដ៍ ឡង់ស៊ីរូ ប្រែជាភាសាបារាំងក្នុងបណ្ណាល័យ ឯលស៊ីវិវិយែន ដ៍ បស៊ានេត៍ (Bibliathequeelzevirienne de P.jannet) ។ ក្នុង ព.ស ២៥៦២ (គ.ស ១៩២១) លោកនាគប្រទីប បណ្ឌិត សៀម ប្រែជាភាសា សៀម ។ ដើម្បីឱ្យស្រួលទៅតាមទំនងភាសាខ្លួន ហិតោបទេសជាសំស្ក្រឹត បោះពុម្ពផ្សេងគ្នា ក្ដី សេចក្ដី ប្រែគ្រប់ជាតិភាសាក្នុងសាកលលោកក្ដី តែងមានសេចក្ដីខ្វះខាតលើសលប់គ្នាខ្លះដោយអង្វើ ដោយការ បន្ថែមបន្ថយទៅតាមអត្ថនាម័តិ ពុំនោះក្លាយទៅជាសុភាសិត ឬរឿងនិទានជាតិភាសានោះៗសុទ្ធសាធ ដូចកាព្យលោក ឡាហ្វងតែន បណ្ឌិតបារាំងជាឧទាហរណ៍ សេចក្ដីពិត ហិតោបទេសនេះគឺបញ្ចត្ត្រ្តះត្រង់

យ

តែម្តង ដោយគ្រាន់តែបំព្រួញមកនៅត្រឹមតែ ៤ ភាគគឺ៖ មិត្តលាភ (ការគប់មិត្ត)១, សុហ្មត្តេទ (ការបំបែកមិត្ត)១, វីគ្រហៈ (សង្គ្រាម)១ និងសន្និ (សន្តិភាព) ។ អែបញ្ចតន្ត្រៈមាន ៥ភាគ (បញ្ច = ប្រាំ, +តន្ត្រៈ = ច្បាប់) ច្បាប់ប្រាំប្រការ ។ ខ្ញុំប្រែជាភាសាខ្មែរនេះ ក្នុងមួយភាគបោះពុម្ពជាមួយសៀវភៅរហូតដល់គ្រប់ទាំង ៤ភាគ ។

ហិតោបទេសដែលខ្ញុំប្រែនេះ ខ្ញុំប្រែត្រង់តាមច្បាប់ភាសាសំស្ក្រឹតនារាយណបណ្ឌិត ដែលលោកកាសិនាថ បាណ្ឌុរង្គ បរិព បោះពុម្ពលើកទី ១០ កែតម្រូវដោយលោក វាសុទេវ- លក្សណៈសាស្ត្រី បាង្កី ការបោះពុម្ពផ្សាយដោយលោក បាណ្ឌុរង្គ ជារជី ម្ចាស់រោងពុម្ព “និយមសាគីរ” នៅក្រុងប៉ូបៃ គ.ស ១៩២១ ។ កាលប្រែ ខ្ញុំរកកលនឹងប្រែផ្តិត មិនបានបន្ថែមសេចក្តីឱ្យឃ្លាតឆ្ងាយពីច្បាប់ដើមពេកទេ គ្រាន់តែសម្រួលទៅតាមទំនងភាសាខ្មែរប៉ុណ្ណោះ ព្រោះចង់រក្សារសជាតិលំនាំភាសាសំស្ក្រឹតឱ្យគង់នៅ តែទោះជាខំប្រឹក្សាប្រៀបយ៉ាងណា ខ្ញុំនៅតែមានភ័យក្នុងរឿងនេះមិនអស់មិនហើយ ព្រោះការប្រែភាសាមួយទៅភាសាមួយ តែងមានការឃ្លៀងឃ្លាតលម្អៀងសេចក្តីគ្នាជាធម្មតា ដែលជាទោសគេចាំរួច ណាមួយវិជ្ជាអក្សរសាស្ត្រខ្មែររបស់ខ្ញុំទាន់ខ្លីពេក មិនអាចឈោងចាប់សំនួនវាហារពាក្យមួយមាត់ៗ នៃអក្សរសាស្ត្រសំស្ក្រឹត យកមកប្រែជាពាក្យខ្មែរឱ្យច្បាស់លាស់ដូចសេចក្តីដើមបាន ហើយជាការលំបាកលើសសមត្ថភាពរបស់ខ្ញុំផង ។ ដើម្បីជាក្រឡឹងណែនាំឱ្យទូលាយគំនិត ខ្ញុំបានយក ហិតោបទេស ច្បាប់ប្រែជាភាសាសៀមរបស់លោក នាគប្រទីប រោងពុម្ព ហង់សមុទ្រថៃ ខែតុលា ព.ស២៤៩៤ និងហិតោបទេស ច្បាប់ប្រែភាសាបារាំងរបស់លោក អេឌ្យអារដ៍ ឡង់ស៊ីរ៉ូ រោងពុម្ពមេស៊ិននីវ គ.ស ១៨៨២ ។ ខ្ញុំបានធ្វើន័យលក្ខណៈខ្លះប្រាប់សេចក្តីប្លែកគ្នាចំពោះសុភាសិតដែលមានប្រយោជន៍គួរឱ្យដឹង ហើយបំព្រួញនាមលោក អេឌ្យអារដ៍ ឡង់ស៊ីរ៉ូ ថា “ឡង់ស៊ីរ៉ូ” នាមលោកសេដ្ឋីរយកោសេស នាគប្រទីប ថា “នាគប្រទីប” សូម្បីខ្ញុំប្រឹងប្រែងកុំឱ្យមានការភ្លាំងភ្លាត់ ការប្រែនេះនៅតែមានការខុសឆ្គាំឆ្គងតក់សេចក្តី ឬទោសអ្វីមួយ ដែលហួសកម្លាំងសតិបញ្ញាសេចក្តីព្យាយាមខ្ញុំ ថាបើមានធម្មតាគង់អភ័យទោសឱ្យបច្ច័យជនជាអ្នកប្រាជ្ញភាសាសំស្ក្រឹតអនាគត និងជាភាជនៈ ទទួលត្រង់រងនូវកេរ្តិ៍មតិក គឺការភ្លាំងភ្លាត់ខុសរបស់ខ្ញុំក្នុងការប្រែច្បាប់នេះ ហើយនឹងកែសម្រួលឱ្យបានត្រឹមត្រូវល្អឡើង ទុកជាហិតានុហិតដល់បងប្អូនរួមជាតិទៅ ។ សេចក្តីប្រែនេះ ខ្ញុំទុកជាទីរក្សាការនៅចាំស្សាអស់ត្រៃមាសក្នុងឆ្នាំឆ្លូវឯកស័ក ព.ស ២៤៩២ ។

ខ្ញុំមានអំណរយ៉ាងក្រៃលែង ចំពោះលោកគ្រូព្រះទេពសត្តា សួរ ហាយ ក្រុមជំនុំព្រះត្រៃបិដក និងព្រះគ្រូមុនីសោភ័ណ សេខ នាង សាស្ត្រាចារ្យសាលាបាលីជាន់ខ្ពស់ ដែលជួយឱ្យន័យក្នុងការប្រែ ។ ខ្ញុំសូមអរគុណលោកព្រះបាទ្យាត់ពោធិរាម ជា ឆាយ សាស្ត្រាចារ្យសាលាបាលីជាន់ខ្ពស់ ដែលពេញចិត្ត

ង

នឹងភាសាសំស្ក្រឹតដូចខ្ញុំដែរ ព្រមទាំងសហការីទាំងឡាយ ដែលបានយកព្រះទ័យទុកដាក់ជួយសរសេរ  
ជួយកែតម្រង់ជំនួសខ្លួនខ្ញុំ ។ សូមអរគុណលោក ជុំ ទួត ទីប្រឹក្សាព្រះរាជាណាចក្រ ដែលស្រឡាញ់ការ  
នេះ ហើយបានអាណាធនាសូមឱ្យប្រែហិកេតាបទេសនេះយកទៅបោះពុម្ពផ្សាយដល់សាធារណជន ។

ខ្ញុំសូមឱ្យប្រជាជនខ្មែរបានប្រកបដោយសេចក្ដីសុខចម្រើនគ្រប់ប្រការ!

រត្នឧណ្ណាលោម ថ្ងៃពុធ ៦ រោច ខែភទ្របទ ឆ្នាំឆ្លូវ ឯកសក ព.ស ២៤៩២

ត្រូវនឹងថ្ងៃទី ២៧ ខែកញ្ញា គ.ស ១៩៤៩

ភិក្ខុ ប៉ាង ខាត់ វិរិយបណ្ឌិតោ



២  

**អារម្ភកថាលើកទី ២**

ហិតោបទេសភាគទី ១ ឡើងកាន់ពុម្ពលើកដំបូងនៅក្នុងឆ្នាំឆ្លូវ ឯកសក ព.ស ២៤៩២ បណ្ណាការ យីន ឆៃ ជាអ្នកបោះពុម្ពផ្សាយ មកដល់ឥឡូវនេះ សៀវភៅនេះបាត់មុខពីបណ្ណាការអស់ទៅហើយ ។ មានអ្នកត្រូវការមកសួររឿយៗ សម្តែងឲ្យឃើញថា មានអ្នកអានច្រើននាក់ត្រូវការណាស់ ។ ខ្ញុំឃើញ ដូច្នោះ មានសេចក្តីរីករាយសប្បាយចិត្តណាស់ដោយគិតឃើញថា ការព្យាយាមរបស់ខ្ញុំដែលខំប្រឹងប្រែង នោះ មិនឥតប្រយោជន៍ទេ បានផលសមតាមបំណងខ្ញុំហើយ ។ ឥឡូវនេះគួរចាត់ការបោះពុម្ពលើកទី ២ តទៅទៀត ដើម្បីបំពេញសេចក្តីត្រូវការអ្នកអានទាំងឡាយ ដែលមានសេចក្តីស្រេកឃ្លានចង់ចេះដឹង ទើបខ្ញុំប្រគល់ហិតោបទេសនេះទៅបណ្ណាការគីម គី ឲ្យចាត់ការបោះពុម្ពលើកទី២នេះ តទៅ ។ ខ្ញុំបានកែ តម្រឹមតម្រូវសេចក្តីខ្លះ ដែលភ្លាត់ភ្លាំងឲ្យបានល្អ ហើយបានអនុញ្ញាតឲ្យចាត់ការបោះពុម្ព ។

វត្តឧណ្ណាលោម ថ្ងៃសៅរ៍ទី ៥ រោច ខែពិសាខ ឆ្នាំមមី ឆស័ក ព.ស ២៥៩៧

ត្រូវនឹងថ្ងៃទី ២២ ខែឧសភា គ.ស ១៩៥៤

វិរិយបណ្ឌិតោ ប. ខាត់

# ស្រី

## ហិកោបទេស

### អារម្ភបទ

១- សូមសេចក្ដីប្រាថ្នារបស់ សាធុជនទាំងឡាយបានសម្រេចផល ដោយកិរិយាប្រសិទ្ធិនៃព្រះ ឥសូរ ដែលរស្មីភាគ១ ក្នុង ១៦ ស្ថិតនៅព្រំព្រះនលាដ ដូចជាលេខា (១) នៃពពុះទឹកទន្លេគង្គា ។

២- ហិកោបទេសនេះ នរជនបានត្រងត្រាប់ស្ដាប់ហើយ នឹងប្រគល់ឲ្យនូវសេចក្ដីជំនាញក្នុង ភាសាសំស្ក្រឹត នូវសេចក្ដីផ្ដោរផ្ដាសក្នុងសម្ដីថ្មីមាត់ និងក្នុងនីតិវិជ្ជាទាំងឡាយដ៏វិចិត្រផ្សេងៗ ក្នុងទីទាំង ពួង ។

៣- អ្នកប្រាជ្ញ កាលបើស្វែងរកវិជ្ជា និងទ្រព្យ គប្បីគិតថាដូចជាខ្លួនមិនចាស់ មិនស្លាប់, កាលបើ ស្វែងរកធម៌ គប្បីគិតថាខ្លួនត្រូវប្រឹក្សាចាប់ក្របួចសក់បោកសម្លាប់ឥឡូវនេះហើយ ។

៤- បណ្ដាទ្រព្យទាំងពួង, វិជ្ជា លោកពោលថាជាទ្រព្យដ៏ខត្តម ព្រោះវិជ្ជាចោរលួចយកមិនបាន ផង កាត់ថ្លៃមិនបានផង មិនចេះរេចរិលទៅផង សព្វៗកាល ។

៥- វិជ្ជាយិតយោងជនដែលនៅថោកទាប ឲ្យបានចូលទៅជិតព្រះនរេបតីដែលគេនៅជិតបាន ដោយកម្រ ឬអ្នកមានបុណ្យដ៏ក្រៃលែងជាងព្រះនរេបតីទៅទៀត ដូចស្ទឹងដែលនៅក្នុងទីទាបតែងប្រមូល យកទឹកចូលទៅកាន់សមុទ្រ ។

៦- វិជ្ជា នាំឲ្យមានវិន័យ, វិន័យ នាំឲ្យបានសេចក្ដីថ្លៃថ្នូរ, សេចក្ដីថ្លៃថ្នូរ នាំឲ្យបានទ្រព្យសម្បត្តិ ទ្រព្យសម្បត្តិ នាំឲ្យបានធម៌ ធម៌ ដឹកនាំឲ្យបានសេចក្ដីសុខ ។

៧- សស្ត្រវិជ្ជា<sup>(២)</sup> និងសាស្ត្រវិជ្ជា<sup>(៣)</sup> ទាំងពីរនេះ គួរប្រតិបត្តិសិក្សារៀនឲ្យចេះដឹងទាំងអស់ វិជ្ជាទី១ ខាងដើម (សស្ត្រវិជ្ជា) កើតចម្រើនឡើង ដើម្បីសើចលេងជាតូតកំប្លែង, វិជ្ជាទី២ ខាងចុង (សាស្ត្រវិជ្ជា) បុគ្គលគួរគោរពក្នុងកាលទាំងពួង ។

៨- រូបគំនូរដែលគេគូរទុកពង្សភាជនៈថ្មី មិនឃ្នាតក្លាយទៅជាប្រការដទៃយ៉ាងណា នីតិវិជ្ជា

<sup>១</sup> - បន្ទាត់ គំនូស ឬគ្រា គឺរស្មីភ្លឺផ្ដេកដូចបន្ទាត់ ឬគ្រាផ្សាយចេញពីពពុះទឹក ។  
<sup>២</sup> - វិជ្ជា កសាង ឬប្រើជាអារុធសម្រាប់ប្រហារគ្នាទៅវិញទៅមក ។  
<sup>៣</sup> - វិជ្ជា ការចេះដឹងក្បួនខ្នាត គម្ពីរ ដីកា ច្បាប់ សម្រាប់ប្រតិបត្តិឲ្យកើតសេចក្ដីសុខក្សេមក្សាន្ត ឬសេចក្ដីចម្រើនលាភ ។

ដែលគេបង្ខំកបង្ខាត់ដល់កូនក្មេងទាំងឡាយដោយថា ជាគ្រឿងប្រៀបធៀប ក៏ជាប់នៅយ៉ាងនោះ លោក  
ពោលទុកក្នុងទីនេះគឺ៖

៩- ១. មិត្តភាព (ការគប់មិត្ត) ២. សុប្បទេទ (ការបំបែកមិត្ត) ៣. វិគ្រហៈ (សង្គ្រាម) ៤. សន្តិ  
(សន្តិភាព) ដែលដកស្រង់យកមកពីគម្ពីរបញ្ចក្រព្រះ និងគម្ពីរដទៃទៀតនោះ ខ្ញុំពោលទុកក្នុងទីនេះដូច  
សេចក្តីតទៅ ។

ក្នុងអតីតកាល, មាននគរមួយឈ្មោះបាដលីបុត្រ ស្ថិតនៅក្បែរស្ទឹងគង្គា ។ ព្រះបាទសុទសិនៈ  
ទ្រង់ប្រកបដោយស្វាមីគុណគ្រប់ប្រការ ស្តេចគ្រប់គ្រងនគរនោះ ។ សម័យមួយ, ទ្រង់បានធ្វើព្រះ  
សណ្តាប់ស្លាកពីរបទដែលអ្នកប្រាជ្ញបានពោលទុក មានសេចក្តីដូចតទៅនេះ៖

១០- សាស្ត្រវិជ្ជា ជាគ្រឿងកាត់បង់នូវសេចក្តីសង្ស័យជាអនេក ជាគ្រឿងបើកបង្ហាញនូវអាថ៌  
កំបាំង និងជាភ្នែកសម្រាប់មើលសព្វសារពើការណ៍ទាំងឡាយ, អ្នកណាមិនមានសាស្ត្រវិជ្ជា អ្នកនោះទុក  
ដូចជាមនុស្សខ្វាក់ ។

១១- ភាពជាយុវជន១ ភាពជាអ្នកមានទ្រព្យច្រើន១ ភាពជាអ្នកមានអធិបតេយ្យ១ និងភាពជា  
អ្នកមិនបែកបាក់គ្នា១ បើមានតែមួយៗ ក៏នាំឱ្យខូចប្រយោជន៍, ធ្វើដូចម្តេចហ្មឱ្យបានគ្រប់ទាំង៤ ប្រការ  
ក្នុងខ្លួនមនុស្ស?

កាលព្រះរាជាអង្គនោះទ្រង់ព្រះសណ្តាប់ដូច្នោះហើយ ក៏ទ្រង់ព្រួយតានតឹងព្រះរាជហឫទ័យ  
ចំពោះព្រះរាជបុត្ររបស់ព្រះអង្គ ដែលមិនទាន់បានសិក្សាសាស្ត្រវិជ្ជាទាំងឡាយ ព្រមទាំងប្រព្រឹត្តក្នុងផ្លូវ  
ខុសគន្លងធម៌ដោយសេចក្តីប្រមាថ ទើបទ្រង់ព្រះតម្រិះក្នុងព្រះរាជហឫទ័យដូច្នោះថា៖

១២- មានប្រយោជន៍អ្វី ចំពោះកូនដែលកើតហើយល្ងង់ផង មិនប្រកបដោយធម៌ផង? ដូចភ្នែក  
ឈឺ មានប្រយោជន៍អ្វី? បានគ្រាន់តែឈឺចាក់ដោតនាំឱ្យរំខានប៉ុណ្ណោះ ។

១៣- បណ្តាកូន៣ ពួក គឺកូនមិនទាន់កើត១ ពួក កូនកើតហើយស្លាប់ទៅវិញ១ ពួក និងកូនល្ងង់១  
ពួក កូនពីរពួកខាងដើមជាកូនគាប់ប្រសើរ, ពួកកូនទីបី មិនប្រសើរឡើយ ព្រោះថា កូនពីរពួកខាងដើម  
ធ្វើទុក្ខព្រួយតែម្តងក៏អស់ហើយទៅ ឯពួកកូនទីបីធ្វើទុក្ខមាតាបិតាឱ្យលំបាកគ្រប់ជំហានជើង ។

១៤- អ្នកណាកើតហើយដឹកនាំត្រកូលឱ្យចម្រើនខ្ពង់ខ្ពស់ឡើង អ្នកនោះទើបឈ្មោះថា “កើត”  
មែនទែន ឬពេញជាកើតត្រឹមត្រូវ ព្រោះក្នុងសំសារវដ្តដែលប្រព្រឹត្តទៅនេះ អ្នកណាមួយដែលស្លាប់ទៅ  
ហើយមិនត្រឡប់កើតវិញទៀត?

១៥- ក្នុងពេលប្រារព្ធនឹងរើសរកឈ្មោះ នៃពួកអ្នកមានគុណ ចុះក្នុងបញ្ជី ឬផែនថ្ម ឈ្មោះអ្នក

ណាតតគុណ មិនញ៉ាំងចិត្តគេឱ្យរំភើបព្រឺច្រូចទេ គេមិនចារឹកឈ្មោះអ្នកនោះឡើយ បើដូច្នោះ តើគួរនឹង ហៅម្ដាយដែលបង្កើតកូននោះ ថាជាស្ត្រីអា ឬស្ត្រីអ្វីហ្ន៎?

១៦- អ្នកណាមិនតម្កល់ខ្លួនក្នុងការឱ្យទាន, ក្នុងតបធម៌ គឺសុច្ឆរិត, ក្នុងសេចក្ដីអង់អាចក្លាហាន, ក្នុងវិទ្យាសាស្ត្រ និងការស្វែងរកទ្រព្យ អ្នកនោះលោកទុកជាខ្នោះនៃមាតា ។

១៧- កូនមានគុណគាប់តែម្នាក់ជាកូនប្រសើរ កូនល្ងង់រាប់រយមិនប្រសើរទេ ដូចព្រះចន្ទ្រតែមួយ ដួង អាចកម្ពុតងងឹតអន្តការបាន កងតារាទាំងឡាយកម្ពុតងងឹតមិនបានទេ ។

១៨- តប: គឺការបំពេញកុសល ដែលបុគ្គលណាមួយធ្វើក្នុងទីស័ក្ដិសិទ្ធិ ពុំនោះបំពេញទុក្ខរកម្ម ដីក្រែលែងឯណាមួយ ព្រោះប្រាថ្នាកូន កូននៃអ្នកនោះ គួរជាកូនប្រដៅងាយ សមប្បទិ សម្រេច ប្រយោជន៍ ប្រកបដោយធម៌ និងមានប្រាជ្ញាបរិបូណ៌ ។

១៩- ភិរិយាបានទ្រព្យ១ ភាពជាបុគ្គលមិនមានរោគជានិច្ច១ ភិរិយាជាទីស្រឡាញ់១ ភិរិយា ពោលពាក្យពីរោះ១ កូនប្រដៅងាយ១ និងមានវិជ្ជាធ្វើប្រយោជន៍ដល់សាធារណជន១, បពិត្រព្រះរាជា! ធម៌៦ ប្រការនេះ ជាបរមសុខក្នុងជីវលោកនេះ ។

២០- គួរនឹងរាប់អ្នកមានកូនច្រើនថា គាប់ប្រសើរឬទេ? បើកូនទាំងឡាយនោះទុកដូចជានាឡិ ទទេក្នុងជង្រុក, កូនតែម្នាក់ជាទីពឹងផ្អែកទំនុកបម្រុងត្រកូលល្អជាជាង កេរ្តិ៍ឈ្មោះបិតាក៏ល្បីល្បាញខ្លួន ខ្លាយទៅគ្រប់ទិសានុទិស ។

២១- បិតាធ្វើបំណុលទុកឱ្យកូនជាសត្រូវ, មាតាប្រព្រឹត្តទុច្ចរិតខុសគន្លងប្រពៃណីជាសត្រូវ, ភិរិយាមានរូបល្អ ជាសត្រូវ, កូនល្ងង់ក៏ជាសត្រូវ ។

២២- វិជ្ជា បើមិនយកទៅប្រើប្រាស់ ជាពិសពុល, អាជន ដែលបរិភោគទៅហើយមិនរលួយ ជាពិសពុល សភា<sup>(១)</sup> ជាពិសពុលសម្រាប់អ្នកក្រីក្រ, ស្ត្រីក្រមុំជាពិសពុល សម្រាប់មនុស្សចាស់ជរា ។

២៣- នរជន សូម្បីកើតចេញពីត្រកូលណាក៏ដោយ តែមានគុណគាប់ប្រសើរហើយ លោកក៏គួរ គោរពបូជា, ធុស្ស៊ីបរិសុទ្ធដោយវង្ស <sup>(២)</sup> តែមិនប្រសិទ្ធិ នឹងធ្វើអ្វីកើត?

២៤- ឱកូនតូចកម្សត់អើយ! អ្នកមិនទាន់បានរៀនសូត្រសោះ រាត្រីទាំងឡាយចេះតែប្រព្រឹត្តកន្លង ទៅៗ បើដូច្នោះ ខ្លួនអ្នកនឹងកប់បាត់នៅកណ្តាលហ្វូងអ្នកប្រាជ្ញទាំងឡាយ ដូចគោលង់ទ្រនេសជាប់ក្នុង

<sup>១</sup> ទីប្រជុំ រោងមហោស្រព ឬទីចានឥស្សរជន ។

<sup>២</sup> វស ប្រែថា ឫស្សី រន្ធត រត ខ្ពុយ ឆ្អឹងខ្ពង ខ្សែស្រឡាយវង្សជាតិ ។ ទីនេះមានសេចក្ដីផ្សេងគ្នា គឺធុស្ស៊ីនេះ គេមិនប្រសិទ្ធិក៏ មិនពូកែ, ធុមានវង្ស ដូចជាធុព្រះឥស្សរ ព្រះរាមជាដើម បើមិនបានប្រសិទ្ធិក៏មិនពូកែ ។

កណ្ដាលបឹងភក់ ។

កាលបើដូច្នោះ ធ្វើដូចម្ដេចឱ្យកូនអាត្មាអញត្រឡប់បានជាបុគ្គលមានគុណគាប់ប្រសើរឡើង ក្នុង កាលឥឡូវនេះ?

២៥- បរិភោគអាហារ១ ការដេក១ ភ័យ១ និងសេពមេចុន១ ធម៌ទាំង៤ប្រការនេះ មនុស្ស និងសត្វមានស្មើគ្នា, មានតែព្រះធម៌ប៉ុណ្ណោះទេ ទើបអាចធ្វើមនុស្ស និងសត្វឱ្យវិសេសប្លែកពីគ្នា នរណា ប្រាសចាកធម៌ អ្នកនោះទុកស្មើសត្វ ។

២៦- ធម៌ (ព្រះវេទ), អាថិធម៌ (សេចក្ដីអធិប្បាយព្រះវេទ) កាម (សេចក្ដីប្រាថ្នាធម៌ និងអាថិ ធម៌) និងមោក្សៈធម៌ ទាំង៤ប្រការនេះ អ្នកណាមិនមានក្នុងខ្លួន សូម្បីតែមួយប្រការ ជីវិតអ្នកនោះ ឥតប្រយោជន៍សោះសូន្យទេ ដូចបូកពពែ<sup>(១)</sup> រកប្រយោជន៍គ្មាន ។

២៧- អាយុ១ កម្ម១ ទ្រព្យ១ វិជ្ជា១ និងសេចក្ដីស្លាប់១ ធម៌៥ប្រការនេះកើតសម្រេចមកជាមួយ រាងកាយមនុស្សតាំងពីស្ថិតនៅក្នុងគភ៌ម៉្លោះ ។

២៨- ភាវធម៌ នៃបុគ្គលមានភាវធម៌ តែងកើតមានដល់ភាវៈ នៃបុគ្គលជាដំដោយពិត, ភាវៈ អាក្រាត តែងមានដល់ព្រះឥសូរ កិរិយាដេកលើពស់ធំ<sup>(២)</sup> តែងមានដល់ព្រះហរិ<sup>(៣)</sup> ។

២៩- របស់ណាមិនមានបច្ច័យ របស់នោះក៏តែងមិនមាន, ថាបើរបស់ណាមានបច្ច័យ របស់នោះ ក៏មិនមែនជាមិនមាន, ថ្នាំនេះរម្ងាប់នូវពិសពុល គឺសេចក្ដីគិតបាន ហេតុដូចម្ដេចក៏គេមិនផឹកថ្នាំនេះហ្ន៎? ។

តែភាសិតនេះប្រើជាសម្ដីមនុស្សខ្ជិលពួកខ្លះ ក្នុងចំណោមមនុស្សមិនចេះអត់ធន់ដល់ការងារទាំង ឡាយ ។

៣០- បុគ្គល សូម្បីគិតឃើញព្រេងវាសនា ក៏មិនគួរលះបង់សេចក្ដីព្យាយាមខ្លួនចោលឡើយ, បើ បុគ្គលមិនព្យាយាមចម្រាញ់ល្ង មិនបានប្រេងល្ងទេ ។

៣១- ជោគលាភ តែងចូលទៅរកបុរសសីហៈ ដែលជាអ្នកមានព្យាយាមភ្លៀវភ្លា, មានតែបុរស គម្រក់ទេ តែងពោលថា “ស្រេចតែព្រេងសំណាង!” បុគ្គលចូរផ្ដាញ់វាសនា ហើយធ្វើនូវព្យាយាមឱ្យ ពេញជាកូនប្រុស តាមកម្លាំងខ្លួនដែលអាចធ្វើបាន ថាបើតាំងព្យាយាមប្រឹងប្រែងធ្វើហើយ នៅតែមិន សម្រេចទៀត តើវានឹងកើតទោសអ្វី? ។

<sup>១</sup> នៅប្រទេសឥណ្ឌាខាងបង្គោលមានពពែមួយពួកគេហៅថា គលស្ដនី ប្រែថា ពពែមានដោះនៅក ។

<sup>២</sup> យានព្រះនារាយណ៍ ឈ្មោះមហាអហិ ។

<sup>៣</sup> នាមព្រះនារាយណ៍ ។

៣២- រថមិនគប្បីទៅបានដោយកង់តែមួយយ៉ាងណា, ព្រេងវាសនាបើរៀនចាកព្យាយាមនៃបុរស ហើយ ក៏មិនសម្រេចយ៉ាងនោះដែរ ។

៣៣- កម្ម ដែលបុគ្គលធ្វើអំពីបុព្វជាតិ លោកហៅថា “ព្រេងវាសនា” ព្រោះហេតុនោះ បុគ្គល មិនខ្ជិលច្រអូស គប្បីធ្វើសេចក្ដីប្រឹងប្រែងដោយព្យាយាមពេញជាបុរស ។

៣៤- ជាងប៉ាន់ ប៉ាន់ដុំដីជារូបផ្សេងៗ តាមចិត្តខ្លួនប៉ាន់ យ៉ាងណាកម្មដែលបុគ្គលសាងទុកខ្លួនឯង ក៏ប៉ាន់មនុស្សមានភារៈផ្សេងៗ តាមលក្ខណៈនៃកម្មរបស់ខ្លួនយ៉ាងនោះដែរ ។

៣៥- បុគ្គល សូម្បីឃើញកំណប់ទ្រព្យនៅក្នុងទីចំពោះមុខ ដូចរឿងក្អែក ដោយមិននឹកនាថា នឹង កើតមានបាន ហើយចាំព្រេងវាសនាគាស់កាយយកមកឱ្យឯងៗ មិនរវល់ធ្វើសេចក្ដីព្យាយាមពេញជា ប្រុស មិនបានកំណប់នោះទេ ។

៣៦- ការទាំងឡាយ តែងសម្រេចដោយសេចក្ដីព្យាយាមប្រឹងប្រែងដោយពិត មិនមែនដោយ មនោរម្យទេ ដូចម្រឹកទាំងឡាយមិនដែលបោលចូលមាត់សីហៈដេកលក់ឡើយ ។

៣៧- កូនក្មេង ដែលមាតាបិតាបានហ្វឹកហ្វឺនហើយ ទៅជាកូនមានគុណគាប់ប្រសើរបាន មិន ដែលមានកូនក្មេងណាបានទៅជាបណ្ឌិត ដោយគ្រាន់តែច្បុកចេញពីគភ៌មាតាទេ ។

៣៨- កូនក្មេង ដែលមាតាបិតាណាមិនបានឱ្យរៀនសូត្រ មាតានោះត្រឡប់ជាសត្រូវ បិតានោះ ត្រឡប់ជាបុគ្គលមានពៀរ ព្រោះកូនមិនបានរុងរឿងក្នុងទីប្រជុំជន ដូចកុកកណ្តាលហ្វូងហង្ស ។

៣៩- ក្មេងបរិបូណ៌ដោយរូប និងវ័យ ក្មេងសម្បត្តក្នុងត្រកូលដ៏វិសេសឥតចេះដឹងវិជ្ជាអ្វី មិនមាន វាសីរុងរឿងទេ ដូចផ្កាចារឥតមានក្លិនក្រអូប ។

៤០- មនុស្សល្ងង់ ប្រដាប់កាយដោយគ្រឿងអម្ពរ តែងមានវាសីរុងរឿងក្នុងទីប្រជុំជន បើមនុស្ស ល្ងង់នោះ មិនទាន់ហារមាត់ចេញនិយាយដរាបណា ក៏នៅតែមានវាសីរុងរឿងដរាបនោះ ។

កាលព្រះរាជាទ្រង់រំពឹងដូច្នោះ ទ្រង់ត្រាស់បង្គាប់ឱ្យប្រជុំអ្នកប្រាជ្ញទាំងឡាយ ទើបទ្រង់ ត្រាស់ថា៖ “នែលោកបណ្ឌិតទាំងឡាយ សូមលោកស្ដាប់ខ្ញុំ បណ្ឌិតលោកបណ្ឌិតទាំងឡាយនេះ មានលោក ណាខ្លះ ជាអ្នកប្រាជ្ញអាចបង្រៀននីតិសាស្ត្រដល់កូនខ្ញុំ ដែលល្ងង់ខ្លៅ ប្រព្រឹត្តខុសគន្លងធម៌ជានិច្ច ឱ្យមាន កំណើតថ្មី ឱ្យត្រឡប់បានល្អឡើង ក្នុងកាលឥឡូវនេះបានឬទេ?”, ព្រោះថា៖

៤១- កញ្ចក់នៅរួមជាមួយនឹងមាស អាចចោលស្រមោលក្លាយទៅជាកែវមរកតយ៉ាងណា, មនុស្សល្ងង់ នៅរួមជាមួយនឹងលោកសប្បុរស ក៏អាចត្រឡប់ទៅជាសប្បុរសផ្លៀវផ្លាតបានយ៉ាងនោះ ដែរ ។

៤២- កូនអើយ! មតិថោកទាប ព្រោះសមាគមមួយអន្លើដោយបុគ្គលថោកទាប សមាគមមួយអន្លើដោយបុគ្គលស្មើគ្នា មតិក៏ស្មើគ្នា, សមាគមមួយអន្លើដោយបុគ្គលប្រសើរ មតិក៏រឹងរិតតែប្រសើរឡើង ។

សម័យនោះ, មហាបណ្ឌិតម្នាក់ឈ្មោះ **វិស្ណុស័ម័ន** មានការចេះដឹងសាកលនីតិសាស្ត្រពិតប្រាកដ ដូចជាព្រះព្រឹហស្សតី ក្រាបទូលថា៖ “បពិត្រព្រះសម្មតិទេវាវង្ស! ព្រះរាជបុត្រទាំងឡាយនេះ ទ្រង់សម្ដេចក្នុងមហាត្រកូល ទូលព្រះបង្គំអាចបង្រៀននីតិសាស្ត្រទាំងឡាយ តាមព្រះរាជបំណងបាន, ព្រោះថា៖

៤៣- កិច្ចការអ្វីមួយដែលប្រកបដោយអំពើឥតប្រយោជន៍ ក៏រមែងមិនបានផលសមតាមប្រាថ្នាទេ ដូចជាប្រើពេលវេលាព្យាយាមបង្រៀនសត្វកុកឱ្យចេះនិយាយដូចសត្វសេក សូម្បីច្រើនរយដង នឹងបានផលក៏ឥតអង្គីមានឡើយ ។

៤៤- តែក្នុងមហាត្រកូលបែបនេះ អ្នកគ្មានបុណ្យមិនមកកើតទេ ប្រៀបដូចអណ្ដូងរ៉ៃកើតត្បូងទទឹម ធ្វើដូចម្ដេចនឹងកើតមានកញ្ចក់? ។

ហេតុនេះ, ខ្ញុំព្រះអង្គសូមទទួលយកព្រះរាជទានអាសាបង្រៀនព្រះរាជកុមារទាំងឡាយនេះ ត្រឹមតែធានាប៉ុណ្ណោះ ឱ្យមានការចេះដឹងនីតិសាស្ត្រស្អាតជំនាញ” ។

ព្រះរាជា ទើបទ្រង់ត្រាស់តបដោយសុភាពថា៖

៤៥- ដង្ហូរឡើងទៅទំនើរលើក្បាលសាធុជនទាំងឡាយ ព្រោះនៅលាយឡំជាមួយកម្រងផ្កា, ដុំថ្មដែលអ្នកធំលើកតម្កើងហើយ ក៏ក្លាយទៅជាភាពទេវតាពូកែស័ក្ដិសិទ្ធិ ។

៤៦- របស់ទ្រព្យដែលនៅលើកំពូលភ្នំខាងឧទយាទិត្យ តែងបានទទួលពន្លឺស្វាងរុងរឿង ព្រោះនៅជិតព្រះអាទិត្យយ៉ាងណា, ជនហ៊ុនជាតិវណ្ណៈថោក តែងបានទទួលការចេះដឹងជាពន្លឺ ព្រោះនៅជិតលោកអ្នកសប្បុរសយ៉ាងនោះដែរ ។

៤៧- អ្នកមានគុណគាប់ តែងដឹងល្អ និងអាក្រក់, អ្នកមានគុណគាប់នោះ បើទៅសេពគប់មនុស្សអាក្រក់ ក៏ត្រឡប់ទៅជាអាក្រក់វិញ ដូចស្ទឹងមានទឹកដីហើយដោយរសជាតិល្អ លុះហូរចូលដល់សមុទ្រហើយក៏ក្លាយទៅជាមានរសប្រៃផឹកមិនបាន ។

ព្រោះហេតុនោះ, ខ្ញុំសូមប្រគល់អំណាចដល់លោកជាអ្នកបង្រៀននីតិសាស្ត្រដល់កូនខ្ញុំ, ទ្រង់ត្រាស់ហើយ ទើបប្រគល់ព្រះរាជឱវាសដល់បណ្ឌិត**វិស្ណុស័ម័ន** ដោយសេចក្ដីគោរពក្រៃលែង ។

អារម្ភបទ ចប់ប៉ុណ្ណោះ

### ១- ការគប់មិត្ត

កាលនោះ, មហាបណ្ឌិតវិស្ណុស័ម័នក្រាបបង្គំទូលព្រះរាជបុត្រទាំងឡាយ ដែលប្រថាប់នៅក្នុងទី ចំពោះមុខ ដោយសេចក្តីសុខសម្រាន្តលើផ្ទៃនៃប្រាសាទ ដោយស្លោកដូច្នោះថា៖

១- អ្នកប្រាជ្ញតែងប្រើកាលវេលាឱ្យប្រព្រឹត្តទៅ ដោយការកំសាន្តកាព្យសាស្ត្រ, មនុស្សល្ងង់តែង ប្រើកាលវេលាឱ្យប្រព្រឹត្តទៅ ដោយការប្រព្រឹត្តសេចក្តីវិនាស ដោយការដេក និងដោយការឈ្លោះ ទាស់ទែង ។

ព្រោះហេតុនោះ ទូលព្រះបង្គំនឹងពោលកថាដ៏វិចិត្រមានរឿងក្អែក និងអណ្តើកជាដើមចម ទុកជា ព្រះសណ្តាប់ ដើម្បីកំសាន្តព្រះហឫទ័យនៃទ្រង់ទាំងឡាយ ។ ព្រះរាជបុត្រទាំងឡាយត្រាស់បតថា៖ “បពិត្រលោកអាយៈ! សូមលោកមេត្តារាយរឿងនោះៗ ឱ្យទានស្តាប់” ។ បណ្ឌិតវិស្ណុស័ម័ន ពោលពាក្យ ដាស់តឿនថា៖ “បើដូច្នោះ, សូមទ្រង់តាំងព្រះទ័យស្តាប់ចុះ ការគប់មិត្តនេះនឹងផ្តើមពោលឥឡូវនេះ ដូច មានស្លោកទុកជាខាងដើមថា៖

២- អ្នកប្រាជ្ញមានចិត្តល្អ សូម្បីខ្សត់ទ្រព្យហើយឥតកម្លាំង ក៏អាចជួយកែខែឱ្យសម្រេចប្រយោជន៍ បានដោយរួសរាន់ ដូចរឿងក្អែក អណ្តើក និងកណ្តុរ ។

ព្រះរាជបុត្រទាំងឡាយត្រាស់សួរថា៖ “រឿងនោះតើដូចម្តេច?” ។ បណ្ឌិតវិស្ណុស័ម័នក្រាប បង្គំទូលថា៖

### រឿងក្អែក អណ្តើក និងកណ្តុរ

- នៅលើត្រើយស្ទឹងគោទាវរី មានជ្រៃមួយដើមធំត្រសុំសាខាមែកត្រឈឹងត្រឈៃ ពួកហ្វូងបក្សី ផ្សេងៗ លុះដល់វេលាទន់ទាបព្រះសុរិយាល្ងាចថ្ងៃហើយ តែងបបួលគ្នាហើរមកពីទិសានុទិស ច្រៀវច្រែ ចូលមកជ្រកអាស្រ័យពួងដើមជ្រៃនោះ ។ សម័យមួយ, វេលាព្រឹកព្រាងស្វាងឡើង ជិតអស់ខែនៃរាត្រី កាលហើយ ព្រះចន្ទ្រជាទីគោរពជានាយកនៃកងកោមុទជាតិ លិចបាត់រង់រស្មី កំពូលភ្នំអស្តង្គត, មានក្អែក មួយឈ្មោះ **លឃុបតនក**: ភ្នាក់ឡើងពីពន់ព្រលឹមក្រឡេកមើលទៅឃើញព្រានម្នាក់មកដល់ ប្រៀបដូចជា ឃើញព្រះយមរាជទី២ លុះឃើញហើយក៏រំពឹងគិតថា “ថ្ងៃនេះ, ឃើញឧបទ្រព្យចង្រៃកើតឡើងតាំងពី ព្រលឹមតែម្តង អាត្មាអញមិនគប្បីដឹងបានថា ឧបទ្រព្យចង្រៃនេះ នឹងកើតប្រាកដឡើងបែបណា! រំពឹងគិត ហើយ រន្ធត់តក់ស្លុតក្នុងចិត្តឥតឧបមា ក៏ហើរឆ្ពោះទៅតាមមើលស្នាមព្រាននោះចរទៅ, ព្រោះថា៖

៣- មនុស្សល្ងង់ តែងជួបប្រទះ ប៉ះទង្គិច ហេតុដែលនាំឱ្យកើតសេចក្តីសោកមួយពាន់ដង ឬ



ហេតុដែលនាំឲ្យកើតភ័យមួយរយដង ក្នុងមួយថ្ងៃៗ តែអ្នកប្រាជ្ញជួបប្រទះប៉ះទង្គិចហេតុដូច្នោះឥតអង្គី មានឡើយ ។ នរជននៅក្នុងលោកនេះ គួរធ្វើមនសិការៈ ក្នុងចិត្តដូច្នោះរាល់ថ្ងៃកុំខាន ។

៤- ការភ្ញាក់ក្រោកឡើងពីព្រលឹម នរជន គប្បីដាស់សតិ រព្វករាល់ថ្ងៃថា “មហាភ័យទាំងឡាយ ជិតមកដល់ហើយ បណ្ដាមហាភ័យទាំងឡាយនោះ ការឈឺចាប់ សេចក្ដីស្លាប់ និងសេចក្ដីទុក្ខសោករោគ ភ័យ ឬអន្តរាយអ្វីមួយ មុខជាធ្លាក់មកដល់អាត្មាអញក្នុងថ្ងៃនេះ” ។

កាលនោះ, ព្រានបក្សីនោះខ្ចីឃ្នាត ព្រោះគ្រាប់ស្រូវ ហើយត្រដាងលប់ លុះចាត់ចែងរួចសព្វគ្រប់ ហើយ ក៏ពូនសំរែអាត្មាក្នុងទីមួយ ។ ក្នុងកាលនោះឯង, ស្តេចព្រាប**ចិត្រគ្រីត** ហើរចរមកពីចម្ងាយ ព្រម មួយអន្លើដោយព្រាបជាបរិវារ វេរាលើអាកាសវេហាស ឃើញគ្រាប់ស្រូវរាត់រាយខ្ចាត់ខ្ចាយដូច្នោះ ក៏ ពោលរំព្វកព្រាបជាបរិវារដែលល្មោភចង់ចុះទៅស៊ីគ្រាប់ស្រូវនោះថា៖ “ហេតុអ្វីក៏មានគ្រាប់ស្រូវនៅក្នុង ដងព្រៃជ្រៅ នីរជនលន្លង់លន្លោចឆ្ងាយពីទីមានមនុស្សដូច្នោះហ្ន៎? ដំណើរនេះគួរពិចារណាមើលសិន យើង ឃើញរបស់នេះ នឹងទុកជាលាភចម្រើន ក៏ឥតអង្គីមាន, ព្រោះការល្មោភស៊ីគ្រាប់ស្រូវនេះ នឹងត្រឡប់ ឲ្យវិនាសអន្តរាយ ក្តៅក្រហាយ ស្ដាយក្រោយដល់យើងគ្រប់គ្នាក៏សឹងថាបាន ។

៥- ព្រោះលោភចង់បានកងមាស, អ្នកដំណើរម្នាក់ធ្លាក់ផុងជាប់ក្នុងបឹងភក់ជ្រៅឡើងមិនរួច ត្រូវ ខ្លាចាស់សង្កប់ចាប់ហែកស៊ីស្លាប់ទៅ” ។

ព្រាបជាបរិវារសួរឡើងថា៖ “រឿងនោះតើដូចម្តេច?” ។ ស្តេចព្រាបឈ្មោះ**ចិត្រគ្រីត**និយាយរឿង ប្រាប់ថា៖

### កថាទី១

#### រឿងអ្នកដំណើរ និងខ្លាចាស់

ថ្ងៃមួយ, កាលខ្ញុំហិចហើរកាត់ឆ្លងទក្សិណារណ្យ ខ្ញុំបានឃើញរឿងនេះ, មានខ្លាចាស់មួយ ធ្វើ ពិធីមុជទឹកលាងបាប<sup>១</sup>) ហើយឡើងមក ដៃកាន់ស្បូវភ្នាំង ឈរទៀបមាត់ស្រះ ស្រែកហៅអ្នកដំណើរ ម្នាក់ថា៖ “នែអ្នកដើរ! អ្នកចូលមកយកកងមាសឯនេះ” ។ លំដាប់នោះ, អ្នកដំណើរបានឮហើយ ក៏មាន ចិត្តចង់បានកងមាសដោយសេចក្ដីលោភ ទើបគិតថា៖ អាត្មាអញមានបុណ្យវាសនាធំណាស់ ត្រូវបានកង

<sup>១</sup> ទំនៀមទម្លាប់សាសនាព្រាហ្មណ៍ ត្រូវមុជទឹកលាងបាប គេប្រកាន់ថាជាការបរិសុទ្ធ ។ នៅទន្លេគង្គាប្រទេសឥណ្ឌាមាន ព្រាហ្មណ៍រាប់ពាន់នាក់ចុះទៅមុជទឹកលាងបាបរាល់ថ្ងៃ ។ នៅប្រទេសខ្មែរយើងគេយកទឹកដូងជំនួសទឹកគង្គា លាងធាតុប្រកាន់ ថាបរិសុទ្ធជ្រះឧបទ្រព្យចង្រៃ ។

មាស តែក្នុងទីនេះប្រកបដោយសេចក្ដីរង្គៀស ក្រែងមានសេចក្ដីអន្តរាយដល់អាត្មា មិនគួរពានពារខ្លួនទេ, ព្រោះថា៖

៦- ការស្វែងលាភក្នុងវត្ថុដែលពេញចិត្តអំពីមនុស្សអាក្រក់ មិនមែនជាគតិល្អទេ ព្រោះថា ទឹកអម្រឹតលាយដោយពិសពុល មានក្នុងទីណា គេអាចស្លាប់បានក្នុងទីនោះ ។

ការស្វែងរកទ្រព្យក្នុងទីទាំងពួង នឹងថាមិនត្រូវពានពារឧបសគ្គក៏មិនមែន, ព្រោះថា៖

៧- នរជនមិនឡើងកាន់សេចក្ដីសង្ស័យ (មិនចេះសង្ស័យ) មើលមិនឃើញសេចក្ដីចម្រើនទេ ថាបើឡើងកាន់សេចក្ដីសង្ស័យម្ដងហើយ ម្ដងទៀត ចិត្តនៅសាញ សាំញ៉ាំ ចេះតែសង្ស័យ ស្នាក់ស្ដើវ កាលបើឃើញសេចក្ដីចម្រើនហើយ ក៏ឈ្មោះថាមិនឃើញដែរ ។

បើដូច្នោះ អាត្មាអញគួរសួរដេញដោលឱ្យអស់ជើងសិន ។ អ្នកដំណើរនោះប្រកាសសួរទៅថា “នៅឯណាកងឯងនុ៎ះ?” ។ ពេលនោះ, ខ្លាភ័យក៏ដើរមុខបង្ហាញឱ្យមើល ។ អ្នកដើរផ្លូវពោលថា៖ “ធ្វើម្ដេចឱ្យទុកចិត្តស្ម័គ្រស្មាលនឹងឯង ពីព្រោះឯងនេះជាសត្វខ្លា ចូលចិត្តស៊ីសាច់ច្របាច់ក សម្លាប់គេដូច្នោះ?” ។ ខ្លាឆ្លើយតបថា៖ “នែអ្នកអើយ! ចូរអ្នកស្តាប់ខ្ញុំ កាលខ្ញុំនៅពីបឋមវ័យនៅឡើយ ខ្ញុំប្រព្រឹត្តអាក្រក់មែន ខ្ញុំខំសម្លាប់គេ មនុស្សច្រើនអនេក, ដល់អំពើអាក្រក់នោះឱ្យផល កូនប្រពន្ធខ្ញុំស្លាប់ចោលអស់ ខ្ញុំផុតពូជអស់ហើយ ខ្ញុំនៅកំព្រាតែម្នាក់ឯង ។ លំដាប់មក, មានតាបសឥសីចិត្តសប្បុរសម្នាក់ទូន្មានប្រដៅខ្ញុំឱ្យកាន់ធម៌ថា៖ “នែអ្នក! អ្នកចូរប្រព្រឹត្តធម៌ ឱ្យទាន កុំប្រព្រឹត្តអាក្រក់ទៀត” ។ តាំងពីនោះមក ខ្ញុំធ្វើតាមពាក្យប្រៀនប្រដៅរបស់តាបសឥសីនោះដរាប មិនដែលហ៊ានប្រព្រឹត្តិធ្វើអាក្រក់ទេ ប្រព្រឹត្តមុជទឹកលាងបាបជានិច្ច រក្សាសីលដាក់ទានជាប្រក្រតី មានមេត្តាករុណា, ពេលនេះ ខ្ញុំក៏កាន់តែចាស់ជរា គ្រាំគ្រាទុពិល ធ្មេញ ក្រចកក៏រេចវិលអស់រលីងហើយ ដូចម្ដេចក៏អ្នកនៅតែមិនជឿខ្ញុំទៀត មិនអាចយកខ្ញុំជាវិស្សាសភូមិបាន, ព្រោះថា៖

៨- ការបូជាយញ្ញ១ ការសិក្សាព្រះវេទ១ ទាន១ តបៈ១ សច្ចៈ១ សន្តោស១ សេចក្ដីអត់ធន១ និងការមិនលោភ១ ទាំង៨ប្រការនេះ ជាបដិបទានៃព្រះវេទ បុគ្គលគប្បីចាំទុកចុះ ។

៩- បណ្ដាធម៌៨ ប្រការនេះ ធម៌៤ ប្រការខាងដើម គេប្រតិបត្តិដើម្បីបង្កត ឬបោកក៏បាន, ធម៌៣ ប្រការខាងចុង ស្ថិតនៅបានចំពោះតែបុគ្គលមានមហាភ័ន (មានចិត្តប្រសើរ) ។

ឥឡូវនេះ, ខ្ញុំអស់សេចក្ដីលោភរលីងហើយរហូតដល់ចង់ឱ្យកងមាសដែលនៅក្នុងដៃខ្ញុំនេះ ជាទានដល់អ្នកថែមទៀត តែបើទុកជាខ្ញុំប្រព្រឹត្តល្អដូច្នោះ ក៏នៅតែពិបាកនឹងគេច ឬយាត់ហាមលោក

ប្រវាទ<sup>(១)</sup> ពាក្យញុះញង់ សឹកសៀតមនុស្សលោកថា “ខ្លាស៊ីមនុស្ស” ព្រោះថា៖

១០- មនុស្សលោក តែងផ្ទៀងទៅតាមដំណើរហេតុដែលកន្លងទៅហើយ មិនជឿទុកចិត្តស្ត្រីផ្កាមាស ដែលគេបានឲ្យឧបទេស (គេបានទូន្មានល្អ) ហើយមិនគិតយកព្រះធម៌ជាប្រមាណ ដូចគេមិនជឿទុកចិត្តព្រាហ្មណ៍ដែលធ្លាប់កាប់សម្លាប់គោ ។

មួយទៀត គម្ពីរធម៌សាស្ត្រ ខ្ញុំក៏បានរៀនសូត្រអស់ជើងហើយ សូមអញ្ជើញអ្នកត្រងត្រាប់ស្តាប់ដូចតទៅនេះ៖

១១- បពិត្រព្រះបាទបាណ្ឌវន្ទ្រ៖! <sup>(១)</sup> ភ្ញៀវដែលបង្ករចុះលើផែនពសុធាដែលរឹងហែងរំហួតយ៉ាងណា ការឲ្យភោជនាហារដល់ជនស្រែកឃ្លានអត់បាយក្រហាយទឹកក៏យ៉ាងនោះដែរ ។ ការឲ្យទានដែលបានផលនិសង្សច្រើន គឺការឲ្យទានដល់មនុស្សអ្នកទីទំលក្រីក្រលំបាកតោកយ៉ាក ។

១២- ជីវិតរបស់ខ្លួនជាទីស្រឡាញ់ពេញចិត្តយ៉ាងណា ជីវិតរបស់ជនដទៃក៏យ៉ាងនោះដែរ ។ លោកសប្បុរសទាំងឡាយតែងធ្វើសេចក្តីមេត្តាករុណា ព្រោះលោកយកខ្លួនរបស់លោកជាគ្រឿងឧបមា ។

មួយទៀតលោកពោលទុកថា៖

១៣- កំណាញ់ និងការឲ្យទាន, សេចក្តីសុខ និងសេចក្តីទុក្ខ, ស្រឡាញ់ និងស្អប់ បុគ្គលអាចយកប្រមាណសេចក្តីបាន ដោយយកខ្លួនអាត្មាជាគ្រឿងឧបមា ។

១៤- នរជនណាឃើញភរិយាអ្នកដទៃ ទុកស្នើដោយមាតារបស់ខ្លួន, ឃើញទ្រព្យអ្នកដទៃ ទុកស្នើដោយដុំថ្ម, ឃើញសព្វសត្វទាំងឡាយទុកស្នើដោយរូបខ្លួន នរជននោះ លោកហៅថា “បណ្ឌិត” ។

ខ្លួនអ្នកជាបុគ្គលទុក្ខិតកម្មត្រូវក្រីក្រក្រៃលែង ព្រោះហេតុនោះទើបខ្ញុំប្រឹងប្រែងជាប់ផុត និងឲ្យទានដល់អ្នកព្រោះថា៖

១៥- បពិត្រព្រះបាទបាណ្ឌវ ពូជស្រទង់មេត្តាករុណាចិញ្ចឹមអ្នកក្រីក្រកម្មត្រូវទុក្ខិត កុំប្រទានទ្រព្យដល់ឥស្សរជនដែលមានទ្រព្យច្រើនឡើយ ដូចជាឱសថជាប្រយោជន៍ដល់អ្នកជំងឺឈឺចាប់ទុរន់ទុរា ជនឥតរោគាព្យាធិត្រូវការអ្វីដោយឱសថ?

១៦- ទានជារបស់គួរគប្បីឲ្យ តែឲ្យដល់អ្នកមិនមានឧបការគុណ មិនសូវមានប្រយោជន៍ទេ,

<sup>១</sup> ពាក្យមនុស្សលោកពោលបង្អួច ។

<sup>១</sup> នាមព្រះបាទបាណ្ឌវក្សត្រឹមមានបងប្អូន ៥ ព្រះអង្គ ក្នុងរឿងមហាភារៈ, ជាឱរសព្រះនាងកុន្តី បានជានាមខ្លះថា កោរណ្ណដា ។

ការឱ្យទានដែលអ្នកប្រាជ្ញពោលថាប្រកបដោយផលប្រយោជន៍នោះ គឺឱ្យទានត្រឹមត្រូវតាមកាលៈទេសៈ និងឱ្យដល់បុគ្គលមានគុណគួរឱ្យ ។

ដូច្នោះ អ្នកចូរទៅមុជទឹកលាងបាបក្នុងត្រពាំងនេះឱ្យស្អាតបាតសិន ហើយសឹមឡើងមកយកកង មាសពីខ្ញុំចុះ ។ លំដាប់នោះអ្នកដំណើរបានស្តាប់ពាក្យខ្លាចាស់ពោលលលួងឱ្យវង្វេងស្តង់គំនិតហើយ ដើរ ចុះទៅមុជទឹកលាងបាបក្នុងត្រពាំងនោះ ដោយចិត្តលោភលន់ពន់ប្រមាណ ក៏ផុសប្រាណាលង់ទ្រទេសជាប់ ក្នុងបឹងជ្រៅ នឹងគេចវេររត់លូនទៅពួនក្នុងទីឯណាក៏ពុំបាន រីឯខ្លាចាស់ កាលឃើញអ្នកដំណើរផុសលង់ ទ្រទេសស៊ប់ជាប់ក្នុងភក់រឿនមិនរួចសមបំណងហើយ ទើបក្លែងធ្វើជាស្រែកជួយភ័យថា៖ “ហ៎ា! ហ៎ា! យីអ្នកផុសលង់ក្នុងភក់ហើយតើ! មិនអីទេ ចាំខ្ញុំចុះទៅជួយស្រង់ អ្នកកុំភ័យ!” ថាហើយក៏ដើរចុះសន្សឹម បន្តិចៗ ស្ទាបស្ទង់មើល ធ្វើជាខ្លាចផុសខ្លួនឯង ចូលទៅចាប់អ្នកដំណើរនោះ ។ ឯអ្នកដំណើរ កាលឃើញ ចូលទៅសង្កប់ជាប់ក្នុងដៃហើយ ក៏នឹកអាណិតខ្លួន ទើបពោលបន្ទោសខ្លួនឯងថា៖

១៧- បុគ្គលចិត្តអាក្រក់សាមាស្សៈ នឹងសម្គាល់បានដោយអាងហេតុថា “ចេះពោលធម្មសាស្ត្រ” ក៏មិនមែន ឬថា “ចេះស្វាធាយគម្ពីរព្រះវេទ” ក៏មិនមែនដែរ ។ មធ្យសនៃទឹកដោះគោរមែងផ្អែមល្អែម ទៅតាមប្រក្រតីរបស់ទឹកដោះយ៉ាងណា, សភាពសត្វលោកក្នុងសំសារវដ្តនេះលោកពោលថា ដូចគ្នា យ៉ាងនោះឯង ។

១៨- ការធ្វើអ្វីទាំងពួង នៃបុគ្គលអ្នកមានឥន្ទ្រិយ និងចិត្តមិនលុះនៅក្នុងអំណាចខ្លួន ក៏មិនជាផល ដូចជាការលាងជម្រះដំរី<sup>១)</sup> ពុំនោះការចេះដឹង បើប្រាសចាកការធ្វើឱ្យជាប្រយោជន៍ហើយ ក៏ធ្ងន់ខ្លួន ក្បាលឥតអំពើ ដូចជាការបំពាក់គ្រឿងអលង្ការ បំប៉នឱ្យភរិយាចង្រៃ បានតែធ្ងន់ខ្លួនឥតប្រយោជន៍ ។

អាត្មាអញ ធ្វើសេចក្តីស្និទ្ធស្នាលទុកចិត្តមនុស្សអាក្រក់សាមាស្សៈ ចូលចិត្តសម្លាប់គេ ដោយហេតុ ឯណា ហេតុនោះអាត្មាអញឈ្មោះថាមិនធ្វើសេចក្តីចម្រើនទេ, ព្រោះថា៖

១៩- បុគ្គលមិនគួរគប្បីធ្វើសេចក្តីស្និទ្ធស្នាលទុកចិត្តទឹកទន្លេ, បុគ្គលមានសាស្ត្រាវុធក្នុងដៃ, សត្វ មានក្រចកមុត, សត្វមានស្នែង និងស្រ្តីក្នុងរាជត្រកូលទាំងឡាយ ។

២០- សភាព (លក្ខណៈ) នៃបុគ្គលទាំងអស់ក្នុងលោកនេះ គេមើលឃើញច្បាស់ប្រាកដ តែ គុណធម៌ទាំងឡាយនៃបុគ្គល គេមើលមិនឃើញងាយទេ, សភាពនៃបុគ្គលនីមួយៗ កម្ចាត់បង់នូវ គុណធម៌ទាំងពួង ហើយចូលទៅទំនៅលើក្បាលបាន ។

<sup>១)</sup> ការលាងដំរី ឥតអំពើ ព្រោះស្បែកដំរីគ្រឿមៗ ហើយដំរីចូលចិត្តបាចដីដាក់លើខ្លួន ។

២១- មែនពិត ព្រះចន្ទ្រទ្រទ្រង់នូវសហស្សវង្ស ត្រាច់ចររុងរឿងព្រងើយនិរាស កម្ពុតបង់ នូវធីតអន្តការអ័ព្វសូន្យសុងកណ្តាលដួងតារាព្រោងព្រាត សូម្បីមានប្បដិសល់ម៉្លោះ ដល់គ្រោះជោគគ្រោះ ជាក៏ត្រូវរាហូចាប់លេបបាន នរណាហ្ន៎! អាចវេរគេចឲ្យរួចពីលិខិតដែលព្រះជាម្ចាស់ត្រាទុកព្រងើយថ្ងាស បាន? ។

វិអ្នកដំណើរនោះ, កាលកំពុងត្រិះរិះពិចារណាដូច្នោះ ត្រូវខ្លាចាស់ខាំជញ្ជែងបែកស៊ី ស្លាប់វិនាស អន្តរធានព្រងើយកាលនោះហោង ។ ហេតុនេះបានជាខ្ញុំ (ស្តេចព្រាប) ពោលជាស្លោកមានអាទិ៍ថា៖ “ព្រោះ លោភចង់បានកងមាសដូច្នោះជាដើម”(៥) ។ ព្រោះហេតុនោះ ការងារផងទាំងពួង ដែលមិនបាន ពិចារណាឲ្យជុំវិញខ្លួនសព្វគ្រប់ មិនគួរគប្បីធ្វើឡើយ, ព្រោះថា៖

២២- អាហារដែលរលួយល្អ, កូនមានប្រាជ្ញាផ្លៀវផ្លាត, ភរិយាស្តាប់បង្គាប់ខិវាទ, ព្រះនរបតី មានប្រជារាស្ត្រស្វាមីភក្តី, គិតគូរឲ្យល្អិតល្អ ហើយទើបនិយាយ, ពិចារណាឲ្យជុំវិញខ្លួនហើយទើបធ្វើ ទាំងអស់នេះលោកពោលថា សូម្បីស្ថិតនៅអស់កាលយូរអង្វែងក៏ដោយ ក៏មិនឃ្លាតក្លាយទៅជាអ្វី ឡើយ ។

កាលនោះ មានព្រាបជាបរិវារមួយ បានឮស្តេចព្រាបពោលថាដូច្នោះហើយ ក៏ទាស់ចិត្តនិយាយ ដោយអាការៈទ្រនង់យង់ឃ្នងថា៖ អរ! ដូចម្តេចក៏លោកមានប្រសាសន៍ដូច្នោះ?

២៣- បើមានការអន្តរាយមកដល់ជិត បុគ្គលគប្បីកាន់តាមពាក្យចាស់ព្រឹទ្ធាចារ្យ តែបើការ ពិចារណាឲ្យសព្វគ្រប់ យ៉ាងនោះហើយ សូម្បីស្វែងរកអាហារអាជន ក៏មិនត្រូវស្វែងរកដែរ ។

២៤- បុគ្គលដែលស្វែងរកបាយទឹកនំចំណីលើផែនពសុធានេះ សុទ្ធសឹងប៉ះទង្គិច ដោយសេចក្តី រង្គៀសភយន្តរាយទាំងឡាយ នឹងប្រព្រឹត្តស្វែងរកក្នុងកាលណា? ធ្វើម្តេចហ្ន៎ គេនឹងអាចចិញ្ចឹមជីវិតឲ្យ ប្រព្រឹត្តទៅបាន?

២៥- បុគ្គលមានឥទ្ធាណ្ឌនីស បុគ្គលពោលពាក្យនិទ្ទារិះគន់, បុគ្គលមិនសន្តោស, បុគ្គលក្រោធ ច្រើន, បុគ្គលមានសេចក្តីរង្គៀសជានិច្ច និងបុគ្គលពឹងផ្អែកស៊ីតែដោយសារបុគ្គលដទៃ បុគ្គលទាំង៦ បែប នេះត្រូវទទួលចំណែកនៃសេចក្តីទុក្ខ ។

ព្រាបជាបរិវារទាំងឡាយ លុះបានស្តាប់ពាក្យព្រាបអ្នកនិយាយនោះហើយ ក៏បបួលគ្នាហើរ ត្រសង់ទៅចុះក្នុងស្រែនោះ, ព្រោះថា៖

២៦- បុគ្គលជាពហូស្សូត ចេះដឹងនូវសាស្ត្រាវិជ្ជាទាំងឡាយច្រើនមហិមា អារកាត់នូវសេចក្តី សន្តិសង្ស័យគ្រប់ប្រការបាន កាលបើសេចក្តីលោភចង់បានមកបំបាំងគំនិតឲ្យងងឹតសូន្យសុងហើយ ក៏

តែងទទួលសេចក្ដីទុក្ខលំបាកតោកយ៉ាក ។

២៧- សេចក្ដីក្រោធមានដើមកំណើតមកពីលោភៈ, កាមភាគកើតមកពីលោភៈ មោហៈ និងសេចក្ដីវិនាស ក៏កើតមកពីលោភៈដែរ ព្រោះហេតុនោះ លោភៈជាប្រភពនៃសេចក្ដីអាក្រក់គ្រប់ប្រការ ។

២៨- ដោយពិត ប្រើសមាសមិនដែលកើតមានទេ បើទុកជាដូច្នោះ ព្រះរាមក៏ទ្រង់នៅតែជាប់ព្រះទ័យចង់បានប្រើសមាស រឺសេចក្ដីអន្តរាយក្នុងកាលវិបត្តិមកដល់ សូម្បីប្រាជ្ញានៃបុរសជាតិ ក៏ត្រឡប់ជា ឯងធិតឯងលំអិតមិនយល់បានដែរ ។

លំដាប់នោះ ព្រាបទាំងឡាយត្រូវលប់ជាប់ក្រញូងទាំងអស់គ្នា ។ ពួកព្រាបទាំងឡាយដែលជឿស្តាប់ពាក្យព្រាបជាអ្នកនិយាយនោះ ក៏ដេរប្រទេចផ្តាសា រអ៊ូរទាំងដោយប្រការផ្សេងៗ, ព្រោះថា៖

២៩- (១)បុគ្គលមិនគប្បីចេញមុខជាមេគណៈ ធ្វើការងារណាដែលសម្រេចប្រយោជន៍ទៅហើយ ត្រូវបានផលស្មើគ្នាទេ ព្រោះថា បើការងារនោះអន្តរាយវិញ អ្នកចេញមុខនោះត្រូវស្លាប់ក្នុងទីនោះមុនគេ ។

កាលដែលព្រាបទាំងឡាយកំពុងរអ៊ូរទាំងពោលទោសព្រាបអ្នកនិយាយនោះ ស្តេចព្រាបប្រកាសឱ្យដឹងច្បាស់ថា៖ “ទោសនេះមិនមែន ទោសព្រាបជាអ្នកនាំនោះទេ” ព្រោះថា៖

៣០- សូម្បីមិត្ត ជាអ្នកធ្វើប្រយោជន៍ឱ្យពិតៗ ក៏អាចក្លាយទៅជាដើមហេតុនាំបណ្តាលឱ្យកើតអន្តរាយធ្លាក់មកបាន ដូចស្នងមេគោអាចទៅជាស្នឹងចងកូនគោ ។

៣១- អ្នកណាមួយ អាចជួយអ្នកមានគ្រោះឱ្យរួចពីក្តីអន្តរាយដែលមកដល់ អ្នកនោះលោកទុកជាដៅពង្ស, ឯបណ្ឌិតតែមាត់ បានតែពោលបន្ទោសទម្លាក់ខុសទៅគេ អ្នកថាខ្លួនជួយស្រោចស្រង់ឱ្យរួចពីក្តីភិតភ័យ នឹងទុកថាជាដៅពង្សពុំបានឡើយ ។

ក្នុងគ្រាក្រ ការថយកម្លាំងទឹកចិត្តជាលក្ខណៈបុរសគម្រក់ ។ ក្នុងរឿងនេះ ត្រូវសម្តែងសេចក្ដីម៉ឺងម៉ាត់អង់អាច ហើយគ្រិះរិះរកឧបាយវើខ្លួនតទៅ ព្រោះថា៖

៣២- (២)ចិត្តម៉ឺងម៉ាត់ក្នុងគ្រាក្រទុក្ខព្រួយ, ចិត្តនឹងធីងក្នុងគ្រាសុខចម្រើន, សេចក្ដីអង់អាចក្នុងទីប្រជុំដោយសម្តីថ្វីមាត់, ចិត្តភ្លៀវភ្លាក្នុងវណ្ណរង្គ(៣), ចិត្តត្រេកអរក្នុងយស និងចិត្តស្រវាស្រទេញក្នុងការសិក្សាទាំងអស់នេះ ជាលក្ខណៈសម្បត្តិមានជាប្រក្រតី ចំពោះតែបុគ្គលមានមហាភ័ន (មានចិត្តដ៏

---

<sup>១</sup> ហិតោបទេសសេចក្ដីប្រែជាភាសាបារាំងរបស់លោកស៊ីរ៉ូ និងសេចក្ដីប្រែជាភាសាសៀម របស់លោកនាគប្រទីប មានគាថា លើសដូច្នោះគឺ ការមិនបានទទួលឥន្ទ្រិយ លោកពោលថា ជាផ្លូវនាំឱ្យកើតអន្តរាយ, ការទទួលឥន្ទ្រិយឈ្នះហើយ ជាផ្លូវនាំឱ្យកើតសេចក្ដីចម្រើន, នរជន ដើរផ្លូវណាក៏ដើរចុះតាមចិត្តប្រាថ្នា ។

ប្រសើរ) ។

៣៣- អ្នកណាមិនរីករាយហួសហេតុ ក្នុងគ្រាបានសេចក្ដីសុខចម្រើន, មិនខូចកម្លាំងទឹកចិត្ត ក្នុងគ្រាក្រុមគ្រួសារ, មានសេចក្ដីក្លាហានក្នុងរណរង្គ, មាតាបង្កើតកូនដែលមានតិលកៈ<sup>(១)</sup> ដូច្នោះក្នុងលោកទាំងបីនេះកម្រមានណាស់ ។

៣៤- ក្នុងលោកនេះ ទោសប្រការ បុគ្គលប្រាថ្នាសេចក្ដីសុខចម្រើនគួរគប្បីលះបង់ចោល គឺដេកទ្រមក់១ ខ្លួលច្រអូស១ ភ័យ១ ក្រោធ១ ទន់មួរមុខ និងឡើងយឺតយូរក្រោយគេ១ ។

ឥឡូវនេះ គួរយើងទាំងអស់គ្នាធ្វើយ៉ាងនេះ ត្រូវអ្នកទាំងអស់ស្រុះចិត្តគ្នាតែមួយ ហើយស្ទុះហើរតែមួយឯកប្បហារឲ្យព្រមៗគ្នា ទើបរកលក់បង្កើនបាន, ព្រោះថា៖

៣៥- ការវេញចងបាច់វត្ថុអ្វីមួយ សូម្បីតូចតាមឲ្យរូបរួមគ្នា ក៏អាចញ៉ាំងការងារឲ្យសម្រេចប្រយោជន៍បាន ដូចគេប្រមូលស្មៅវេញជាទន្លឹងយកទៅធ្វើដំរីចុះប្រេងឲ្យជាប់បោលទៅណាមិនរួច ។

៣៦- ការចងបាច់វង្សត្រកូលរបស់ខ្លួនសូម្បីពីរបីនាក់ ឲ្យរូបរួមមូលត្រកូលគ្នា ក៏ជាការគាប់ប្រសើរណាស់ ដូចគ្រាប់ស្រូវដែលបកសំបកចេញហើយ យកទៅសាបព្រោះមិនដុះលូតលាស់ឡើងបានទេ ។

លុះព្រាបទាំងឡាយបានស្តាប់ពាក្យណែនាំស្តេចព្រាបឈ្មោះ**ចិត្រគ្រីព**ហើយ ព្រមព្រៀងបបួលគ្នាស្ទុះហើរជាឯកប្បហារ រកលក់បាន រួចពីក្ដីវិនាសអន្តរាយនោះទៅហោង ។ រីឯព្រានបក្សីពូលបចាំមើល ឃើញហ្វូងបក្សីស្រុះគ្នាទទះស្លាបហើររកលក់បង្កើនទៅបានដូច្នោះ ក៏នឹកស្តាយណាស់ រត់ទៅតាមបណ្ដើរគិតបណ្ដើរថា៖

៣៧- ហ្វូងបក្សីនេះ ស្រុះចិត្តចង់គ្នាជាបាច់ ស្ទុះហើររកលក់បង្កើនទៅអស់រលីង តែបើវាចុះដីដរាបណា វានឹងនៅក្នុងកណ្តាប់ដៃអាត្មាអញដរាបនោះមិនខានឡើយ ។

បក្សីទាំងឡាយ ខំប្រឹងហើរទៅឆ្ងាយសន្លឹម ក្រឡេកមើលមកក្រោយ ឃើញព្រានអស់សង្ឃឹម ត្រឡប់វិលវិញហើយ ក៏សួរទៅកាន់ស្តេចព្រាប**ចិត្រគ្រីព**ថា៖ “បពិត្រលោកជាស្តេចបក្សី ឥឡូវនេះតើគួរ

---

<sup>២</sup> ហិតោបទេស សេចក្ដីប្រែជាភាសាបារាំងរបស់លោកឡង់ស៊ីរ៉ូ មានគាថាលើសដូច្នោះ នរជនណា អាចជួយស្រោចស្រង់យើងឲ្យរួចពីក្ដីអន្តរាយ និងចេះរកឧបាយជួយឲ្យរួចគ្នាមៗ មិនបង្កង់, នរជននោះ លោកហៅថា មិត្តពិត ។

<sup>៣</sup> សមរម្យមិទ្ធិចម្បាំងជាញ័យ ។

<sup>១</sup> បុរសលក្ខណៈនៃបុគ្គលដ៏ប្រសើរក្នុងត្រៃភព ជាតិឥណ្ឌូចូលចិត្ត តិលកៈ នេះយកទៅគូសនៅថ្ងាស ទុកជាគ្រឿងសម្រាប់សម្គាល់និកាយខ្លួន ។

នឹងធ្វើដូចម្ដេចតទៅទៀត?” ស្ដេចព្រាបឈ្មោះ**ចិត្រគ្រីត**ឆ្លើយតបថា៖

៣៨- មាតា, មិត្ត និងបិតា ត្រៃអង្គនេះជាអ្នកធ្វើហិតានុហិតតាមសភាពខ្លួន ឯអ្នកដទៃទៀតធ្វើហិតានុហិតបែបនេះដែរ ព្រោះគេយកនាទីមាតា, មិត្ត, បិតា មកទុកជាហេតុដើម ។

កាលបើដូច្នោះ យើងមានមិត្តមួយឈ្មោះ **ហិរណ្យកៈ** ជាស្ដេចកណ្ដុរ ចិញ្ចឹមជីវិតអាស្រ័យនៅតាមអរញ្ញប្រទេសឈ្មោះ**ចិត្រវ័ន** ទៀបឆ្នេរស្ទឹងគណ្ដូក យើងនឹងទៅសូមឱ្យជួយកកេរកាត់លប់ ដោះឱ្យរួចពីគ្រោះកាចចង្រៃនេះដោយធ្មេញគេ ។ លុះពិចារណាឃើញដូច្នោះហើយ ព្រាបទាំងនោះក៏បបួលគ្នាហើរត្រសងទៅជិតព្រង់<sup>១</sup>) ជាទីលំនៅនៃស្ដេចកណ្ដុរឈ្មោះ**ហិរណ្យកៈ**នោះ ។

ឯស្ដេចកណ្ដុរជាសត្វមានសេចក្ដីប្រយ័ត្នខ្លួន ដោយក្ដីរង្គៀសពីភយន្តរាយ បានកាយព្រង់មួយមានមាត់មួយរយកន្លែង ហើយអាស្រ័យនៅក្នុងទីនោះ ។ លំដាប់នោះស្ដេចកណ្ដុរឈ្មោះ **ហិរណ្យកៈ** ឮសូរសន្លឹកព្រាបហើរមកចុះជិតលំនៅខ្លួន ក៏តក់ស្លុតរន្ធត់ក្នុងចិត្ត ខំសម្លឹងមើលដោយសេចក្ដីព្រួយបារម្ភ ពួនសំរំនៅស្ងៀមយឺតមិនមាត់ឡើយ ។

ស្ដេចព្រាបឈ្មោះ **ចិត្រគ្រីត** ស្រែកសួរថា៖ “អីសម្លាញ់ហិរណ្យកៈ! ហេតុអ្វីក៏សម្លាញ់នៅស្ងៀមទ្រមឹងទ្រមើយ មិននាំពាមាត់កចេញមកទទួលយើងសោះ?” ខណៈនោះ ស្ដេចកណ្ដុរស្តាប់សម្ដីស្ដេចព្រាបបាន ក៏ស្ទុះរត់ចេញមកក្រៅដោយប្រញាប់ប្រញាល់ ហើយឆ្លើយឆ្លងទៅវិញថា៖ “អូសម្លាញ់! ខ្ញុំមានភ័យណាស់ **ចិត្រគ្រីត** សម្លាញ់ជាមិត្តស្នើចិត្តស្នើធ្វើមគ្គា ឥឡូវមកដល់ហើយតើ!” ។

៣៩- ក្នុងលោកនេះ មិនមាននរណាមានបុណ្យវាសនា ជាអ្នកដែលបានជួបប្រទះសន្ទនាវិករាយជាមួយនឹងមិត្ត អ្នកដែលស្ថិតនៅរួមមួយអន្លើដោយមិត្ត និងអ្នកដែលប្រស្រ័យប្រាប់សុខទុក្ខទៅវិញទៅមកមួយអន្លើដោយមិត្តដូច្នោះទេ ។

កាលស្ដេចកណ្ដុរឃើញព្រាបទាំងឡាយជាប់ចំណងលប់ដូច្នោះ ក៏ភ្ញាក់ព្រើត ទ្រឹងមួយស្របក់ទើបសួរហេតុនោះថា៖ “នែសម្លាញ់! ចុះហេតុនេះដូចម្ដេច?” ។ ស្ដេចព្រាបឆ្លើយប្រាប់ថា៖ “អំពើនេះជាផលនៃកម្មរបស់យើងគ្រប់គ្នាពីបុរាណកាលណាសម្លាញ់! ព្រោះថា៖

៤០- សេចក្ដីល្អ និង សេចក្ដីអាក្រក់ ជាកម្មរបស់ខ្លួនឯណា ព្រោះហេតុឯណា, ដោយប្រការណា, ក្នុងកាលណា, ដរាបណា, ក្នុងទីណា អំពើនោះ សម្រេចផលតាមអំណាចនៃព្រះព្រហ្មបង្កើតលោក ព្រោះហេតុនោះ ដោយប្រការនោះ ក្នុងកាលនោះ ដរាបនោះ ក្នុងទីនោះ ។

<sup>១</sup> - រន្ធុ, ប្រហោង



២២

៤១- រោគាព្យាធិ, សោកសង្រែងសង្រែង, សេចក្តីក្តៅក្រហាយការជាប់អន្ទាក់ចំណង និង សេចក្តី  
វិនាសអន្តរាយទាំងឡាយនេះ ជាផលដែលមកពីព្រឹក្សាជាតិ គឺទោសកំហុសរបស់ខ្លួននៃមនុស្សទាំង  
ឡាយ ។

ស្តេចកណ្តុរបានស្តាប់ពាក្យនោះហើយ ក៏ស្ទុះចូលទៅជិតសម្លាញ់ ដើម្បីកាត់ចំណងលប់ដោយ  
ប្រញាប់ប្រញាល់ ។ ស្តេចព្រាបយាត់ថា៖ “សម្លាញ់! កុំអាល ឈប់សិន! ចូរអ្នកកាត់ចំណងព្រាបទាំង  
ឡាយដែលជាបរិវារមុនសិន ហើយសឹមកាត់ចំណងឱ្យខ្ញុំក្រោយគេ ។ **ហិរណ្យកៈ** តបឡើងថា៖ “កម្លាំង  
ខ្ញុំខ្សោយណាស់ ធ្មេញក៏មិនសូវមាំមួន ហេតុនេះធ្វើម្តេចនឹងអាចកាត់អន្ទាក់ឱ្យបរិវារអ្នកគ្រប់គ្នាច្រើនដល់  
ម៉្លេះបាន? បើដូច្នោះ ខ្ញុំនឹងកកេរកាត់ចំណងឱ្យសម្លាញ់មុនសិន បើធ្មេញខ្ញុំមិនទាន់រេចរើលទេ ខ្ញុំនឹងកកេរ  
កាត់ឱ្យបរិវារសម្លាញ់ទាំងឡាយតទៅទៀតជាលំដាប់ តាមកម្លាំងដែលអាចនឹងកកេរកាត់បាន” ។

**ចិត្រគ្រីព** ប្រកែកខ្លាំងៗថា៖ “ទេ! ទេ! សម្លាញ់កុំធ្វើដូច្នោះ ទោះបីយ៉ាងណាក៏ដោយសូមសម្លាញ់អាណិត  
មេត្តាកាត់ចំណងឱ្យបរិវារមុនសិន សឹមកាត់ឱ្យខ្ញុំក្រោយគេ” ។ ស្តេចកណ្តុរថ្លែងសុភាសិតថា៖ “កិរិយា  
ការពារថែរក្សានូវបរិវារខ្លួន ដោយការបរិច្ចាគខ្លួនជាពលិកម្មនោះ អ្នកប្រាជ្ញផ្លៀវផ្លាតក្នុងនីតិសាស្ត្រ  
លោកមិនសរសើរទេ, ព្រោះថា៖

៤២- បុគ្គលគប្បីថែរក្សាទ្រព្យទុក ដើម្បីការពារគ្រាក្រ គប្បីរក្សាភរិយាដោយទ្រព្យ តែគប្បីរក្សា  
ខ្លួនរឿយៗដោយភរិយាផង ដោយទ្រព្យផង ។

៤៣- ប្រាណគឺជីវិត មានការតាំងនៅមាំជាហេតុដើម្បីប្រព្រឹត្តធម៌ ស្វែងរកទ្រព្យសម្បត្តិ សេព  
កាម និងរកមោក្សធម៌ បើប្រាណគឺជីវិតវិនាសហើយ អ្វីមួយដែលឈ្មោះថាមិនវិនាសទៅនុះ? ការរក្សា  
ប្រាណ គឺជីវិតឱ្យគង់រង់នៅ អ្វីមួយដែលឈ្មោះថា មិនរក្សាផងដែរ?

ស្តេចព្រាបពោលឡើងថា៖ “សម្លាញ់អើយ! សម្តីសម្លាញ់និយាយមកអម្បាញ់មិញនេះ ជាគោល  
នៃនីតិសាស្ត្រពិតហើយ តែថារូបខ្ញុំនៅតែមិនអស់ចិត្ត មិនអាចឈរមើលបរិវារដែលអាស្រ័យនៅជាមួយ  
រងទុក្ខវេទនាដូចនេះចំពោះភ្នែកសោះ បានជាខំអង្វរករសម្លាញ់ដូច្នោះឯង, ព្រោះថា៖

៤៤- អ្នកប្រាជ្ញគប្បីលះបង់ទ្រព្យផង ជីវិតផង ជាពលិកម្ម ដើម្បីការពារជនដទៃ ការបរិច្ចាគ  
ជីវិតក្នុងអំពើល្អបែបនេះ ជាកិត្តិយសប្រសើរណាស់ បើសេចក្តីស្លាប់ជាធម៌ទៀង ។

សម្លាញ់! មានសុភាសិតដែលគួរនឹងទាញយកមកជានិទស្សន៍ទៀតដូច្នោះថា៖

៤៥- បណ្តាគុណធម៌ទាំងឡាយគឺជាតិ ទ្រព្យ និងគុណសម្បត្តិ គុណធម៌ពាប្រការនេះ បរិវារមាន  
ស្មើនឹងម្ចាស់, សម្លាញ់! ចូរអ្នកនិយាយឱ្យឃើញច្បាស់មកមើល ដូចម្តេចដែលហៅថា ភាពនៃខ្លួនជាធំ

២៣

វិសេសជាងគេ? ដល់កាលណាទៅ ត្រូវសម្ដែងភាពជាធំ?

៤៦- បរិវារទាំងឡាយនេះ មិនមានគ្រឿងអាហារចិញ្ចឹមជីវិត និងមិនលះបង់ការសំណាក់ពីងពាក់ចោលខ្ញុំទេ ព្រោះហេតុនោះ សូមសម្លាញ់ជួយស្រោចស្រង់ជីវិតបរិវារទាំងឡាយនេះមុនសិន សូមឱ្យតែត្រូវក្តីវិនាសអន្តរាយជីវិត ខ្ញុំក៏មិនថាដែរ ។

៤៧- នែសម្លាញ់ ចូរលះបង់ព្រួយក្នុងកន្លែងរះ រាងកាយដែលនិមិត្តដោយសាច់ទឹកមូត្រ, អាចម៍ និង ផ្អែងផ្អែងជារបស់ពុកផុយរលួយនេះចោលឱ្យស្រឡះទៅ សូមជួយអភិបាលលើកតម្កើងយសកេរ្តិ៍ឈ្មោះខ្ញុំវិញ ។

៤៨- ថាបើបុគ្គលគប្បីបាននូវកិត្តិយស ដែលទៀងទាត់មិនមានមន្ទិល ដោយការបរិច្ចាគកាយដែលផ្ទុកដោយគ្រឿងមន្ទិលសៅហ្មងស្លោកគ្រោក មិនទៀងទាត់នេះបាន បើដូច្នោះតើបុគ្គលនឹងមិនគប្បីកាន់យកនូវគុណធម៌គឺកិត្តិយសនោះឬអ្វី?

៤៩- សរីរៈ និង កិត្តិគុណ មានចន្លោះតាំងនៅឆ្ងាយពីគ្នាលន្តង់លន្តោចណាស់ ។ សរីរៈនេះរលត់រលាយទៅក្នុងមួយខណៈ ឯកិត្តិគុណស្ថិតនៅរហូតកល្យាណសាន ។

កាលស្តេចកណ្តុរបានស្តាប់ពាក្យពោលដូច្នោះហើយ ក៏មានចិត្តរីករាយក្រៃលែង ព្រីរោមព្រីស្បែកនិយាយតបថា៖ “សាធុ! សម្លាញ់ សាធុ! សម្លាញ់ឯងមានចិត្តមេត្តាករុណាទន់ភ្លន់ ចំពោះបរិវារដូច្នោះល្អណាស់ សមគួរនឹងជាធំក្នុងត្រៃលោកនេះ ។ ស្តេចកណ្តុរនិយាយហើយកកេរកាត់ចំណង ដែលចងព្រាបទាំងឡាយនោះ ឱ្យរួចស្រឡះក្នុងកាលនោះឯងហោង ។ លំដាប់នោះ ស្តេចកណ្តុរសម្ដែងសេចក្តីសាទរចំពោះព្រាបទាំងឡាយ ហើយបែរទៅនិយាយល្ងង់លោមស្តេចព្រាបថា៖ “ហែសម្លាញ់ចិត្តគ្រឿត! ក្នុងលោកនេះ ការជាប់លាប់ជាប់អន្ទាក់ជាធម្មតាទេ ត្រូវខ្លាចទោសព័រអន្តរាយទាំងអស់នេះ តែកុំអាក់អន់ចិត្តព្រួយបារម្ភចំពោះភ័ព្វវាសនាដូច្នោះឡើយ, ព្រោះថា៖

៥០- ក្នុងលោកនេះ សត្វបក្សីមើលឃើញអាហារចំណីដែលស្ថិតនៅឆ្ងាយជាងមួយរយយោជន៍ តែសត្វបក្សីនោះ កាលបើគ្រោះជោគគ្រោះជាំមកដល់ហើយ មើលចំណងមិនឃើញទេ ។

៥១- កាលខ្ញុំបានឃើញព្រះចន្ទ្រ និងព្រះអាទិត្យ ត្រូវរាហូចាប់បៀតបៀន, ឃើញដំរី និងនាគជាប់ចំណង, ឃើញអ្នកប្រាជ្ញផ្លៀវផ្លាតត្រូវក្តីក្រីក្រលំបាកតោកយ៉ាក ខ្ញុំមានមតិដូច្នោះថា៖ “ឱហ្ន៎ វិធីកម្មនេះមានប្លន្ទិតជះកម្លាំងខ្លាំងណាស់តើ!” ។

៥២- វិហគជាតិ (បក្សី) ទាំងឡាយ ហិចហើរខ្ពស់ត្រដូចចរទៅព្រំដីអាកាសព្យាមា, សមបើដែរ! ធ្លាក់ដល់ក្តីវិនាសអន្តរាយបាន, មច្ឆាជាតិទាំងឡាយអាស្រ័យនៅក្នុងសមុទ្រសាគរ មានទឹកដីជ្រាលជ្រៅ

**២៤**

រាប់ប្រមាណមិនបាន សមបើដែរ! ត្រូវព្រានប្រមង់ចាប់យកបានដោយការប៊ុនប្រសប់, បើដូច្នោះមែន ក្នុងលោកនេះចាំបាច់មានទុច្ចរិតធ្វើអ្វី? សេចក្តីពិត, ព្រះកាល<sup>(១)</sup> ជាអ្នកមានដែក្រាលលាតត្រដាងនូវ សេចក្តីអន្តរាយទូទៅ ហើយចាប់សម្លាប់សត្វទាំងឡាយ សូម្បីស្ថិតនៅក្នុងទីឆ្ងាយស្រឡោចក៏ដោយ ។

ស្តេចកណ្តុរនិយាយដាស់តឿនក្រើនរំពួកដោយពាក្យសុភាសិត ធ្វើបដិសណ្ឋារៈទទួលរាក់ទាក់ ចាប់ឱបជប់ប្រាបចិត្តគ្រឿងនោះហើយ ទើបបញ្ជូនឱ្យហើរទៅកាន់ស្រុកទេស តាមសេចក្តីប្រាថ្នាព្រមទាំង បរិវារទៅហោង ។ ឯស្តេចកណ្តុរក៏ចូលទៅក្នុងព្រង់ជាលំនៅរបស់ខ្លួនវិញក្នុងពេលនោះឯង ។

៥៣- បុគ្គលគប្បីស្វែងរកសេពគប់មិត្ត ឱ្យបានច្រើនចំនួនរាប់រយ ។ ចូរមើល! សត្វប្រាបទាំង ឡាយរួចពីចំណងចង់សម្លាប់ខ្លួនបាន ព្រោះអាស្រ័យស្តេចកណ្តុរជាមិត្ត ។

កាលនោះ ក្អែកឈ្មោះ **លយុបតនកៈ** បានឃើញជាក់ច្បាស់នូវព្រឹត្តិការណ៍តាំងពីដើមដល់ចុង ក៏ នឹកស្ទើរចក្ខុវិស័យចិត្តឥតឧបមា ទើបបន្តិវាចាសរសើរថា៖ “ហែសម្លាញ់ហិរណ្យកៈ បងឯងមានគុណគាប់ ប្រសើរណាស់ ឥឡូវនេះខ្ញុំមកសូមយកអ្នកធ្វើជាមិត្ត! អែបងក៏គួរគិតសង្រ្គោះលើកយករូបខ្ញុំធ្វើជាមិត្ត វិញដែរ” ។ កណ្តុរបានឮពាក្យសរសើររបស់ក្អែកឈ្មោះ **លយុបតនកៈ**ហើយ ស្រែកសួរពីក្នុងព្រង់មក ថា៖ “ចុះបងឈ្មោះអ្វី?” ។ ក្អែកឆ្លើយប្រាប់ថា៖ “ឈ្មោះ**លយុបតនកៈ**ណាបង!” ។ ស្តេចកណ្តុរឮ ហើយអស់សំណើច សើចបណ្តើរនិយាយបណ្តើរថា៖ “យកបងជាក្អែកមកផ្អែកជាមិត្តម្តេចកើត? ព្រោះថា៖

៥៤- ក្នុងលោកនេះ អ្នកមានប្រាជ្ញាតែងធ្វើសមាគមចំពោះតែអ្នកដែលមានសភាពដូចគ្នាគួរចង ជាមិត្តបាន ចុះបើខ្លួនខ្ញុំត្រូវជាចំណីអាហារ ឯខ្លួនបងជាអ្នកស៊ី ដូច្នោះតើគួរចងគ្នាធ្វើជាមិត្តម្តេចបាន?

៥៥- ការចងគ្នាជាមិត្ត រវាងអ្នកស៊ី និងអ្នកត្រូវគេស៊ី លោកពោលថា ហេតុនាំឱ្យវិបត្តិមិត្តភាព ដូចជារឿងប្រើសជាប់អន្ទាក់ ព្រោះចចក បានក្អែកជួយស្រោចស្រង់ ។

ក្អែកសួរឡើងថា៖ “ចុះរឿងនោះ តើដូចម្តេច?” កណ្តុរហិរណ្យកៈចាប់ផ្តើមរៀបរាប់រឿងនោះ ដូចតទៅនេះ...

**កថាទី២**

**រឿងប្រើស ចចក និង ក្អែក**

ក្នុងប្រទេសមគធៈ មានព្រៃធំមួយឈ្មោះចម្បាករតី ជាទីអាស្រ័យនៅនៃប្រើស និង ក្អែក សត្វ

<sup>១</sup> សេចក្តីស្តាប់ អ្នកកាន់សាសនាព្រាហ្មណ៍ ទុកជាទេវតាមួយអង្គ កាន់នាទីខាងការបំផ្លាញជីវិតសត្វ ។

២៥

ទាំងពីរនេះចង់គ្នាជាមិត្តស្និទ្ធស្នេហា ស្រឡាញ់គ្នាយូរយារណាស់មកហើយ ។ ប្រើសតែងត្រេកត្រអាល ចរទៅស្វែងរកស្នេហាជាចំណីអាហារដោយទំនើងចិត្តតាមធម្មតា ជាវិស័យសត្វឥតមានខ្លាចក្រែងរំអែង រអាអ្វីឡើយ រហូតដល់មានកាយធាត់ធំមាំមួនឡើងត្រឡុចឡុច ។ សម័យមួយ មិនដឹងជាទេសកាលអ្វី បណ្តាលឲ្យឆ្កោយគំនិតភ្នាក់ខ្លួនឲ្យចចកឃើញ ។ ឯចចក លុះឃើញប្រើសហើយ ក៏ត្រេកអរកម្រិតខុប នឹកត្រិះរិះគិតរកឧបាយថា៖ “ធ្វើដូចម្តេចអេះ អាត្មាអញនឹងបានស៊ីសាច់ប្រើសមុខគួរឲ្យឆ្ងាញ់ណាស់នេះ ហ្ន៎? គង់បានកណ្តាប់ដៃអញទេ ។ អាត្មាអញនឹងបញ្ឆោតបោកវ៉ែអែបឲ្យស្និទ្ធ ទាល់តែស្លាប់ចិត្តជាមុន សិន” ។ ចចកគិតរកឧបាយឃើញហើយ ក៏ដើរចូលទៅសុំជួបនឹងប្រើស ស្រែកសួរពីចម្ងាយថា៖ “អី សម្លាញ់អើយ! អ្នកបានប្រកបដោយសេចក្តីសុខសប្បាយឬទេ?” ។ ប្រើសបានឮហើយដណ្តឹងសួរថា៖ “បងឈ្មោះអ្វី?” ចចកឆ្លើយប្រាប់ថា៖ “ឈ្មោះ**ក្សត្រ**អាស្រ័យនៅនាព្រៃនេះ ឥតមានញាតិសន្តាន ពីងពាក់ទេ នៅត្រមង់ត្រមោចឯកោអនាថោតែម្នាក់ឯង ដូចជាមនុស្សស្លាប់ទៅហើយ, ពេលនេះ មាន ភ័យសំណាងបានសាងមកជួបនឹងបង នាំឲ្យកើតសេចក្តីស្រឡាញ់ពេញចិត្ត ហាក់ដូចជាបានចាប់កំណើត កើតក្នុងលោកនេះជាថ្មីម្តងទៀត ហើយបានជួបជុំញាតិសន្តានព្រៀងលានវិញ, តទៅរូបខ្ញុំសូមធ្វើជាមិត្ត ស្និទ្ធស្នាលជាមួយនឹងបង គ្រាន់បានជាទីពឹងពាក់បណ្តើរគ្នាទៅមករកស៊ីតាំងពីពេលនេះតទៅ” ។ ប្រើស ស្តង់ចិត្តជឿ ហើយឆ្លើយថា៖ “មិនអីទេ! តាមចិត្តបងស្ម័គ្រចុះ” ។

ក្សិណនោះព្រះទិសករដ៏ជាទីគោរព មានរស្មីរុងរឿងត្រចះពណ្តរាយ ទ្រង់បរវេទប្រទក្សិណភ្នំព្រះ សុមេរុ រសៀលជ្រៀងជ្រែរទេរទន់ទាបរៀបនឹងអស្តង្គតរលត់ចូលទៅកាន់សន្ធិយារាត្រី នៅនាភ្នំខាង បស្ចិមទិស សត្វទាំងពីរក៏លីលាបណ្តើរគ្នាត្រសងទៅកាន់ទីលំនៅនៃប្រើស ។ កាលនោះ ក្អែកឈ្មោះ **សុពុទ្ធិ** ដែលជាមិត្តស្និទ្ធស្នេហានិងសត្វប្រើសមកអស់កាលយូរអង្វែងហើយ កំពុងទំអាស្រ័យនៅលើមែក ចំបក់នោះ លុះឃើញសត្វទាំងពីរបណ្តើរគ្នាមកដល់ ក៏សួរទៅថា៖ “ហែសម្លាញ់**ចិត្រាង្គ**! អ្នកទីពីរនោះ ហ្ន៎! ត្រូវជាអ្វីនឹងបងឯង?” ។ ប្រើសឆ្លើយប្រាប់ថា៖ “ជាសត្វចចក ចូលមកសូមចងស្ពានមេត្រីរាប់អាន យើង” ។ ក្អែកក៏ពោលឡើងថា៖ “នែសម្លាញ់! ការទុកចិត្តចងមេត្រីរាប់អានជាមួយអាគន្ធកៈមិនស្គាល់ មុខដូច្នោះមិនល្អទេ ព្រោះថា៖

៥៦- អ្នកណានីមួយ មិនគួរគប្បីឲ្យទីអាស្រ័យនៅរួមគ្នាដល់មនុស្សមិនស្គាល់មុខ មានត្រកូល ផ្សេងគ្នាឡើយ ដូចគ្នាឈ្មោះ**ជរទ្ធុរ**ត្រូវគេសម្លាប់បង ព្រោះទោសមកពីឆ្មា” ។

ប្រើស និងចចកសួរឡើងថា “រឿងនោះតើដូចម្តេច?” ។ ក្អែកថ្នាំថ្លែងរឿងនោះថា៖

### កថាទី៣

#### រឿងត្នាត ឆ្មា និង បក្សី

នៅក្បែរត្រើយទន្លេគង្គា លើភ្នំគិដ្ឋកូដ មានជ្រៃមួយដើមធំត្រសុំសាខាដំបើងដោយព្រង់ជាទី  
អាស្រ័យនៅនៃបក្សី និងត្នាតឈ្មោះ**ជរទ្រុវ** ។ ដោយកម្មអាក្រក់តាមឲ្យផល ត្នាតនោះក៏ទៅជាខ្វាក់ងងឹត  
ងងល់ក្រចកវេចរិលក្សិលអស់រលីង ។ ហ្វូងបក្សីជាតិទាំងឡាយដែលអាស្រ័យនៅនាដើមជ្រៃនោះ មាន  
ចិត្តអាណិតអាសូរ តែងរំលែកចែកអាហារខ្លួនបន្តិចៗម្នាក់ឲ្យដល់ត្នាតនោះ ជួយចិញ្ចឹមឲ្យមានជីវិតរស់  
នៅតទៅ ។ គ្រានោះ, មានឆ្មាមួយឈ្មោះ **ទីយីកណ៍**: ចូលមករកចាប់កូនបក្សីស៊ីជាចំណីអាហារនៅក្នុង  
ព្រង់ឈើនោះ ។ កូនបក្សីទាំងឡាយកាលឃើញឆ្មាកំពុងដើរចូលមក ក៏ភិតភ័យរន្ធត់រត់ឆ្លេឆ្លាភោលាហល  
ពេញទាំងព្រង់ ។ ត្នាតឈ្មោះ **ជរទ្រុវ**: បានឮសំឡេងអឹងកងខ្សៀវខ្សាដូច្នោះ ក៏ស្រែកសួរទៅថា៖ “អាណា  
មកធ្វើអ្វីឲ្យជ្រួលជ្រួលរលំរលំដូច្នោះ?” ។ ឆ្មាសម្លឹងមើលទៅឃើញត្នាត ក៏តក់ស្លុតញាប់ញ័រត្រិះរិះគិត  
ថា៖ “ឱអាត្មាអញ ដល់គ្រោះស្លាប់ហើយតើ” ព្រោះថា៖

៥៧- ដរាបណា ក្តីភយន្តរាយមិនទាន់មកដល់ទេ ដរាបនោះបុគ្គលគប្បីប្រុងប្រយ័ត្នដល់ភ័យនោះ  
បើក្តីភយន្តរាយមកដល់ហើយ បុគ្គលគប្បីក្លាហានតស៊ូនឹងភ័យនោះ តាមគំនិតខ្លួនដែលបានគិតទុកស្រេច  
ហើយ ។

ឥឡូវនេះ អាត្មាអញចូលមកខកខនដល់ជិតក្តីស្លាប់ហើយ នឹងដកខ្លួនថយរត់ទៅក្រោយវិញក៏មិន  
បាន ណ្ហើយចុះ បើមានការណ៍យ៉ាងណាកើតឡើងក៏តាមការណ៍ចុះ អាត្មាអញនឹងចូលទៅឲ្យដល់ត្នាត  
វែរែបឲ្យស្និទ្ធជាមុនសិន ។ ឆ្មាគិតរកឧបាយឃើញដូច្នោះហើយ ក៏លោតចូលទៅជិតត្នាត ពោលពាក្យ  
សំពះសួរថា៖ បពិត្រលោកអាយៈ! ខ្ញុំបាទសូមសំពះជម្រាបសួរលោក” ។ ត្នាតសួរថា៖ “ឯងជាអ្វី?” ឆ្មា  
ឆ្លើយតបទៅវិញថា “ខ្ញុំបាទជាសត្វឆ្មា” ។ ត្នាតនិយាយកំហែងថា៖ “នែអាសត្វចង្រៃ! ចូរថយចេញឲ្យ  
ឆ្ងាយទៅ បើមិនថយចេញទេ អាងងត្រូវគ្រោះស្លាប់ឥឡូវមិនខាន” ។ ឆ្មានិយាយអង្វរកថា “សូមលោក  
ស្តាប់ពាក្យខ្ញុំបាទសិន កាលបើលោកស្តាប់ពាក្យខ្ញុំបាទហើយ ឃើញថាគួរសម្លាប់កាលណា ខ្ញុំបាទក៏សុខ  
ចិត្តស្លាប់ឥតប្រកែកកាលនោះ, ព្រោះថា៖

៥៨- ហេតុអ្វីក៏ស្រាប់តែត្រូវគេកាប់សម្លាប់ ឬ ត្រូវគេបូជាដល់អ្នកណានីមួយ តាមតែជាជាតិអ្វី  
ក៏ដោយតែម្តង គួរតែពិចារណាឲ្យជុំវិញខ្លួន មើលឲ្យឃើញច្បាស់សេចក្តីប្រព្រឹត្តរបស់គេសិន សឹមយល់  
ជាគួរសម្លាប់ ឬពុំនោះ គួរឬជា ។

២៧

គ្នាតស្ដាប់ហើយនិយាយថា៖ “មើល! និយាយមកមើលអាងឆ្នួលមកនេះត្រូវការរកអ្វី?” ។ គ្នាឆ្លើយប្រាប់ថា៖ “ខ្ញុំបាទនៅក្បែរត្រើយទន្លេគង្គានេះឯង ប្រព្រឹត្តមុជទឹកលាងបាបជានិច្ច ប្រព្រឹត្តព្រហ្មចរិយធម៌ជាប្រក្រតី មិនហ៊ានស៊ីសាច់ឈាមទេ សមាទានតែចន្ទ្រាយណព្រត(១) ខ្ញុំបាទបានឮហ្វូងបក្សីជាតិ សរសើរកិត្តិគុណលោក ចំពោះមុខខ្ញុំបាទជារឿយៗថា លោកជាអ្នកចេះដឹងច្រើន ចិត្តធ្ងន់ក្នុងធម៌ ល្មមទុកចិត្តស្និទ្ធស្នេហាយកជាវិស្សាសភូមិ, ហេតុនេះ បានជាខ្ញុំបាទមានចិត្តត្រេកអរ ចង់ចូលមកត្រង់ត្រាប់ស្ដាប់ធម៌រៀនវិជ្ជា ច្បាប់គតិលោក គតិធម៌អំពីសំណាក់លោក ដែលជាបុគ្គលចាស់ព្រឹទ្ធាចារ្យ មានការចេះដឹងស្អាតជំនាញ ប្រសប់ប៉ុនប៉ារក្នុងវិជ្ជាផ្សេងៗ ហេតុអ្វីក៏លោកដែលជាអ្នកចេះធម៌អាចិជ្រាលជ្រៅប្រាកដយ៉ាងនេះ បែរទៅជារករឿងកាប់សម្លាប់ខ្ញុំបាទដែលជាភ្ញៀវទៅវិញ ព្រោះធម៌ជានាទីអ្នកគ្រប់គ្រងផ្ទះនេះលោកពោលថាដូច្នោះ៖

៥៩- បុគ្គលគប្បីព្រមធ្វើបដិសណ្ឋារៈ ទទួលភ្ញៀវដែលមកដល់ផ្ទះហើយ ទោះបីភ្ញៀវជាសត្រូវក៏ដោយ ដូចព្រឹក្សាជាតិ តែងឲ្យម្ហូបជាទីសំចតមិនរើសមុខ សូម្បីអ្នកកាប់ឈើក៏ដោយ ។

បើទុកជាខ្សត់ខ្សោយទ្រព្យ មិនមានចំណីអាហារទទួលភ្ញៀវដែលមកដល់ ដោយហោចទៅ ក៏គួររាប់អានរាក់ទាក់ទទួលភ្ញៀវ ដោយសម្តីពីរោះជាទីត្រេកអរដែរ, ព្រោះថា៖

៦០- ស្មៅ (ឬចំបើងសម្រាប់អុជបំភ្លឺ) ភូមិទីលំនៅ ទឹក និងសម្តីពីរោះផ្អែមល្អែម ធម៌៤ប្រការនេះ ក្នុងកាលណាក៏ដោយមិនដែលខ្វះខាតរលីបរលាប ក្នុងផ្ទះលោកអ្នកសប្បុរសទាំងឡាយទេ ។

៦១- (២)លោកសប្បុរសទាំងឡាយតែងសម្តែងមេត្តាករុណាចំពោះសត្វទាំងឡាយមិនរើសមុខ សូម្បីបុគ្គលថោកទាបក៏ដោយ ដូចជាព្រះចន្ទ្រនឹងថែកំណាញ់ពន្លឺមិនឲ្យដល់លំនៅជនចណ្ឌាល ក៏ឥតអង្គីមានឡើយ ។

៦២- ភ្ញៀវវិលត្រឡប់ចេញពីផ្ទះអ្នកណា ដោយក្តីក្តៅក្រហាយចិត្ត ភ្ញៀវនោះឈ្មោះថាប្រគល់ឲ្យ

<sup>១</sup> ការប្រតិបត្តិវត្តតាមដំណើរព្រះចន្ទ្រតាមទំនៀមប្រទេសឥណ្ឌា ។ ព្រតនេះមានច្រើនបែប, ព្រតដែលគេប្រតិបត្តិដោយច្រើននោះគឺការប្រព្រឹត្តបរិភោគបាយ ១៥ពំនូតនៅថ្ងៃ ១៥កើត ហើយ បន្ថយ១ថ្ងៃ ១ពំនូតទៅខាងរនោចគឺថ្ងៃទី២ បរិភោគ១៤ពំនូត ធ្វើដូច្នោះរៀងរាល់ថ្ងៃដល់ទី ១៥ គេអត់អាហារ ។ ដល់ខាងខ្នើតថ្ងៃ ១កើត គេបរិភោគបង្កើត១ពំនូតវិញ គឺថ្ងៃទី ១ បរិភោគ ១ពំនូត ថ្ងៃទី២ បរិភោគ ២ពំនូត ធ្វើដូច្នោះរៀងទៅដល់ថ្ងៃទី ១៥កើត គេបរិភោគ ១៥ពំនូត ។

<sup>២</sup> ហិតោបទេស សេចក្តីប្រែជាភាសាបារាំង របស់លោកឡង់ស៊ីវ័រ និងសេចក្តីប្រែជាភាសាសៀមរបស់លោកនាគប្រទីប មានភាពលើសដូច្នោះគឺ ទោះបីក្មេងកំលោះ ក្រមុំ ឬចាស់ព្រឹទ្ធាចារ្យ ដែលមកដល់ផ្ទះហើយ បុគ្គលត្រូវតែជ្រះថ្លាទទួលរាក់ទាក់ដោយការរាប់អានយ៉ាងខ្ពង់ខ្ពស់ ព្រោះក្នុងលោកនេះ គេទុកភ្ញៀវជាបុគ្គលខ្ពង់ខ្ពស់ជាងជនទាំងពួង ។

២៨

នូវបាប អពមង្គល ដល់អ្នកម្ចាស់ផ្ទះនោះ ហើយកាន់យកនូវបុណ្យសិរីសួស្តីត្រឡប់ទៅវិញ ។

៦៣- បុគ្គលមានគោត្រកូលខត្តមខ្ពង់ខ្ពស់ ហើយមានភ្ញៀវត្រកូលចោកទាបមកដល់ផ្ទះហើយ ក៏គួរតែគោរពបូជា តាមគួរដែលអាចទទួលបាន ព្រោះភ្ញៀវទាំងអស់សុទ្ធតែទេវតា ។

គ្នាតនិយាយកាត់ថា៖ “ឲ្យឈ្មោះតែឆ្មាហើយ សុទ្ធតែជាសត្វចូលចិត្តស៊ីសាច់ជាអាហារទាំងអស់ នៅក្នុងព្រង់ដើមឈើនេះ មានសុទ្ធតែកូនបក្សីអាស្រ័យនៅ ហេតុនេះកូរ បានជាអញនិយាយហាមឃាត់ យ៉ាងនេះ” ។ ឆ្មាស្តាប់ពាក្យគ្នាតហើយ ក៏ស្រពោនឱនដាក់មុខយកដើងមុខស្នាបត្រចៀកទាំងសងខាង ក្រាបសំពះនិយាយបញ្ជាក់ថា៖ “ខ្ញុំបាទបានសិក្សាគម្ពីរធម្មសាស្ត្រចប់អស់ដើងហើយ បានប្រព្រឹត្តធម៌ លះបង់ភាគ៖ ទោស៖ មោហ៖ សមាទានចន្ទ្រាយណព្រត ជាទុក្ខរកម្មដ៏ក្រៃលែង សូម្បីគម្ពីរធម្មសាស្ត្រ ទាំងឡាយ ដែលមានសេចក្តីខ្លះប្លែក គេតែងជជែកវែកញែកគ្នាទៅវិញទៅមក ក៏គង់រួមគោលសេចក្តីធំ ដើមមកនៅត្រឹមតែមួយម៉ាត់គឺ៖ “អហិសា ការមិនបៀតបៀន” ថាជាធម៌ដ៏ប្រសើរ ក្រៃលែង, ព្រោះថា៖

៦៤- នរជនណា មិនបៀតបៀនសព្វសត្វទាំងឡាយឲ្យក្តៅក្រហាយ មានព្យាយាមអត់ធន់ចំពោះ ការងារទាំងពួង និងជាទីពឹងពំនាក់អាស្រ័យនៃសព្វសត្វ នរជននោះឈ្មោះថា កសាងស្ពានទៅកាន់ស្ពាន ស្លឹក ។

៦៥- មានតែធម៌មួយទេ លោកហៅថា “មិត្តធម៌” ដែលជាប់ដិតតាមជាមួយខ្លួនទៅក្នុងពេល ស្លាប់ ឯអវៈអយៈ ដទៃទៀត សុទ្ធតែដល់នូវក្តីវិនាសអន្តរាយជាមួយនឹងសរីរាងកាយទាំងអស់ ។

៦៦- កាលបើអ្នកនឹងស៊ីសាច់គេ គួរពិចារណាមើល អ្នកស៊ីសាច់គេ និងសាច់គេដែលអ្នកត្រូវស៊ី ឲ្យឃើញប្លែកគ្នាទាំងសងខាងសិនថា អ្នកម្ខាងបានឆ្អែត មានបីតិរិករាយតែក្នុងមួយខណៈប៉ុណ្ណោះ ឯអ្នក ម្ខាងទៀតនោះត្រូវបាត់បង់ជីវិត ។

៦៧- នរជន តែងមានសេចក្តីទុក្ខព្រួយ ដោយគិតឃើញថា “ខ្លួនត្រូវគេសម្លាប់” កាលបើគិត ឃើញដូច្នោះគ្រប់គ្នាហើយ និយាយថ្វីដល់ទៅមិត្ត សូម្បីសត្រូវក៏អាចជួយការពារជីវិតបាន ។

៦៨- បុគ្គលគប្បីបំពេញផ្ទៃខ្លួនឯង ដោយបន្លែជារុក្ខាលតាជាតិ ដែលដុះក្នុងព្រៃតាមទំនើងវាបាន ហេតុអ្វីចាំបាច់កាប់សម្លាប់គេដ៏អាក្រក់ក្រៃលែង ដើម្បីបំពេញផ្ទៃខ្លួនដែលគ្រាន់តែស្រែកឃ្លានប៉ុណ្ណោះ?

កាលឆ្មា វិទ្យារជាតិ និយាយបន្តនូវចិត្តត្នាតឲ្យជឿទុកចិត្តហើយ ក៏សរសៀវចូលទៅក្នុងព្រង់ជ្រៃ នោះបាន ។ លំដាប់មក ឆ្មាចាប់កូនបក្សីក្នុងព្រង់យកមកហែកជញ្ជែងស៊ីជាចំណីអាហាររាល់ៗថ្ងៃ ឯ មេបក្សីទាំងឡាយលុះឆ្មាស៊ីកូនអស់ហើយ ក៏សោកសង្រេងសង្រែងយំខ្លៀវខ្លា រត់ឆ្កេឆ្កាទៅខាងនេះទៅខាង នោះ ប្រជុំគ្នាស៊ើបសួររកដំណើរដើមទងនៃការបាត់បង់កូន ។ ឯឆ្មា លុះបានដឹងរឿងនោះហើយ ក៏បោល

ចេញពីព្រង់រត់ទៅខាងក្រៅបាត់ភ្លាម ។ ក្រោយដែលគ្មានរត់បាត់ទៅបក្សីទាំងឡាយបបួលគ្នាគយគន់មើល  
ខាងនេះខាងនោះ ប្រទះឃើញតែឆ្អឹងកូននៅក្នុងព្រង់ដើមជ្រៃនោះ ក៏ចោទប្រកាន់ត្អាតចាស់នោះថា “ត្អាត  
ខ្វាក់កញ្ឆាស់នេះឯង ដែលស៊ីកូនរបស់យើង” ទើបបក្សីទាំងអស់នោះមូលមតិគ្នា សម្លាប់ត្អាតចាស់ចោល  
បង់សៀតជួងកាលនោះទៅ ។ ហេតុនោះបានខ្ញុំ (ក្អែកឈ្មោះសុពុទ្ធិ) ពោលថា៖ “អ្នកណាដឹងមួយ មិនគួរ  
គប្បីឱ្យទីអាស្រ័យនៅរួមគ្នា ដូច្នោះជាដើម(៥៦) ។

កាលនោះ ចចកបានស្តាប់ក្អែកនិយាយមកត្រូវគំនិតខ្លួនហើយ ក៏ក្រែកក្រោធច្រឡោតខឹង និយាយ  
សឹកតបទៅវិញថា៖ “កាលបងឯង និងប្រើសបានមកជួបប្រទះគ្នាជាបឋមនោះ រូបរាងក៏មិនបានស្គាល់  
វង្សត្រកូល និងចិត្តផ្ទើមបងក្អែកដែរ ហើតុអ្វីក៏បងឯងចេះស្នេហាស្រឡាញ់គ្នាស្មិទ្ធស្នាលរហូតមកកើត?

៦៩- ទីឋានណា មិនមានអ្នកប្រាជ្ញរាជបណ្ឌិត ទីឋាននោះសូម្បីមានតែអ្នកចេះដឹងបន្តិចបន្តួច ក៏  
គួរលើកតម្កើងសរសើរ ដូចជាប្រទេសណាមួយ ដែលឥតមានព្រឹក្សាជាតិ បើមានតែដើមល្អុង ក៏លោក  
សន្មត់ថាជាដើមឈើបានដែរ ។

៧០- អ្នកនេះជាពួកយើង អ្នកនោះជាពួកគេ នេះជាសម្តីអ្នកមានចិត្តគំនិតស្រាលទេ ឯអ្នកដែល  
មានការសិក្សាច្រើនមានចិត្តគំនិតល្អតែងនិយាយថា អ្នកនៅលើផែនពសុដា សុទ្ធតែជាដៅពង្សនឹងគ្នាទាំង  
អស់” ។

ប្រើសនេះជាដៅពង្សរូបខ្ញុំយ៉ាងណា បងឯងក៏យ៉ាងនោះដែរ ។ ប្រើសឆ្លើយ៖ “និយាយជជែក  
តវ៉ាគ្នាទៅទៀត បានប្រយោជន៍អ្វី? ចូរយើងទាំងពានាក់ នៅជាសុខសប្បាយក្នុងទីនេះជាមួយគ្នា ជាមិត្ត  
ស្មិទ្ធស្នាលតទៅ, ព្រោះថា៖

៧១- នឹងថាអ្នកណាជាមិត្តអ្នកណាក៏ពុំទាន់បាន នឹងថាអ្នកណាជាសត្រូវនឹងអ្នកណាក៏ពុំទាន់បាន  
ដោយអំពើដែលគេប្រព្រឹត្ត ទើបគេស្គាល់គ្នា “អ្នកនេះជាមិត្ត អ្នកនោះជាសត្រូវ” ។

ក្អែកនិយាយចាក់បណ្តោយតាមថា៖ “យ៉ាងនេះក៏បាន” ។ លុះព្រឹកព្រាងស្ងាងឡើង សត្វទាំងបី  
បបួលគ្នាទៅស្វែងរកចំណីអាហារតាមទីឋានដែលខ្លួនគាប់ចិត្ត ។ ថ្ងៃមួយ ចចកនិយាយនឹងប្រើសដោយ  
សម្ងាត់ថា៖ “សម្លាញ់អើយ! នៅក្នុងព្រៃមួយនោះមានស្រែមួយពេញដោយសន្ធឹងលាស់ខៀវខ្ចី រូបខ្ញុំនឹងនាំ  
សម្លាញ់ភក្តីទៅបង្ហាញសន្ធឹងក្នុងស្រែនោះ” លុះចចកបង្ហាញស្រែនោះហើយ ប្រើសទៅរកស៊ីសន្ធឹងក្នុង  
ស្រែនោះតែរាល់ថ្ងៃ ។ កាលនោះអ្នកស្រែបានឃើញប្រើស ចេះតែចូលទៅស៊ីសន្ធឹងក្នុងស្រែខ្លួន ក៏គ្មាន  
ក្លាញ់ម្ល៉ៅក្នុងចិត្តណាស់ ទើបធ្វើអន្ទាក់ដាក់ប្រើសនោះ ។ តមកមិនយូរប៉ុន្មាន ប្រើសមកស៊ីសន្ធឹងក្នុង  
ស្រែនោះទៀតត្រូវអន្ទាក់ជាប់រើខ្លួនមិនរួច ទើបគ្រិះរិះគិតថា៖ “ក្រៅពីមិត្ត, នរណាហ្ន៎ អាចជួយដោះទុក្ខ



អាត្មាអញចេញពីអន្ទាក់ក្រាន ដែលទុកដូចជាអន្ទាក់នៃព្រះកាលនេះបាន? កាលប្រើសកំពុងវិតក្នុងដូច្នោះ ចចកដើរមកដល់ជិត នឹកសប្បាយក្នុងចិត្តថា៖ “ឧបាយកលរបស់អាត្មាអញបានសម្រេចផលតាមបំណង ហើយតើ! កាលបើអ្នកស្រែពន្លះប្រើសនេះអាត្មាអញត្រូវបានឆ្អឹង ដែលជាប់ដោយសាច់ និងឈាមដោយ ពិតឥតសង្ស័យឡើង អាត្មាអញនឹងបានភោជនាហារភ្លាញពិសាយ៉ាងច្រើនបរិភោគមិនខាន” ។ ឯប្រើស លុះឃើញចចកមកដល់ហើយក្រោកឈរឡើងសប្បាយចិត្តឥតឧបមា ស្រែកប្រាប់ថា៖ “អើសម្លាញ់ អើយ! ចូរសម្លាញ់អាណិតកាត់អន្ទាក់នេះឆាប់ៗ ដើម្បីឱ្យខ្ញុំបានរួចខ្លួន, ព្រោះថា៖

៧២- គេដឹងចិត្តមិត្តក្នុងគ្រាក្រ, ដឹងចិត្តទាហានភ្ញៀវក្នុងសង្គ្រាម ដឹងចិត្តស្មោះត្រង់ក្នុងការ សងបំណុលគេ, ដឹងចិត្តភរិយា ក្នុងពេលខ្សត់ទ្រព្យ និងដឹងចិត្តដៅពង្សក្នុងគ្រាវិនាសអន្តរាយ ។

៧៣- អ្នកណាមិនលះបង់មិត្តក្នុងគ្រាមានទុក្ខ ក្នុងគ្រាអន្តរាយ ក្នុងគ្រាទុរភិក្ស ក្នុងគ្រាស្រួល ចលាចល ក្នុងទ្វារព្រះរាជា និងក្នុងអង្គព្រៃសួសាន, អ្នកនោះលោកហៅថាដៅពង្ស” ។

ចចកសម្លឹងមើលអន្ទាក់ មើលហើយមើលទៀតច្រើនដងឃើញថាអន្ទាក់នេះជាប់មាំមួនណាស់ ទើបនិយាយថា៖ “សម្លាញ់អើយ! អន្ទាក់នេះធ្វើពីសរសៃសត្វ ថ្ងៃនេះជាកង្ការកវារ<sup>១</sup>) ខ្ញុំយកធ្មេញទៅឱ្យ ប៉ះពាល់អន្ទាក់សរសៃសត្វដូចម្តេចកើត? ណ្ហើយសម្លាញ់! ខំអត់ទ្រាំបន្តិចទៅសិនចុះ ថាបើចិត្តបងមិន មានគិតអ្វីដទៃផ្សេងទេ ចាំព្រឹកព្រាងស្តែកឡើង, ពេលនោះ បើបងប្រាប់ឱ្យធ្វើយ៉ាងណា ខ្ញុំនឹងធ្វើតាមចិត្ត បងមិនខាន” ។ ចចកថាដូច្នោះហើយ ចូលទៅលាក់ខ្លួនក្នុងអាត្មាសំងំក្នុងព្រៃស៊ីបទ្រុបជិតខាងនោះទៅ ។ ថ្ងៃងព្រឹកក្តែក លុះវេលារសៀលជ្រៀងជ្រែរទេរទន់ទាបព្រះទិសករ ក្រឡើងប្រើសវិលត្រឡប់មកលំនៅវិញ ក៏ហើរឆ្កេតតាមរកខាងនេះខាងនោះ រកទៅៗបានឃើញប្រើសមានគ្រោះជាប់អន្ទាក់ទើបសួរទៅថា៖ “ហែសម្លាញ់! ហេតុអ្វីក៏ជាប់អន្ទាក់ធ្លាក់កដូច្នោះ?” ប្រើសបានស្តាប់ពាក្យក្តែកហើយ ឆ្លើយប្រាប់ថា៖ “អំពើនេះ ជាផលនៃការមើលងាយពាក្យសម្តីមិត្តនេះឯង ព្រោះថា៖

៧៤- នរជនណា មិនជឿស្តាប់ភាសិតមិត្តសម្លាញ់ដែលប្រាថ្នាធ្វើប្រយោជន៍ឱ្យ ក្តីភយន្តរាយស្ថិត នៅជិតអ្នកនោះ នរជននោះឈ្មោះថា ធ្វើសេចក្តីត្រេកអរដល់សត្រូវ ។

ក្តែកសួរប្រើសថា៖ “ចុះអាចចកចង្រៃបោកប្រាស់គេនោះ វាទៅនៅឯណាហើយ?” ។ ប្រើស ប្រាប់ថា៖ “វាទៅពួនសំងំនៅក្នុងព្រៃស៊ីបទ្រុបនោះឯង ដើម្បីចាំស៊ីសាច់ខ្ញុំ” ។ ក្តែកនិយាយសើរើរឿង ដើមមកពោលថា៖ “អើ! ដូចខ្ញុំបានដាស់តឿនបងតាំងពីដើមមកហើយ” ។

<sup>១</sup> ថ្ងៃព្រះជាម្ចាស់ស្លឹក គឺថ្ងៃអាទិត្យគេកាន់សីលតមមិនធ្វើបាប មិនពាល់សាច់ ។

៣១

៧៥- បើមានអ្នកណាមួយនិយាយថា៖ “ខ្ញុំមិនមានចិត្តអាក្រក់ព្យាបាទទេ ដូច្នោះក៏ដោយ បុគ្គលមិនគួរជឿពាក្យនេះ យកជាហេតុមេត្រីស្និទ្ធស្នាលឡើយ សេចក្ដីពិត អ្នកដែលមានគុណ គឺការចេះដឹងច្រើន ក៏តែងមានភ័យកើតមកពីមនុស្សទុច្ចរិតទាំងឡាយដែរ ។

៧៦- មនុស្សស្លាប់ មិនធ្វើអ្វីផ្សេងទៀតដែលគេលត់ ស្លាប់មិនព្រាពាក្យដាស់តឿនមិត្តសម្លាញ់មើលឃើញផ្កាយអរុណត្តិ<sup>(២)</sup> ។

៧៧- បុគ្គលគប្បីរៀនមិត្ត ដែលបងបំផ្លាញការងារក្នុងទីកំបាំងមុខ ហើយនិយាយពាក្យពីរោះផ្អែមល្ហែមក្នុងទីចំពោះមុខ មិត្តបែបនេះប្រៀបដូចផ្កាដ៏ពេញដោយពិសពុល មានមាត់ប្រឡាក់ដោយទឹកដោះផ្អែម” ។

ខណៈនោះ ក្អែកតានតឹងចិត្តស្ទើររូប្រេះទ្រូង ដកដង្ហើមវែងយូរៗនិយាយថា៖ “ឱអាចង្រៃបោកប្រាស់នេះ! ម្ដេចក៏អាងឯហ៊ានធ្វើកម្មអាក្រក់អ្វីម៉្លោះ? ព្រោះថា៖

៧៨- ក្នុងលោកនេះ បើគេនិយាយឲ្យស្លាប់ចិត្ត ដោយប្រើពាក្យផ្អែមល្ហែមដូចទឹកឃ្នុំ បើគេធ្វើឲ្យលុះក្នុងអំណាច ដោយឧបាយមធ្យោបាយ គេមិនបញ្ឆោតបោកបាន? ឱគួរសង្វេគណាស់! ។

៧៩- ឱព្រះម្ចាស់ផែនពសុធាដ៏មានបុណ្យអើយ! ហេតុអ្វីក៏លោកព្រមទទួលមនុស្សបោកគេ ចិត្តបាបអាក្រក់ក្រៃលែងមិនដឹងឧបការគុណគេ ដែលគេប្រគល់ជំនឿ គឺគេជឿទុកចិត្តអស់ពីពោះពុង និងដែលគេមានចិត្តបរិសុទ្ធ ឲ្យនៅលើផ្ទៃផែនដីនេះដូច្នោះ?

៨០- បុគ្គលកុំគប្បីចងមិត្តសម្លាញ់ ឬ ចងស្ថានមេត្រីមួយអង្វើដោយមនុស្សទុច្ចរិតឲ្យសោះ ដូចជាផ្សូង បើនៅក្ដៅរលាកដៃ បើរលត់ហើយ វាប្រឡាក់ដៃ ។

ពាក្យទាំងនេះ ជាលក្ខណៈនៃមនុស្សទុច្ចរិត ។

៨១- នៅមុខអ្នក វាសំពះលុតក្រាបជិតបាតជើង នៅក្រោយអ្នកវាបេះសាច់ឆ្អឹងជំនីរស៊ី វានិយាយសម្ដីទន់ផ្អែមល្ហែមល្ហិត មានលែបខាយដ៏វិចិត្រ ល្ហិត្រ ជិតត្រចៀកអ្នក បើមានចម្លោះ លូកចូលទៅបេះយកផ្លើមប្រមាត់មួយរំពេច ឥតកោតញញើតឡើយ, សត្វរុយវាចេះធ្វើត្រាប់លក្ខណៈមនុស្សចិត្តអាក្រក់សាមាណ្យបានទាំងអស់ ។

៨២- មនុស្សទុច្ចរិត និយាយពាក្យពីរោះគួរជាទីពេញចិត្ត តែមិនត្រូវយកជាហេតុមកធ្វើសេចក្ដីស្និទ្ធស្នាល ព្រោះតែសម្ដីពីរោះនោះទេ ប្រៀបដូចទឹកឃ្នុំជាប់នៅចុងអណ្ដាត ក្នុងចិត្តពេញដោយពិសពុល

<sup>២</sup> ផ្កាយព្រឹក ។

ដីក្តៅក្រហាយរោលរាល ។

លុះត្រឹកប្រាងស្វាងឡើង ភ្នែកសុពុទ្ធិនោះ ឃើញអ្នកស្រែកាន់ដំបងងងាសដើរមកដល់ ទើបស្រែកទៅប្រើសថា៖ “អើបងប្រើសសម្លាញ់អើយ! អ្នកស្រែមកដល់ហើយ ចូរបងដេកពុតក្លែងជាស្លាប់ទៅ ធ្វើភ្នែកស្លឹង បំប៉ោងពោះឱ្យធំ ជើងឱ្យរឹងស្លូក ហើយនៅឱ្យស្ងៀមនឹងផ្តល់ ។ ដរាបណាខ្ញុំស្រែកប្រាប់ឱ្យសញ្ញា ដរាបនោះចូរបងក្រោកភ្លាមយ៉ាងរហ័ស ហើយស្ទុះរត់បោលឱ្យអស់ទំហឹង ។ ឯប្រើសលុះបានស្តាប់ពាក្យភ្នែកហើយ ក៏ពុតក្លែងធ្វើជាស្លាប់ដូចសម្តីភ្នែកប្រាប់ នៅនឹងផ្តល់ ។ ថ្លែងឯអ្នកស្រែដើរមកដល់ យល់ប្រើសជាប់អន្ទាក់ស្លាប់ក្រញង់ដូច្នោះ បើភ្នែកក្រឡេកធំៗ រីករាយសប្បាយចិត្តណាស់ លាន់មាត់ថា៖ “អេះប៉ែអាតាយហោង អាងស្លាប់ខ្លួនឯងហើយតើ!... ពោលដូច្នោះហើយក៏ស្រាយអន្ទាក់ចេញពីប្រើស ដោះរួចស្រេច ភ្លេចខ្លួនអាស់យតែរៀបចំអន្ទាក់ ស្រាប់តែភ្នែកស្រែកឱ្យសញ្ញាក្វកៗ ប្រើសក៏ក្រោកឡើងស្ទុះបោលផ្លោះប្រិចដូចគេបោះពួយលឿនស្លោសដៅព្រៃប្រាក ឯអ្នកស្រែស្រឡាំងកាំង ក៏ស្ទុះរលះរលាំងទៅចាប់បានដំបងគ្រវែងចោលប្រួសសំដៅទៅប្រើសនោះភ្លាម ហេតុតែកម្មតាមទាន់ ពានទៅត្រូវចចកម៉ោក ដួលស្លាប់ហ៊ិនហោចទៅហោង ។ បានជាលោកពោលទុកថា៖

៨៣- បុណ្យបាបដែលបុគ្គលធ្វើទុកក្នុងលោកនេះ មានកម្លាំងប្លែកចម្លែកអស្ចារ្យណាស់ តែងឱ្យផលតបស្នងវិញយ៉ាងយូរពេញឆ្នាំ ឬក៏៣ខែ ពុំនោះ ៣កប្ប បើពុំនោះត្រឹម ៣ថ្ងៃ ។

ព្រោះហេតុនោះបានជាខ្ញុំ (កណ្តុរហិរណ្យកៈ) និយាយភាសិតទុកខាងដើមថា៖ “ការចងគ្នាជាមិត្តរវាងអ្នកស៊ី និងអ្នកត្រូវគេស៊ី” ដូច្នោះជាដើម (៥៥) ។

ភ្នែកឈ្មោះលយុបតនកៈឆ្លើយឡើងថា៖

៨៤- ឱសម្លាញ់ជាអ្នកនិរទុក្ខដូចស្តេចប្រាបចិត្រគ្រីត បើខ្ញុំស៊ីបងជាអាហារ ខ្លួនបងតូចម៉្លេះមិនស្តាប់ផ្ទៃខ្ញុំទេ កាលបើបងរស់នៅ ខ្ញុំក៏ឈ្មោះថារស់នៅដែរ ។

៨៥- ទោះបីសត្វតិរច្ឆាន ដែលប្រព្រឹត្តល្អតែម្យ៉ាង វិស្សាសនៈស្មិទ្ធស្នាល អាចធ្វើឱ្យគេឃើញជាក់ស្តែងបាន ដូចសភាពលោកសប្បុរសទាំងឡាយ និងថាវិលត្រឡប់ទៅផ្សេង ក៏ឥតអង្គីមាន ព្រោះលោកមានសភាពជាសប្បុរសជាប្រក្រតី ។

៨៦- សន្តានចិត្តលោកសប្បុរសទាំងឡាយ សូម្បីមានសេចក្តីក្រែវក្រោធកើតឡើង ក៏មិនប្រែប្រួលអាកប្បកិរិយា ដូចជាគេមិនអាចយកគុបស្មៅមួយគុប ទៅដុតកំដៅទឹកសមុទ្រសាគរឱ្យក្តៅពុះពោរបានឡើយ ។

កណ្តុរឈ្មោះហិរណ្យកៈបានស្តាប់ហើយ ក៏និយាយទៅវិញថា៖ “បងឯងនេះជាសត្វចិត្តរហ័ស

រប៉ូចខិលខូចណាស់ បុគ្គលមិនគប្បីចងជាមិត្តស្និទ្ធស្នាលជាមួយនឹងសត្វរបិលរប៉ូចដូច្នោះទេ ព្រោះថា៖

៨៧- ឆ្មា១ ក្របី១ ចៀម១ ក្អែក១ និងមនុស្សចិត្តអាក្រក់១ ទាំង៥ពួកនេះ បានសេចក្ដីចម្រើន រុងរឿង ព្រោះអាងស្លៀតវីអែបធ្វើវិស្សាសៈស្និទ្ធស្នាល ព្រោះហេតុនោះ បុគ្គលមិនគួរគប្បីប្រគល់ឱ្យនូវ វិស្សាសៈស្និទ្ធស្នាលចំពោះបុគ្គលទាំង៥ ពួកនោះឡើយ ។

៨៨- បើជាសត្វហើយ បុគ្គលកុំគប្បីចងមេត្រីជឿទុកចិត្តយ៉ាងជិតស្និទ្ធឱ្យសោះ ដូចជាទឹក ទុក ជាពុះខ្លាំងគគ្រឹកៗក៏អាចរំលត់ភ្លើងបាន ។

៨៩- វីមនុស្សទុដ្ឋិន សូម្បីប្រដាប់ខ្លួនដោយគ្រឿងអម្ពរគឺចំណេះវិជ្ជា ក៏បុគ្គលគប្បីចៀសវាង ចេញឱ្យផុត ដូចសត្វអាសិរពិស សូម្បីប្រដាប់ដោយកែវមណី វានឹងមិនធ្វើឱ្យយើងមានភ័យប្រសើរ?

៩០- របស់ណាមិនអាច របស់នោះនៅតែមិនអាចពិតប្រាកដ របស់ណាអាច របស់នោះនៅតែ អាចពិតប្រាកដ ដូចជារទេះបរទៅលើទឹកមិនបានទេ ឯទូក អុំលើគោក ក៏ទៅមិនបានដូច្នោះដែរ ។

៩១- នរជនណាទៅចងចិត្តស្និទ្ធស្នាលនឹងសត្វ ឬនឹងភរិយា ដែលមិនមានចិត្តប្រតិព័ទ្ធខ្លួន ដោយអាងថាមានទ្រព្យសម្បត្តិច្រើន ជីវិតនរជននោះ ឈ្មោះថាចូលទៅដល់ទីបំផុតខេត្តត្រឹមនោះ ហើយ ។

ក្អែកពោលតបទៅវិញថា៖ “ខ្ញុំបានស្ដាប់សម្ដីបងនិយាយសព្វគ្រប់អស់ប៉ុណ្ណឹងហើយ ក៏ដូចជា ឃើញថាបងមិនព្រមព្រៀងសោះ តែទោះជាយ៉ាងណា ក៏ខ្ញុំបានតាំងចិត្តទុកជាមុនរួចហើយ ថានឹងយក បងធ្វើជាមិត្តស្និទ្ធស្នាលពិតប្រាកដឥតសង្ស័យឡើយ ថាបើមិនដូច្នោះទេ រូបខ្ញុំនឹងអត់អាហារ បោកខ្លួន សម្លាប់នៅមាត់ព្រង់បងឱ្យស្លាប់ចោលបងសៀតទៅល្អជាង, ព្រោះថា៖

៩២- មនុស្សទុដ្ឋិនចិត្តអាក្រក់សាមាឡ ប្រៀបដូចផ្កាដីបែកបាក់ប្រេះឆាក៏ឆាប់រហ័សណាស់ ដល់តវិញមិនជាប់ទេ ឯលោកសាធុជនចិត្តសប្បុរស ប្រៀបដូចផ្កាដីមាស មិនងាយបាក់បែកប្រេះឆាទេ ដល់ផ្សារភ្ជាប់វិញក៏ងាយជាប់ ។

៩៣- ជាតិលោហធាតុទាំងអស់ រលាយចូលគ្នាបាន ព្រោះដែកមានការរលាយជាលក្ខណៈ ម្រឹក បក្សីទាំងឡាយ រូបរួមចូលជាហ្វូងបាន ព្រោះមានរូបរាងសណ្ឋានជាលក្ខណៈ មនុស្សល្ងង់ រូបរួមគ្នាបាន ព្រោះមានភ័យ និងលោភជាលក្ខណៈ, ឯសាធុជនមានមហាភ័យ រូបរួមចូលគ្នាបាន ដោយទស្សនាញាណ (ស្គាល់ហេតុ ស្គាល់ផល) ។

៩៤- មែនពិត សាធុជនចិត្តល្អ គេមើលទៅឃើញមានអាការដូចផ្លែដូង ឯអ្នកដទៃទៀត គេមើល

ទៅឃើញដូចផ្លែពុទ្រា មានសំបកក្រៅរលោងស្រលិលគួរជាទីពេញចិត្ត ។

៩៥- ខ្សែមេត្រីចិត្តនៃលោកសប្បុរសទាំងឡាយ សូម្បីមានឧបសគ្គអ្វីមកផ្ដាច់ពីក្តីស្នេហាគ្នា គុណប្រសើរមិនផ្លាស់ប្តូរប្រែប្រួលទេ ដូចដើមឈូក សូម្បីបាក់ពាក់កណ្តាល ក៏នៅតែមានជាប់សរសៃ អន្លាយដែរ ។

៩៦- ភាពជាបុគ្គលមានចិត្តបរិសុទ្ធ ភាពជាបុគ្គលមានចិត្តស្មើក្នុងគ្រាសុខទុក្ខ ភាពជាបុគ្គលមានចិត្តមេត្តាករុណា ភាពជាបុគ្គលមានចិត្តស្រឡាញ់រាប់អាន ភាពជាបុគ្គលមានចិត្តទៀងត្រង់ ទាំងអស់នេះ ជាគុណសម្បត្តិនៃមិត្ត ។

ខ្ញុំនឹងទៅរកមិត្តសម្លាញ់ឲ្យប្រកបដោយគុណសម្បត្តិដូច្នោះ ក្រៅពីរូបបងឯណាបាន?” ។ កណ្តុរ **ហិរណ្យកៈ** លុះបានឮពាក្យក្តែកលឃុបតនកៈពោលដូច្នោះហើយ ក៏ចេញពីព្រង់មកខាងក្រៅ និយាយតបថា៖ “ខ្ញុំមានចិត្តត្រេកអរចំពោះសម្តីបងណាស់ ដូចជាបានក្រេបផឹកទឹកអម្រឹត, ព្រោះថា៖

៩៧- កិរិយាមុជទឹកថ្លាត្រជាក់ត្រជុំក្តី, កិរិយាប្រកបដោយខ្សែកដីហើយដោយកែវមុត្តាក្តី កិរិយា ប្រោះព្រំវិត្រួតសព្វកាយ ដោយខ្លឹមចន្ទន៍ក្តី នឹងថាមិនធ្វើបុគ្គលដែលក្តៅស្កប់ដោយកំដៅឲ្យត្រជាក់ ស្រួលក៏មិនមែន តែមិនប្រសើរជាងសុភាសិតនៃលោកសប្បុរសទាំងឡាយ ដែលអាចចូលទៅប៉ះពាល់ ដល់ចិត្តត្រជាក់មុនដោយបីតិជ្រុះថ្លាដីក្រៃលែង ព្រោះលោកទុកភាសិតជាត្រីមុខ ទុកដូចជាមន្តសម្រាប់ ស្រូបចិត្តលោកសប្បុរសទាំងឡាយ ។

៩៨- កិរិយាទម្លាយអាថ៌កំបាំងក្តី ល្ខោកសូមក្តី ភាពជាបុគ្គលមានចិត្តរឹងរូសក្តី ភាពជាបុគ្គលមានចិត្តរហូលរវៃក្តី សេចក្តីក្រោធច្រើនក្តី ភាពជាបុគ្គលមិនមានសច្ចៈក្តី ស្រវឹងឈ្លក់ក្នុងល្បែងក្តី ទាំងអស់នេះជាគ្រឿងប្រទូសនៃមិត្ត ។

តាមពាក្យសម្តីដែលបងបាននិយាយមកទាំងអស់នេះ រូបខ្ញុំមិនឃើញមានទោសជាគ្រឿងប្រទូសអ្វី សូម្បីតែមួយក៏ឥតអង្គីមាន, ព្រោះថា៖

៩៩- បុគ្គលគប្បីសង្កេតដឹង នូវភាពនៃបុគ្គលមានចិត្តអាក្រក់ និងភាពនៃបុគ្គលពោលពាក្យសច្ចៈ ដោយទឹកប្រយោគសម្តី, បុគ្គលគប្បីមើលឃើញនូវភាពនៃបុគ្គលមានចិត្តមិននឹងផឹង និងភាពនៃបុគ្គលមានចិត្តមិនរហូលរវៃ ដោយឃើញប្រត្យក្សនឹងភ្នែក ។

១០០- មែនពិត, មេត្រីចិត្តនៃបុគ្គលមានចិត្តបរិសុទ្ធ មានសភាពម្យ៉ាង ឯសម្តីនៃបុគ្គលមានចិត្តអាក្រក់ខិលខូច មានសភាពម្យ៉ាងទៀត ។

៣៥

១០១- មនុស្សចិត្តអាក្រក់ ចិត្តគិតផ្សេង, សម្តីនិយាយផ្សេងទៀត, កិរិយាប្រព្រឹត្តធ្វើផ្សេងទៅ ទៀត ឯបុគ្គលមានមហាភ័ន ចិត្តគិត សម្តីនិយាយប្រព្រឹត្តធ្វើតែមួយ ។

ប្រពៃហើយ! ប្រពៃហើយ! សូមឱ្យបងបានសម្រេចតាមប្រាថ្នាកុំបីឃ្នាត, លុះនិយាយដូច្នោះ ហើយ កណ្តុរហិរណ្យកៈព្រមព្រៀងចង់ស្តានមេត្រីរាប់អានជាមួយនឹងក្អែកលយុបតនៈ រៀបចំអាជនាហារ ដ៏ពិសេសឱ្យក្អែកបរិភោគស្តាប់ស្តល់ ហើយក៏លាចូលទៅកាន់ព្រង់របស់ខ្លួនដូចប្រក្រតីដើមវិញ ឯក្អែក ក៏លាត្រឡប់ទៅកាន់លំនៅខ្លួនវិញហោង ។ ចាប់ដើមតាំងពីថ្ងៃនោះរៀងមក ក្អែកលយុបតនៈតែងហើរ ទៅជួបសន្តានជាទីរីករាយសប្បាយជាមួយកណ្តុរហិរណ្យកៈ ចែកអាហារគ្នាបរិភោគតាមមានតាមបាន សួរសុខទុក្ខទៅវិញទៅមកធ្វើធម្មតាសាកសួរគ្នាពីគតិលោក គតិធម៌រឿយៗ ដោយសេចក្តីស្និទ្ធ ស្នាលដ៏ក្រៃលែងអស់កាលយូរអង្វែង ។

ថ្ងៃមួយ ក្អែកលយុបតនៈនិយាយប្រឹក្សាជាមួយកណ្តុរហិរណ្យកៈថា៖ “ហែសម្លាញ់! ទីនេះសត្វ ក្អែកពិបាករកចំណីអាហារចិញ្ចឹមជីវិតណាស់ ខ្ញុំគិតថាលះបង់ទីឋាននេះ ហើយនឹងហើរទៅស្វែងរក ទីឋានឯទៀត ដែលងាយរកចំណីអាហារបរិភោគចិញ្ចឹមជីវិតជាងទីនេះ” ។

កណ្តុរហិរណ្យកៈស្តាប់ពាក្យក្អែកហើយ មានចិត្តបារម្ភ ទើបសួរទៅថា៖ “នែសម្លាញ់! សម្លាញ់ គិតទៅនៅទីឋានឯណាវិញ? ព្រោះថា៖

១០២- (១) អ្នកមានប្រាជ្ញា កាលដែលលើកជើងក្រោយ លុះត្រាតែជើងមុខជាន់ស៊ីបហើយគឺថា រកទីឋានឯទៀតបានហើយ ទើបលះបង់ទីឋានចាស់ចោលបាន” ។

ក្អែកប្រាប់ថា ទីឋានដែលខ្ញុំបានពិនិត្យមើលឃើញថាល្អនោះ មានមួយកន្លែង ។ កណ្តុរ ហិរណ្យកៈសួរទៅវិញថា៖ “ចុះទីឋាននោះនៅឯណា?” ។ ក្អែកប្រាប់ថា៖ “មានស្រះមួយទឹកថ្លាយលំដី ឈ្មោះកប្បិរគោរៈ(២) ស្ថិតនៅក្នុងព្រៃទណ្ឌក, មានអណ្តើកមួយឈ្មោះមន្ទៈជាមិត្តសម្លាញ់ខ្ញុំចិត្តផ្ញើមល្អ ណាស់ អាស្រ័យនៅក្នុងស្រះនោះ ព្រោះថា៖

១០៣- ការគ្រាន់តែប្រដោនរជនទាំងឡាយដទៃឱ្យគេបានជាបណ្ឌិត នរណាក៏ធ្វើបានងាយ តែ ការទូន្មានខ្លួនឯងឱ្យប្រព្រឹត្តទៅតាមគន្លងធម៌ជាការក្រ ធ្វើបានចំពោះតែបុគ្គលមានមហាភ័ន ។

<sup>១</sup> ហិតោបទេសប្រែជាភាសាបារាំងរបស់លោកឡង់ស៊ីរ៉ូមានគាថាផ្សេងមួយទៀតគឺ៖ ធ្មេញ, សក់, ក្រចក និងមនុស្ស បើផ្តាស់ទឹកកន្លែងថ្មី ក្រៅពីកន្លែងដើម មិនល្អទេ អ្នកមានប្រាជ្ញាវិះគិតឱ្យជ្រាលជ្រៅហើយ មិនគួរលះបង់ចោលទីឋានឡើយ ។

<sup>២</sup> មានពណ៌ដូចកប្បិរ ។

អណ្តើកមន្ត្រីជាសម្លាញ់ខ្ញុំ មុខជាធ្វើបដិសណ្ឋារទទួលដោយគ្រឿងអាជនាហារដ៏ស្អាញ់ពិសា ក្រែកលែង” ។ កណ្តុរហិរណ្យកៈឆ្លើយតបទៅវិញថា៖ “បើដូច្នោះមែន រូបខ្ញុំនឹងក្រាញនៅក្នុងទីនេះ តែ ម្នាក់ឯងធ្វើអ្វី ព្រោះថា៖

១០៤- ប្រទេសឯណា មិនមានគេរាប់អាន មិនមានផ្លូវរកស៊ីចិញ្ចឹមជីវិត មិនមានញាតិសន្តានដៅ ពង្ស ឬក៏មិនមានវិទ្យាគម្របចម្រើនចំណេះវិជ្ជា បុគ្គលគប្បីលះបង់ប្រទេសនោះចេញ ។

១០៥- លោកយាត្រា (ការលក់ដូរ) ១ សេចក្តីភ័យ១ អាម៉ាស់មុខ១ មេត្តាករុណា១ ការបរិច្ចាគ ទាន១ ទីមានណាមិនមានធម៌៤ប្រការនេះទេ បុគ្គលមិនគប្បីតាំងទីមានអាស្រ័យនៅ នៅក្នុងទីនោះ ឡើយ ។

១០៦- មនុស្សសងបំណុលគេ១ គ្រូពេទ្យ១ សមណព្រាហ្មណ៍ចេះដឹងវេទ១ ទន្លេមានទឹកថ្លា បរិសុទ្ធ១ នៃសម្លាញ់! ទីមានណាមិនមានវត្ថុ៤ប្រការនេះទេ បុគ្គលមិនគប្បីតាំងលំនៅ ក្នុងទីមាននោះ ឡើយ ។

កណ្តុរហិរណ្យកៈបន្តនិយាយថា៖ “សម្លាញ់អើយ! បងចូរនាំគ្នាទៅជាមួយផង” ។ ក្អែកនាំកណ្តុរ ហិរណ្យកៈទៅ កាលបណ្តើរគ្នាទៅនិយាយសន្ទនាគ្នាជាទីរីករាយ សប្បាយក្សេមក្សាន្តតាមដំណើរផ្លូវ រៀងទៅត្រាតែដល់ស្រះនោះ ។ ឯអណ្តើកមន្ត្រី៖ កាលឃើញសត្វទាំងពីរបណ្តើរគ្នាត្រសងតាំងពីចម្ងាយ មក រីករាយសប្បាយចិត្តណាស់ ធ្វើបដិសណ្ឋារដ៏ខ្ពង់ខ្ពស់ តាមដែលបានគិតទុកមុន ទទួលក្អែកព្រមទាំង កណ្តុរហិរណ្យកៈជាភ្ញៀវថ្មីដោយសក្ការៈរាប់អានដ៏ក្រែកលែង, ព្រោះថា៖

១០៧- ទោះក្មេងតូច ឬកម្លោះក្រមុំ ពុំនោះចាស់ព្រឹទ្ធាចារ្យក៏ដោយ ដែលជាភ្ញៀវមកដល់ផ្ទះ ហើយ បុគ្គលគប្បីរៀបចំគ្រឿងសក្ការរាប់អានដល់ជននោះៗ ព្រោះអ្នកទាំងនោះមកដល់ផ្ទះហើយ លោកទុកជាគ្រូទាំងអស់ ។

១០៨-ព្រះអគ្គិជាគ្រូនៃព្រាហ្មណ៍ទាំងឡាយ ព្រាហ្មណ៍ជាគ្រូនៃជនវណ្ណៈឯទៀត ប្តីជាគ្រូនៃភរិយា ទាំងឡាយ ឯភ្ញៀវដែលមកដល់ផ្ទះជាគ្រូជនទាំងអស់ ។

ខណៈនោះ ក្អែកលយុបតនកៈនិយាយឡើងថា៖ “ហែបងសម្លាញ់មន្ត្រី៖ សូមសម្លាញ់រៀបទទួល ភ្ញៀវថ្មីនេះឲ្យជាពិសេស ព្រោះថាភ្ញៀវថ្មីនេះ ជាស្តេចកណ្តុរឈ្មោះហិរណ្យកៈ ជាកំពូលនៃអ្នកប្រព្រឹត្តធ្វើ បុណ្យទានទាំងឡាយ ជាកែវមុត្តានៃមនុស្សមានមេត្តាករុណាទាំងឡាយ បើទុកជាស្តេចនាគមានជីវ្ហាន ២០០០ ខ្ញុំជឿថាមិនអាចនឹងពោលសរសើរពីកិត្តិគុណស្តេចកណ្តុរនេះឲ្យអស់បានឡើយ” ។ លុះក្អែក និយាយដូច្នោះហើយ ក៏ពណ៌នារឿងស្តេចព្រាហ្មណ៍ចិត្តត្រឹមត្រូវមកថ្លាផ្ទៃប្រាប់ទៀត ។ អណ្តើកមន្ត្រី៖បាន

៣៧

ស្តាប់ពាក្យក្អែកហើយ ក៏មានចិត្តសាទរតតឧបមា ទើបគោរពបូជាភ្នំហិរណ្យកៈដីក្រៃលែង ហើយ ពោលពាក្យប្រស្រ័យថា៖ “នែសម្លាញ់ដ៏ចម្រើនអើយ! សូមបងមេត្តាប្រាប់ហេតុដែលនាំឲ្យមកកាន់ទីឋាន និរជនស្ងាត់ដូច្នេះឲ្យខ្ញុំបានដឹងផង!” ។ កណ្តុរហិរណ្យកៈនិយាយប្រាប់ថា៖ “សូមចាំស្តាប់ ខ្ញុំនឹងពណ៌នា ពីប្រព្រឹត្តិហេតុឲ្យស្តាប់ដូចតទៅនេះ” ។

**កថាទី៤**

**រឿងកណ្តុរហិរណ្យកៈ**

នៅក្នុងនគរចម្បកៈមានពួកបរិព្វាជកអាស្រ័យនៅច្រើន ។ បណ្តាបរិព្វាជកទាំងឡាយនោះ មាន បរិព្វាជកម្នាក់ឈ្មោះ **ច្វឃាកណ៍**៖ តាំងទីឋានអាស្រ័យនៅក្នុងទីមួយ ។ គាត់តែងដាក់ភោជនាហារសេស សល់អំពីកិរិយាបរិភោគក្នុងបាតមួយ ហើយយកទៅព្យួរទុកក្នុងដៃកែវជាប្រក្រតី រួចសំដីដេកលក់ទៅ ។ ខ្ញុំ (**ហិរណ្យកៈ**) លោតទៅលួចយកអាហារភោជននោះមកបរិភោគជានិច្ចរាល់ៗថ្ងៃ ។ ពេលមួយនោះ បរិព្វាជកម្នាក់ទៀតឈ្មោះ**វិណាកណ៍**៖ ជាមិត្តសម្លាញ់ធ្លាប់រាប់អានគ្នាចូលមករក ជួបបរិព្វាជក**ច្វឃាកណ៍**៖ នោះ ។ បរិព្វាជកទាំងពីរនិយាយជជែកគ្នាលេងកំសាន្តសប្បាយដោយរឿងផ្សេងៗ កំពុងតែនិយាយ បរិព្វាជក**ច្វឃាកណ៍**៖ យកបន្ទះបូស្សីកំបាក់គោរដីប្លុកៗ ធ្វើយ៉ាងនេះញឹកញយណាស់ ដើម្បីបំភ័យបន្តាច ខ្ញុំឲ្យបោលរត់ទៅ ។ អែបរិព្វាជក**វិណាកណ៍**៖ កាលឃើញអាការកិរិយាសម្លាញ់ខ្លួននៅមិនស្ងៀម ក៏សួរ ទៅថា៖ “សម្លាញ់! សម្លាញ់មានរឿងអ្វី? បានជាមិននាំពាស្តាប់ពាក្យខ្ញុំនិយាយសោះ! ដូចជាមានរឿង កង្វល់ខ្វល់អ្វីដទៃប្លែកនាំមិនឲ្យសុខស្រួល!” ។ បរិព្វាជក**ច្វឃាកណ៍**៖តបថា៖ “នែសម្លាញ់! ខ្ញុំមិនមែន ព្រងើយកន្តើយទេ ប៉ុន្តែសម្លាញ់មិនមើល អាសត្វកណ្តុរចង្រៃនេះ វាចេះតែមករំខានខ្ញុំ វាលបលោតមក លួចយកភោជនាហារដែលនៅក្នុងបាតនេះ យកទៅស៊ីរាល់វេលា” ។ បរិព្វាជក**វិណាកណ៍**៖ដើរទៅលប មើលដៃកែវនោះ ហើយរឿងធ្លល់ខ្វល់ក្នុងចិត្តក៏សួរថា៖ “ម៉េចក៏អាសត្វកណ្តុរនេះវាលោតទៅតោងបាត នៅឆ្ងាយបាន បើខ្លួនវាតូច កម្លាំងតិចដូច្នោះហ្ន៎? ព្រោះថា៖

១០៩- ប្រពន្ធក្រមុំស្រាប់តែធ្វើមារយាទាញសក់ប្តីចាស់ជរាជប់ថើប ហើយចាប់ឱបញ្ជក់ញឹតត ប្រណី ខុសទំនងនុះមុខជាមានហេតុអ្វីផងមិនខាន ។

បរិព្វាជក**ច្វឃាកណ៍**៖សួររឿងនោះថា៖ “តើរឿងនោះដូចម្តេច?” ។ បរិព្វាជក**វិណាកណ៍**៖ពណ៌នា រឿងនោះដូច្នោះថា៖



**កថាទី៥**

**រឿងពាណិជ្ជកម្ម និងភរិយាក្រមុំ**

នៅប្រទេសគោឌី<sup>(១)</sup> មានក្រុងមួយឈ្មោះកោសម្ពី ។ មានពាណិជ្ជកម្មម្នាក់ឈ្មោះ ចន្ទ្រទាសៈ ជាអ្នកមានទ្រព្យសម្បត្តិច្រើន អាស្រ័យនៅក្នុងក្រុងនោះ ។ លុះដល់បច្ច័យវ័យចាស់ជរាហើយ ពាណិជ្ជនោះទៅដល់ភ្នំស្រីក្រមុំម្នាក់ឈ្មោះនាងលីលវតី ជាធីតាសេដ្ឋីម្នាក់យកមកធ្វើជាភរិយា ព្រោះសេចក្ដីស្រឡាញ់ក្នុងកាមរាគ និងឡើងចាងព្រោះអាងមានទ្រព្យសម្បត្តិច្រើន ។ ឯនាងភរិយានោះ នៅក្មេងកំពុងពេញពាលក្រមុំខ្ពស់ ជាស្រីបញ្ចេញផលល្អណាស់ គួរជាទីប្រិមប្រិយនៃជនទាំងឡាយ ប្រៀបដូចជាទង់សុវណ្ណដ្ឋាលាដ៏មានជ័យនៃកាមទេព<sup>(២)</sup> ។ ឯតាពាណិជ្ជជាប្ដីចាស់ជរាមិនអាចញ៉ាំងភរិយាក្មេងនោះ ឲ្យរីករាយស្តប់ស្តល់ដោយកាមបានឡើយ, ព្រោះថា៖

១១០- ពន្លឺត្រជាក់នៃព្រះចន្ទ្រ មិនជាទីពេញចិត្តនៃមនុស្សរងា, ពន្លឺក្ដៅនៃព្រះអាទិត្យ មិនជាទីពេញចិត្តនៃមនុស្សក្ដៅក្រហល់ក្រហាយ ប្ដីចាស់ជរាគ្រាំគ្រាតត្រេតតត្រេត ក៏មិនជាទីពេញចិត្តនៃភរិយាក្មេងដែរ ។

១១១- បើប្ដីចាស់មើលទៅឃើញសក់ស្កូវសព្វព្រាងហើយ ឲ្យភរិយាក្មេងប្រាថ្នាកាមរាគដូចម្ដេចកើត? ភរិយាណា មានចិត្តប្រគល់ឲ្យទៅប្រុសដទៃទៀតហើយ ភរិយានោះ ទុកប្ដីដូចជាថ្នាំកែរោគ ។

ឯតាចាស់ជាប្ដីមានក្ដីប្រតិព័ទ្ធស្នេហាចំពោះភរិយាខ្លាំងណាស់ នឹងពណ៌នាដូចម្ដេចក៏ពុំបានឡើយ ព្រោះថា៖

១១២- សេចក្ដីប្រាថ្នាចង់បានទ្រព្យសម្បត្តិ សេចក្ដីប្រាថ្នាចង់ឲ្យមានអាយុយ័នយូរ ជាធម៌តែងមាននៅក្នុងចិត្តនៃសត្វទាំងឡាយ ឯភរិយាក្មេងរូបរាងកាយស្រស់ឥតខ្ចោះត្រង់ណា ជាធម៌ផ្លូវកណ្តុកជាប់ក្នុងចិត្តដីក្រៃលែងនៃប្ដីចាស់ជរាជាងជីវិតទៅទៀត ។

១១៣- មនុស្សចាស់ជរាលុះក្នុងវិស័យនៃកាម នឹងបរិភោគកាមក៏មិនកើត ឬនឹងលះបង់ចោលកាមក៏មិនកើតទៀត ដូចសត្វសុខដែលបាក់ចង្កូមហើយ គ្រាន់តែបានអង្រៀមយកអណ្តាតលិលឆ្អឹងតែប៉ុណ្ណោះ ។

លំដាប់មកមិនយូរប៉ុន្មាន, នាងលីលវតីស្រីចិត្តចើកទៅស្រឡាញ់កម្លោះម្នាក់ជាកូនពាណិជ្ជ បាន

<sup>១</sup> ប្រទេសវង្ស (ឥណ្ឌា)

<sup>២</sup> រូបទេពនៃកាមរាគ ។

រួមឡើយផ្ដែកផ្ដិតស្នេហាកន្លងប្រពៃណីត្រកូល លះបង់ចោលតាជរាឥតអាស័យ ដោយសេចក្ដីស្រវឹងអាង  
វ័យក្មេង, ព្រោះថា៖

១១៤- កិរិយាប្រព្រឹត្តតាមទំនើងចិត្ត, កិរិយានៅក្នុងផ្ទះនៃបិតា, កិរិយាចូលចិត្តមើលមហោ  
ស្រព, កិរិយាចូលចិត្តសេពគប់និយាយច្រើននឹងញាតិ, កិរិយាចូលចិត្តអង្គុយជិតបុរស, កិរិយានៅ  
បរទេស, សមាគមញយៗដោយស្រ្តីផ្កាមាស, វិនាសទ្រព្យសម្បត្តិព្រោះចាយវាយឥតសណ្ដាប់ធ្នាប់,  
ស្វាមីចាស់ជរាប្រចណ្ណបូស្សា និងស្វាមីធ្វើដំណើរទៅប្រទេសក្រៅ អស់ទាំងនេះ ជាហេតុនាំឱ្យកិរិយា  
ក្បត់ចិត្តប្តី ។

១១៥- កិរិយាផឹកទឹកស្រវឹង១ កិរិយានៅច្រឡំបល់ដោយមនុស្សអាក្រក់១ កិរិយានៅស្ងាត់ពី  
ស្វាមី១ កិរិយាដើរលេង១ កិរិយាដេកក្នុងផ្ទះអ្នកដទៃ១ កិរិយានៅឆ្ងាយពីស្វាមី១ ទោសទាំង៦ ប្រការនេះ  
ជាគ្រឿងប្រទូសនៃស្រ្តីទាំងឡាយ ។

១១៦- បពិត្រព្រះតាបសនារទ! ស្រ្តីដែលឈ្មោះថាមានសេចក្ដីស្មោះត្រង់ (សេចក្ដីបរិសុទ្ធ) នោះ  
ដោយសារតែមិនមានកន្លែងស្ងាត់ មិនមានឱកាសមួយស្របក់ និងមិនមានបុរសប្រាថ្នាខ្លួនប៉ុណ្ណោះទេ ។

១១៧- នឹងថាបុរសណាស្រ្តីមិនស្រឡាញ់ក៏មិនមែន នឹងថាបុរសណាស្រ្តីស្រឡាញ់ក៏មិនមែន  
ទៀត ដោយពិត, ស្រ្តីភាព ដូចគោដើរស្វែងរកស្មៅជាអាហារក្នុងព្រៃ តែងប្រាថ្នានូវស្មៅថ្មីជានិច្ចរហូត  
ទៅ ។

១១៨- នារីបីដូចជាឆ្នាំងខ្លាញ់ បុរសបីដូចជាភ្លើង ហេតុនោះបានជាអ្នកប្រាជ្ញលោកមិនតម្កល់ទុក  
ឆ្នាំងខ្លាញ់នឹងភ្លើងក្នុងទីជិតគ្នាទេ ។

១១៩- (១)ធម្មជាតិជាស្រ្តី, នឹងថាអៀនខ្មាស ក៏មិនមែន នឹងថាមានខ្លួនទូន្មានហើយ ក៏មិនមែន  
នឹងថាមានចិត្តស្មោះត្រង់ចំពោះប្តី ក៏មិនមែន ពុំនោះ នឹងថាមានសេចក្ដីភ័យខ្លាច ក៏មិនមែនដែរ, សេចក្ដី  
ពិត គឺមិនមែនបុរសចង់ នេះជាហេតុនៃសេចក្ដីស្មោះត្រង់ (បរិសុទ្ធ) នៃស្រ្តីទាំងឡាយ ។

---

<sup>១</sup> ហិតោបទេស សេចក្ដីប្រែជាភាសាបារាំងរបស់លោកទ្រង់ស៊ីរ៉ូ មានគាថាផ្សេងដូច្នោះគឺ កាលឃើញបុរសស្លៀកពាក់ហ៊ុហា  
ទោះបងប្អូន ឬកូនចៅ ស្រ្តីភាពតែងសម្ដែងសេចក្ដីប្រាថ្នាឱ្យដឹងខុសខ្នាតមាត្រា ឱ! តាបសនារទៈ នេះជាសេចក្ដីពិតឥត  
តវ៉ាឡើយ ។ សេចក្ដីប្រែជាភាសាសៀមរបស់លោកនាគប្រទីប មានគាថាផ្សេងដូច្នោះ ក- សេចក្ដីពិត ស្រ្តីភាពមានចិត្ត  
ប្រែប្រួលជានិច្ច សូម្បីក្នុងប្រជុំទេវតាក៏មានល្បីឈ្មោះ បុរសណាអាចប្រលោមនាងបាន បុរសនោះទុកជាមានវាសនាល្អ ។ ខ-  
បុរសមិនគួរអង្គុយក្នុងទីស្ងាត់ជាមួយមាតា បងស្រី ឬប្អូនក្រមុំខ្លួន, កាមនេះ បើនៅរួមគ្នាក្នុងទីស្ងាត់ មានកម្លាំងភ្លៀវក្លាណាស់  
សូម្បីអ្នកប្រាជ្ញក៏ឆក់ឈ្នក់ងងឹតមុខទប់មិនបានដែរ ។

១២០- បិតារក្សាក្នុងកាលនៅក្មេង, បងប្រុសគ្រប់គ្រងកាលនៅក្រមុំ, កូនប្រុសរក្សាកាលដល់ វ័យចាស់ជរា ស្រ្តីភាពនៅឯករាជ្យមិនគួរឡើយ ។

តមក ថ្ងៃមួយនាងលីលវតីស្រីចិត្តចើក កំពុងត្រេកត្រអាលជាមួយគូស្នេហាជាកូនពាណិជលើ ទែនសយនា ដែលរចនារំលេចពណ៌ដ៏វិចិត្រភ្លឺផ្អែកប្រាលឆ្អិនឆ្អៅ ឆ្កុះឆ្កៀលច្រវាត់ដោយកែវមណី និងយាយ សាសងឆ្លើយឆ្លងលូកល្អិនដោយក្តីរីករាយ ស្រាប់តែឃើញតាចាស់ជាប្តីដើររលះរលាំងមកដល់ជិតមិន ដឹងខ្លួន នាងក៏ស្ទុះប្រញាប់ប្រញាល់លោតទៅឱបតោងកស្វាមីចាស់ ចាប់ទាញសក់ប្រកៀកប្រឱបដប់ ថើបធ្វើបែបស្និទ្ធស្នាលណាស់ ឯកូនពាណិជជាសហាយបានឱកាសក៏លបលាក់ខ្លួនគេចរត់ចេញទៅបាត់ ភ្លាម, ព្រោះថា៖

១២១- តាបសខសនា<sup>(២)</sup> និងព្រះព្រីហស្សតី លោកចេះដឹងកលមាយាសាស្ត្រឯណា កលមាយា សាស្ត្រនោះ ប្រតិស្ឋានស្រេចហើយក្នុងប្រាជ្ញានៃស្រ្តីភាព តាមសភាពតាំងតែពីកំណើតមកស្រាប់ ។

ក្សិណនោះ, មានស្រ្តីផ្កាមាសម្នាក់ឈរនៅក្នុងទីជិតនោះ បានឃើញអាការកលមាយានាង លីលវតីដូច្នោះ ក៏នឹកឆ្ងល់ខ្វល់ក្នុងចិត្តឥតឧបមា មិនចេញវាចានិយាយថាអ្វីសោះចេះតែគិតមមែកក្នុងចិត្ត ថា៖ “មានបើហើយ! បើមិនមានរឿងអ្វីប្លែក នាងនេះមុខជាមិនចេញស្មៀតចាប់ឱបដប់ថើបប្តីចាស់ ដូច្នោះទេ” ។ តមក, មិនយូរប៉ុន្មាន ស្រ្តីផ្កាមាសដឹងរឿងរ៉ាវនោះអស់ជើង ក៏ត្រូវនាងលីលវតីស្លូតប៉ាន់ មាសប្រាក់យ៉ាងច្រើន ជាតម្លៃជួយលាក់បំបិទបំបាំងរឿងអាម៉ាស់មុខខ្លួនតទៅ ។ ព្រោះហេតុនេះបានជា ខ្ញុំ (បរិព្វាជកវិណាកណ៍) ពោលគាថាមានអានថា៖ “ប្រពន្ធក្រមុំ ស្រាប់តែទាញសក់ប្តីចាស់ជរា” ដូច្នោះ ជាដើម (១០៩) ។

បរិព្វាជកវិណាកណ៍ត្រិះរិះគិតថា៖ “ប្រហែលជាមានហេតុអ្វីមួយសំខាន់នៅក្នុងទីនោះ បានជា កណ្តុរនេះមានកម្លាំងខ្លាំងម៉េះ?” ពិចារណាមួយស្របក់ ទើបពោលថា៖ “គង់មានទ្រព្យច្រើន ជាប្រភព នៃរឿងនេះមិនខាន ព្រោះថា៖

១២២- សព្វកិច្ចការ គ្រប់ទីឋាន គ្រប់កាលវេលា ក្នុងលោកនេះបុគ្គលមានទ្រព្យច្រើន ឈ្មោះថា មានកម្លាំង, សេចក្តីពិត, ព្រះរាជាមានភាពជាមហាអំណាច ព្រោះមានទ្រព្យជាមូលហេតុ” ។

លំដាប់នោះ, បរិព្វាជកវិណាកណ៍ យកជំនឹកទៅជីកព្រង់ដែលខ្ញុំ (ហិរណ្យកៈ) អាស្រ័យនៅ ដណ្តើមយកទ្រព្យសម្បត្តិខ្ញុំ ដែលខំសន្សំទុកមកយូរហើយអស់រលីងធេង ។ តាំងពីពេលនោះមក ខ្ញុំទៅ

<sup>២</sup> តាបសជាគ្រូពួកអសុរ ។

—៤១—

ជាខ្សត់ទ្រព្យអស់ប្តីអំណាច ខ្សោយព្យាយាម មិនអាចស្វែងរកចំណីអាហារចិញ្ចឹមជីវិតបានឡើយ ចេះតែដើរក្រវេចក្រវៀនទៅមកសន្សឹមៗតិចៗ ដោយសេចក្តីភិតភ័យ អែបវិញជក លុះឃើញខ្ញុំធ្លាក់ក្នុង ឋានៈដូច្នោះហើយ ក៏ពោលថា៖

១២៣- ក្នុងលោកនេះ បុគ្គលមានទ្រព្យ ឈ្មោះថាមានកម្លាំង ឈ្មោះថាបណ្ឌិត, អ្នកចូរមើល! អាសត្វកណ្តុរចង្រៃនេះ វាធ្លាក់ខ្លួនទៅតាមសភាពដើមវាវិញហើយ ។

១២៤- បុគ្គលមានការចេះដឹងតិច កាលបើហ៊ានហោចរលំរលាយទ្រព្យអស់ហើយ, កិច្ចការទាំង ឡាយឯទៀត ក៏ឈ្មោះថាវិនាសអន្តរធានទៅដែរ ដូចជាស្ទឹងមានទឹកតិចដល់គម្ពីរដូរក៏រឹងស្ងួតហួតហែង អស់រលីង ។

១២៥- អ្នកមានទ្រព្យ ឈ្មោះថាមានមិត្ត, អ្នកមានទ្រព្យ ឈ្មោះថាមានផៅពង្ស, អ្នកមានទ្រព្យ ឈ្មោះថាជាបុរស, អ្នកមានទ្រព្យ ឈ្មោះថាជាបណ្ឌិត ។

១២៦- ផ្ទះអ្នកមិនមានកូន ជាផ្ទះសោះសូន្យ, នរជនមិនមានមិត្តចិត្តល្អ ជាបុគ្គលសោះសូន្យ, ទិសមនុស្សល្ងង់ខ្លៅ ក៏ជាទិសសោះសូន្យ ឯភាពមនុស្សក្រីក្រ ឈ្មោះថាជាភាពសោះសូន្យ ជាងអ្វីទាំង អស់ ។

១២៧- (១) បើតន្ត្រីយទាំងឡាយមិនវិកលហើយ កេរ្តិ៍ឈ្មោះក៏នៅដដែល, បើប្រាជ្ញាមិនវិបត្តិ ចរិតហើយ វាចាកគង់នៅដដែលមិនប្លែក បើបុរសប្រាសចាកកម្លាំងទ្រព្យសម្បត្តិអស់រលីងហើយ អ្វីដទៃ ទៀតដែលមិនឈ្មោះថារលំរលាយនៅក្នុងមួយខណៈនោះដែរឬ? ឱធម្មជាតិអស់នេះគួរឱ្យស្ញើចអស្ចារ្យ ណាស់ហ្ន៎! លុះខ្ញុំ (ហិរណ្យកៈ) បានស្តាប់ពាក្យនេះរួចស្រេចហើយ ក៏រំពឹងគិតថា៖ “ឥឡូវនេះ អាត្មាអញ មិនគួរនឹងអាស្រ័យនៅក្នុងទីនេះតទៅទៀតទេ ឬនឹងនិយាយរឿងនេះឱ្យគេឯងដឹងឮទៀតក៏ពុំគួរដែរ, ព្រោះថា៖

១២៨- អ្នកមានប្រាជ្ញាមិនគួរគប្បីប្រកាស ការវិនាសទ្រព្យសម្បត្តិ ការក្តៅក្រហាយចិត្ត ទុច្ចរិត ឧបទ្រពចង្រៃក្នុងផ្ទះ ការត្រូវគេប្រវ័ញ្ចន៍ និងការគេមើលងាយ ឱ្យគេដឹងឮឡើយ ។

១២៩- អាយុជីវិត, ទ្រព្យសម្បត្តិ, ទោសជាចន្លោះក្នុងផ្ទះ, មន្ត្រី (រឿងសម្ងាត់) មេថុន, ភេសជ្ជៈ (ថ្នាំកែរោគ), តបធម៌, ការឱ្យទាន និងការគេមើលងាយ លក្ខណៈ៨ ប្រការនេះ បុគ្គលគប្បីគ្រប់គ្រង

---

<sup>១</sup> ហិតោបទេសប្រែជាភាសាសៀមរបស់លោកនាគប្រទីបមានគាថាលើសដូច្នោះ “បណ្តាសេចក្តីក្រីក្រ និង សេចក្តីស្លាប់ពីរប្រការនេះ គេចូលចិត្តសេចក្តីក្រីក្រជាងសេចក្តីស្លាប់ តែដោយពិតសេចក្តីស្លាប់នាំឱ្យកើតក្តីទុក្ខស្រាលទេ ហើយតែម្តងក៏អស់ទៅ ឯសេចក្តីក្រីក្រធ្វើឱ្យ កើតក្តីព្រួយខ្លាំងបំផុតស្ទើរតែអត់ទ្រាំមិនបាន ។

រក្សាទុកដោយប្រយ័ត្នប្រយ័ងមែនទែន ។

១៣០- អ្នកមានប្រាជ្ញា តែខ្វះទ្រព្យ បើព្រេងវាសនាមិនជួយព្យាយាមរបស់បុរសក៏ឥតប្រយោជន៍ តើនឹងស្វែងរកសេចក្ដីសុខដទៃណាមួយក្រៅពីការចូលទៅក្នុងព្រៃ?

១៣១- អ្នកមានប្រាជ្ញា បើទុកជាត្រូវស្លាប់ក៏មិនប្រកែក តែមិនព្រមឱ្យធ្លាក់ខ្លួនទៅជាក្រីក្រទេ! ដូចជាភ្លើងសូម្បីរលត់ហើយក៏មិនព្រមត្រជាក់ ។

១៣២- អ្នកមានប្រាជ្ញា នឹងផ្ដាភ្ជងមានសភាពដូចគ្នា ស្ថិតនៅក្នុងគតិតែ ២ យ៉ាងគឺ៖ ១ទៅទំលើក្បាលនៃនរជនទាំងពួង និង២ ស្រពោនស្វិតក្រៀមក្រញ៉ង់ស្លាប់ក្នុងព្រៃ ។

ឱកិរិយារស់នៅដោយការដើរសូមទានគេចិញ្ចឹមជីវិតនេះ មុខគួរឱ្យអាម៉ាស់មុខណាស់ហ្ន៎! ព្រោះថា៖

១៣៣- នរជនធ្លាក់ខ្លួនទៅជាក្រីក្រ លោតទម្លាក់ខ្លួនក្នុងគំនរភ្លើងឱ្យស្លាប់បាត់បង់ជីវិតស្រឡះទៅប្រសើរជាងការដើរទៅអើតងើបសូមទានគេដែលគេឥតគួរសម កំណាញ់មិនចង់ឱ្យទាន មិនប្រសើរឡើយ ។

១៣៤- សេចក្ដីក្រីក្រ នាំឱ្យកើតក្ដីអៀនខ្មាស, ក្ដីអៀនខ្មាស នាំឱ្យបាត់ក្ដីក្លាហាន, ការបាត់ក្ដីក្លាហាន នាំឱ្យបុគ្គលដទៃមើលងាយ, ការគេមើលងាយ នាំឱ្យកើតក្ដីស្អប់ខ្ពើម, ក្ដីស្អប់ខ្ពើម នាំឱ្យកើតសេចក្ដីទុក្ខសោក, សេចក្ដីទុក្ខសោក នាំឱ្យអាប់ប្រាជ្ញា, ការអាប់ប្រាជ្ញា នាំឱ្យដល់ក្ដីក្ស័យអន្តរធានអ្វីទាំងអស់ ។ ឱ! អនិច្ចាត្តិក្រីក្រអើយ អ្នកជាប្រធាននៃសេចក្ដីវិនាសគ្រប់ប្រការ ។

១៣៥- ការនៅស្ងៀមប្រសើរ, ការពោលពាក្យកុហកមិនប្រសើរឡើយ, ការតាំងខ្លួនជាបុរសខ្សោយអំណាចប្រសើរ, ការលួចភរិយាអ្នកដទៃមិនប្រសើរឡើយ, ការលះបង់ជីវិតប្រសើរ, ការពេញចិត្តស្ដាប់ពាក្យញុះញង់សិកសៀតមិនប្រសើរឡើយ, ការតាំងខ្លួនជាយាចកប្រសើរ, សេចក្ដីសុខ ដែលកើតពីការចិញ្ចឹមជីវិតដោយសារទ្រព្យជនដទៃមិនប្រសើរឡើយ ។

១៣៦- ការនៅក្នុងខ្ទមសោះសូន្យប្រសើរ, ការនៅក្នុងផ្ទះឥស្សរជនកាចកំរោលមិនប្រសើរឡើយ, ការយកស្រ្តីផ្ដាមាសជាភរិយាប្រសើរ, ការយកស្រ្តីមានត្រកូល ដែលប្រព្រឹត្តកន្លងប្រពៃណី<sup>១</sup>)

<sup>១</sup> អវិនិតៈ ប្រែថា ប្រព្រឹត្តខុសគន្លងធម៌ ។ សេចក្ដីប្រែជាភាសាសៀម របស់លោកនាគប្រទីបថា “រៀបការពីរដង, ដាក់លេខយោងន័យលក្ខណៈថា តាមប្រពៃណីឥណ្ឌាស្រីមេម៉ាយ បើមានស្វាមីទៀតប្រកាន់ថាឈ្មើសធិរិយាដ៏អាក្រក់ក្រៃលែង” ។ ឆ្ងល់ថាបានអ្វីជាគ្រឿងយល់ ឬលោកចេះទំនៀមឥណ្ឌាបរិបូណ៌ ។ បើស្រ្តីប្ដីស្លាប់ ហើយយកស្វាមីទៀត ប្រកាន់ថាអាក្រក់

៤៣

មិនប្រសើរឡើយ, ការនៅក្នុងព្រៃប្រសើរ, ការនៅក្នុងបុរីដែលមានសេចក្ដីអយុត្តិធម៌មិនប្រសើរឡើយ និងការបរិច្ចាគជីវិតប្រសើរ ការសេពគប់ទុជិនមិនប្រសើរឡើយ ។

១៣៧- ការនៅជាទាសៈគេ តែងទម្លាយបង់នូវមានៈទាំងអស់ ការចាស់ជរាតែងទម្លាយបង់នូវ រូបសោភា, ការនិយាយរឿងព្រះនារាយន៍ និងព្រះឥសូរតែងទម្លាយបង់នូវបាបកម្ម<sup>(២)</sup> ឯការធ្វើជាយាចក ឈ្មោះថាទម្លាយបង់នូវគុណារាបរយ ទាំងអស់នេះ លោកប្រៀបថាដូចជា ងងឹតទម្លាយបង់នូវពន្លឺ” ។

លុះត្រិះរិះមើលឃើញសព្វដូច្នោះហើយ ខ្ញុំគិតថា៖ “អាត្មាអញចិញ្ចឹមជីវិតដោយអាហារជនដទៃ ដូចម្ដេចកើត? ឱ! សេចក្ដីក្រីក្រតោកយ៉ាកនេះ ប្រាកដជាបើកទ្វារទីពីរឱ្យដល់ម្រឹត្យរាជពិតៗតែម្ដង ហើយហ្ន៎! ព្រោះថា៖

១៣៨- ការចេះដឹងផាត់ទាំង១ មេចុនដោយការទិញដូរ១ និងការចិញ្ចឹមជីវិតដោយសារជនដទៃ ១ ទាំង៣ប្រការនេះ ជាគ្រឿងរំខាននាំឱ្យអាម៉ាស់មុខនៃបុរសទាំងឡាយ ។

១៣៩- បុគ្គលមានរោគបៀតបៀន បុគ្គលព្រាត់ប្រាសអស់កាលយូរ បុគ្គលអាស្រ័យបាយទឹកគេ ចិញ្ចឹមជីវិត និងបុគ្គលប្រព្រឹត្តដេកនៅក្រោមសំយ៉ាបផ្ទះជនដទៃ ជីវិតនៃបុគ្គលនោះៗឈ្មោះថា ជាជីវិត ស្លាប់សូន្យឈឹង, សេចក្ដីស្លាប់នៃបុគ្គលនោះៗឈ្មោះថា ជាទីសម្រាកដ៏ស្ងប់ស្ងៀម ។

បើទុកជាខ្ញុំគិតឃើញដូច្នោះហើយ សេចក្ដីល្មោភក៏ចេះតែដឹកនាំខ្ញុំឱ្យស្វែងរកទ្រព្យសម្បត្តិ ទៀត ព្រោះថា៖

១៤០- នរជនមានប្រាជ្ញា តែងនៅញាប់ញ័រដោយសេចក្ដីលោភ សេចក្ដីលោភនាំបង្កើតតណ្ហា តណ្ហានាំបង្កើតបានក្ដីទុក្ខនៅនាលោកនេះ និងបរលោក ។

លំដាប់នោះ, បរិញ្ញាជកវិណាកណ៍ៈដើរបន្តិចៗសន្សឹមៗមកជិតខ្ញុំ យកបន្ទះបូស្សីបាក់មកវាយខ្ញុំ ខ្ញុំនឹកគិតថា៖

១៤១- បុគ្គលមានចិត្តជាប់ដោយទ្រព្យ មិនមានចិត្តរីករាយ មានចិត្តមិនលុះក្នុងអំណាចខ្លួន និង មានខ្លួនមិនបានទូន្មាន, សេចក្ដីអន្តរាយទាំងអស់ តែងគ្របសង្កត់ចិត្តនៃជនណាមួយដែលមិនសន្តោស ។

---

នេះប្លែកណាស់ហ្ន៎! ។ បើស្ត្រីមានប្តី ហើយយកប្តីមួយទៀត ថានេះគួរដេរ ចុះនាងទ្រោបទី ១ ភរិយាក្សត្រីយ័បាណ្ឌព ៥ ព្រះអង្គក្នុងរឿងមហាភារតៈដូចម្ដេចទៅ?

<sup>២</sup> តាមជំនឿក្នុងសាសនាព្រាហ្មណ៍ថា ការនិយាយរឿងអាទិទេពទាំងឡាយនេះ បើមានបាបកម្ម នឹងបរិសុទ្ធបាន ដូច ការទៅមុជទឹកលាងបាប ក្នុងទន្លេគង្គាដែរ ។

១៤២- នរជនណាមានចិត្តសន្តោសរីករាយ នរជននោះឈ្មោះថាជាម្ចាស់នៃសម្បត្តិទាំងអស់ ដូច បុគ្គលពាក់ទ្រនាប់ស្បែកជើង ដើរលើផែនដីក៏ហាក់ដូចជាដឹងថា ផែនដីទាំងមូលក្រាលពាសពេញដោយ ស្បែក, មិនមែនដូច្នោះឬ?

១៤៣- បុគ្គលដែលក្របដឹកទឹកអម្រឹតគឺសន្តោស មានចិត្តក្សេមក្សាន្តតែងបាននូវសេចក្ដីសុខ ត្រជាក់ត្រជុំ ឯបុគ្គលណាភ័យខ្លាចស្វែងរកទ្រព្យ ទៅខាងនេះទៅខាងនោះ ខ្វល់រចល់ញ័រទទ្រើកដូចរក ខ្យល់ តើបានសេចក្ដីសុខមកពីណា?

១៤៤- អ្នកណាលះបង់សេចក្ដីប្រាថ្នាទ្រព្យទុកក្រោយខ្នង មិនមានអាណ័យទ្រព្យនោះសោះ អ្នកនោះ ឈ្មោះថាបានរៀនសូត្រហើយ ឈ្មោះថាបានស្តាប់យល់ហើយ និងឈ្មោះថាបានប្រតិបត្តិធម៌ទាំងអស់ ។

១៤៥- ជីវិតនៃបុគ្គលណាមួយ ដែលមិនទៅអើតដើបសូមទានតាមទ្វារផ្ទះនៃឥស្សរជនមិនធ្លាប់ គប់គេ មិនដែលភពប្រសព្វសេចក្ដីប្រាថ្នាប្រាសទុក្ខព្រួយ និងមិនដែលពោលពាក្យឥតខ្ចីមសារ, បុគ្គលនោះ ឈ្មោះថាមានបុណ្យវាសនាធំណាស់ហ្ន៎!

១៤៦- ទីមានភ្លាយចំនួនមួយរយយោជន៍ មិនមែនភ្លាយណាស់ណាទេ សម្រាប់បុគ្គលជាខ្ញុំ តណ្ហា, ឯបុគ្គលមានចិត្តសន្តោស សូម្បីទ្រព្យមកដល់ដៃហើយ ក៏មិនរល់អើប៉ុន្មានដែរ ។

បើដូច្នោះ, ក្នុងលោកនេះ ការកំណត់ដឹងប្រមាណខ្លួនក្នុងការងារឱ្យសមគួរតាមគុណានុរូប ជា ការគាប់ប្រសើរណាស់, ព្រោះថា៖

១៤៧- សម្រាប់ជននាផ្ទៃក្រោមនេះ, អ្វីហ្ន៎ជាធម៌? សេចក្ដីអាណិតអាសូរសត្វលោក, អ្វីហ្ន៎ជា សេចក្ដីសុខ! កិរិយាប្រាសចាកអាគាពាធ, អ្វីហ្ន៎សេចក្ដីស្នេហា? ភាពនៃបុគ្គលជាអ្នកសប្បុរស, អ្វីហ្ន៎ ជាភាពនៃបណ្ឌិត? ការដឹងកំណត់ប្រមាណខ្លួន ។

១៤៨- ពិតមែន, ភាពជាបណ្ឌិតគឺការដឹងកំណត់ប្រមាណ កាលមានហេតុវិបត្តិកើតឡើង នរជន ដែលមិនដឹងការកំណត់ប្រមាណខ្លួន តែងភពប្រសព្វក្ដីវិបត្តិអន្តរាយគ្រប់ៗជំហានជើង ។

១៤៩- (១) គប្បីលះបង់បុគ្គលម្នាក់ ដើម្បីស្រង់ត្រកូល, គប្បីលះបង់ត្រកូល ដើម្បីរក្សាភូមិ, គប្បី លះបង់ភូមិ ដើម្បីរក្សាប្រទេស, គប្បីលះបង់ប្រទេស ដើម្បីស្រោចស្រង់ខ្លួន ។

១៥០- មានទឹកផឹកមិនបាច់ព្យាយាម ដឹងក្ដីមានអាហារប្រកបដោយរសនាញ់កន្លងផុតភ័យក្ដី ខ្ញុំ (ហិរណ្យកៈ) ពិចារណាមើលរួចហើយ ទើបខ្ញុំមកកាន់ទីមាននិរជនស្ងាត់ដូច្នោះឯង, ព្រោះថា៖

---

<sup>១</sup> ហិតោបទេសសេចក្ដីប្រែជាភាសាបារាំង របស់លោកឡង់ស៊ីរ៉ូ មានភាពលើសដូច្នោះ កាលបើចូលទៅដល់ឥស្សរជនខ្ពង់ខ្ពស់ ហើយ បុគ្គលត្រូវទទួលផលនៃឥស្សរជននោះ ដូចនាគរសុកំព័ទ្ធ (ព្រះឥស្សរ) បានទៅជាព្រះតាបស ។

១៥១- ជីវិតអ្នកទីទ័លក្រីក្រ ដែលហ៊ានហោចចាកទ្រព្យសម្បត្តិអាស្រ័យនៅក្នុងព្រៃទុរគមជ្រងំ ស្ងាត់ ប្រកបដោយម្រឹកពាឡាសាហារយង់ឃ្នងមានតែខ្លា និងដំរី, យកឈើព្រៃជាលំនៅ យកផ្លែឈើទុំ និងទឹកជាចំណីអាហារ យកស្មៅជាកម្រាលដេក និងយកសំបកឈើជាគ្រឿងស្លៀកពាក់ ប្រសើរ ជាងការនៅកណ្ដាលប្លូងញាតិផៅពង្ស ។

តមក ហេតុតែភ័ក្ដិសន្តិ ដែលខ្ញុំបានកសាងសន្សំទុកមកពីក្នុងបុរេជាតិ បានជូនខ្ញុំឱ្យមកជួប ប្រទះមិត្តនេះ ហើយបានចងមេត្រីរាប់អានគ្នាស្និទ្ធស្នាលស្នេហាជាទីបំផុត មួយទៀត, ខ្ញុំមានព្រេង សំណាងបានមកអាស្រ័យនៅជាមួយបងទៀត ក៏ហាក់ដូចជាខ្ញុំបានឡើងទៅកាន់ស្ថានសួគ៌ទាំងរស់តែ ម្ដង, ព្រោះថា៖

១៥២- (២) ព្រឹក្សាជាតិ មានពិសពុល ពោលគឺសំសារវដ្តនេះ មានផលទុកដូចជារសផ្អែមតែពីរ ប្រការ គឺចម្ងាញ់នៃសទឹកអម្រឹត ពោលគឺកាព្យឃ្លោង ១ និងសមាគមមួយអន្លើដោយសប្បុរសទាំង ឡាយ ១ ។

អណ្ដើកមន្ត្រៈ ពោលបញ្ជាក់ថែមទៀតថា៖

១៥៣- ទ្រព្យសម្បត្តិប្រៀបដូចផ្លូវជាប់បាតជើង, យោពូនវ័យប្រៀបដូចជាខ្សែទឹកក្នុងជ្រោះ ហូរខ្ចាញ់ចុះពីកំពូលភ្នំ, ការមានអាយុរស់នៅយើងយូរប្រៀបដូចការឃ្លេងឃ្លោងនៃដំណក់ទឹកកម្រើក, ជីវិតសត្វប្រៀបដូចក្រពេញទឹក, អ្នកណាមានចិត្តរីករាយមិនប្រព្រឹត្តធម៌ ដែលទុកដូចជាកូនសោចាក់បើក ទ្វារទៅកាន់ស្ថានសួគ៌ទេ, អ្នកនោះលុះត្រូវជរាវបរិតសុំឱ្យទ្រុឌទ្រោមហើយ ក៏រមែងឆេះដោយភ្លើងគឺ សេចក្ដីសោកសង្រេងសង្រែង និងសេចក្ដីក្ដៅក្រហាយស្ដាយក្រោយមិនមានទីបំផុត ។ មកពីខំប្រឹងប្រែង កពូនទ្រព្យសម្បត្តិហួសពេកហ្ន៎! បានជាបងត្រូវទទួលទោសគ្រោះថ្នាក់លំបាកដូច្នោះ, ចូរស្តាប់ខ្ញុំ ខ្ញុំនឹងប្រាប់ថា៖

<sup>២</sup> ហិតោបរទេស សេចក្ដីប្រែជាភាសាបារាំងនៃលោក ឡង់ស៊ីរ៉ូ មានគាថាប្រែកថាដូច្នោះថា “ក្នុងសំសារវដ្តមិនមានខ្លឹមសារ នេះគួរបំពេញកិច្ចជាខ្លឹមសារ ៣ ប្រការគឺ៖ សមាគមមួយអន្លើដោយសាធុជន ១ បង្គោនចិត្តជ្រះថ្លាចំពោះព្រះកេសវៈ (ព្រះ នរាយណ៍) ១ និងជម្រះកាយក្នុងគង្គា១ ។ សេចក្ដីប្រែជាភាសាសៀមរបស់លោកនាគប្រទីប មានគាថាដូច្នោះ៖ ក- ជីវិត អ្នកណាប្រព្រឹត្តកន្លងទៅដោយសេចក្ដីកំណាញ់ មិនបរិភោគខ្លួនឯង មិនចែកចាយជាប្រយោជន៍សាធារណៈ ជីវិតអ្នកនោះ ឈ្មោះថាស្លាប់បាត់បង់ហើយ សូម្បីមានខ្យល់ចេញចូល ក៏មិនអស្ចារ្យអ្វីជាងស្លាប់ ជាងដែកឡើយ ។ ខ- ប្រយោជន៍អ្វីដោយ ទ្រព្យដែលមិនប្រើប្រាស់ខ្លួនឯង និងមិនចែកចាយជាប្រយោជន៍សាធារណៈ? ប្រយោជន៍អ្វី ដោយអហ័ពល ដែលមិនគំរាម សត្រូវ ប្រយោជន៍អ្វីដោយការចេះដឹង ដែលមិនបានប្រតិបត្តិតាមព្រះធម៌? ប្រយោជន៍អ្វីដោយអត្តភាពខ្លួន ដែលមិនបាន ទូន្មានឥន្ទ្រិយ ។



១៥៤- ការបរិច្ចាគទ្រព្យសម្បត្តិ ដែលបុគ្គលសន្សំកូនទុកនេះឯង ឈ្មោះថា “រកទ្រព្យសម្បត្តិ” ដូចជាវិ ទឹកជំនន់បរិច្ចាគទឹកដែលនៅក្នុងពោះបឹង ហើយពេញដោយទឹកដដែលវិញដូច្នោះ ។

១៥៥- មនុស្សកំណាញ់ ដែលជីកកប់ទ្រព្យទុកក្នុងខាងក្រោមដីដោយហេតុឯណា ដោយហេតុនោះ មនុស្សកំណាញ់នោះឈ្មោះថា៖ កសាងផ្លូវ ដើម្បីទៅឋានក្រោមគឺនរកទុកមុនស្រេចហើយ ។

១៥៦- នរជននោះ គិតតែចង់បានទ្រព្យសម្បត្តិ តែងបិទផ្លូវសេចក្ដីសុខខ្លួនឯង, នរជននោះ ទុកដូចជាដែកភារៈដ៏ធ្ងន់ឱ្យជនដទៃ យកខ្លួនធ្វើជាភាជន ទទួលរងទុក្ខលំបាកជំនួសគេទេ ។

១៥៧- ថាបើធ្វើជាសេដ្ឋីមានទ្រព្យច្រើន ក៏កំណាញ់ស្វិតស្វាញមិនឱ្យទាន និងមិនបរិភោគ ប្រើប្រាស់ខ្លួនឯងឱ្យល្មមដល់ទ្រព្យ នុះយើងទាំងអស់គ្នា ក៏ឈ្មោះថាមានទ្រព្យដូចសេដ្ឋីនោះដែរ មិនមែនដូច្នោះឬអី?

១៥៨- ទ្រព្យសម្បត្តិនៃមនុស្សកំណាញ់ ទុកដូចជាទ្រព្យនៃជនដទៃស្រេចទៅហើយ ព្រោះថាមិនបានរីករាយប្រើប្រាស់ខ្លួនឯង, គ្រាន់តែបានពាក្យគេសរសើរថា “នេះជាទ្រព្យនៃអ្នកនោះ” ប៉ុណ្ណោះ លុះទ្រព្យនោះដល់នូវសេចក្ដីសាបសូន្យទៅហើយ បានសេចក្ដីទុក្ខថែមទៀត ។

១៥៩- (១) ការឱ្យទាន ព្រមទាំងមានវាចាពីរោះ ១ ការចេះដឹង ព្រមទាំងការធ្ងន់ធ្ងរ ១ សេចក្ដីភ្ញឺវត្តា ព្រមទាំងការអត់ធន់ ១ និងទ្រព្យសម្បត្តិ ប្រកបដោយការបរិច្ចាគទាន ១ មង្គល ៤ ប្រការនេះកម្ររកបានណាស់ក្នុងលោកនេះ ។

១៦០- បុគ្គលគប្បី កូនទ្រព្យសម្បត្តិអស់កាលជានិច្ច តែមិនគប្បីលោភលន់ហួសប្រមាណពេកទេ៖ ចូរមើល! សត្វចចកល្លោភនេះមាននិស្ស័យជាអ្នកល្លោភ ស្លាប់ចោលបង់សៀត, ព្រោះត្រូវសរ ។

កណ្ដុរហិរណ្យកៈ និងក្អែកលយុបតនកៈ សួរឡើងថា៖ រឿងនោះតើដូចម្តេចទៅ?

អណ្ដើកមន្តៈ ចាប់ផ្ដើមនិយាយរឿងនោះដូចតទៅនេះ៖

**កថាទី៦**

**រឿងព្រាន, ប្រើស, ជ្រូក, ពស់ និងចចក**

១ ហិតោបទេស សេចក្ដីប្រែជាភាសាបារាំងរបស់លោកឡុង ស៊ីរ៉ូ និងភាសាសៀមនៃលោកនាគប្រទីប មានគាថាណើសដូច្នោះ “ទ្រព្យនៃមនុស្សកំណាញ់ ដែលមិនបានឱ្យទានដល់ទេវតា ដល់ព្រាហ្មណ៍ ដល់ញាតិសន្តាន និងប្រើប្រាស់ខ្លួនឯង តែងវិនាសទៅដោយអគ្គិភ័យ ដោយចោរភ័យ ជរាភ័យ” ។ ក្នុងសេចក្ដីប្រែជាភាសាសៀម មានគាថាមួយទៀតថា៖ “ទ្រព្យសម្បត្តិមានគតិ ៣ យ៉ាងគឺ៖ ចែកទានឱ្យប្រយោជន៍ដល់ជនដទៃ ១, បរិភោគជាប្រយោជន៍ខ្លួន ១, និងវិនាសទៅ ១ ។ អ្នកណាមិនបានឱ្យទាន មិនបានបរិភោគខ្លួនឯង ទ្រព្យសម្បត្តិអ្នកនោះធ្លាក់ទៅគតិទី ៣” ។

មានព្រានព្រៃម្នាក់ឈ្មោះ **កែវ** អាស្រ័យនៅក្នុងកល្យាណកដកគ្រាម ។ ថ្ងៃមួយ, គាត់កាន់ធ្នូ ត្រាច់ចរចេញទៅស្វែងរកបរទាញ់ប្រើស ដើរទៅដល់ព្រៃវិស្សា បាញ់បានប្រើស១ ហើយនាំយក ប្រើសនោះវិលត្រឡប់មកផ្ទះវិញ ដល់កណ្តាលផ្លូវជួបប្រទះឃើញជ្រូកព្រៃ១ រូបរាងធំសម្បើម ដ៏ សាហាវយង់ឃ្នង ។ ព្រានព្រៃ**កែវ** ត្រេកអរណាស់ ទម្លាក់ប្រើសទុកលើផែនដីសិន ហើយចាប់ធ្នូបាញ់ តម្រង់ទៅជ្រូកព្រៃនោះភ្លាមៗ ឯជ្រូកព្រៃត្រូវសរ ក៏ផ្ទុះចេញជាសម្រែកយ៉ាងខ្លាំងមុខគួរខ្លាចមហិមា ក្នុងព្រៃណាស់បោលសំដៅទៅព្រានព្រៃ ខ្លះត្រូវចំពងព្រានព្រៃ ដោយខ្មោយដួលតូងស្លាប់ទៅ ដូចជាគេកាត់ ឈើដាច់គល់ ហើយរលំដូច្នោះ, ព្រោះថា៖

១៦១- សត្វលោកតែងដល់នូវសេចក្តីក្ស័យប្រាណ ដោយទឹក, ដោយភ្លើង, ដោយពិសពុល, ដោយគ្រឿងសស្ត្រាវុធ, ដោយក្តីអត់ឃ្លាន, ដោយព្យាធិ, និងដោយធ្លាក់ពីកំពូលភ្នំ ពុំនោះដោយហេតុ ឯណាមួយពុំខានឡើយ ។

កាលដែលព្រានដួលទៅនោះ, ជើងគាត់ដូចជាវាត់ធ្លាក់ទៅត្រូវពស់ធំមួយស្លាប់ទៀត ។ លំដាប់ នោះ, មានចចកមួយឈ្មោះ **ទីឃីរាវ** កំពុងដើរត្រាច់ស្វែងរកចំណីអាហារក្នុងទីនោះដែរ ដើរទៅ ឃើញប្រើស, ព្រានព្រៃ និងពស់នោះស្លាប់អាសាបង់ដូច្នោះ ក៏នឹករីករាយសប្បាយចិត្តគិតថា៖ “ឱថ្ងៃនេះ អាត្មាអញហៅមានលាភសម្បើមអស្ចារ្យ អាត្មាអញបានប្រទះឃើញអាហារភោជនច្រើនអនេកអនន្ត, ព្រោះថា៖

១៦២- សេចក្តីទុក្ខលំបាក ដែលគេមិនបានគិតទុកជាមុន អាចកើតឡើងដល់ប្រជាករយ៉ាងណា សេចក្តីសុខកើតឡើងដល់ប្រជាករយ៉ាងនោះដែរ អាត្មាអញជឿថា ក្នុងលោកនេះស្រេចតែព្រេងសំណាង ។

ការណ៍នេះប្រពៃហើយ! អាត្មាអញនឹងញ៉ាំងជីវិតឆ្លើយឱ្យប្រព្រឹត្តទៅដោយស្រួលចំនួនត្រៃមាស បាន ដោយអាស្រ័យសាច់ទាំងនេះជាអាហារ ។

១៦៣- មនុស្សនេះ បានជាអាហារបាន ១ ខែ ប្រើសនិងជ្រូកបាន ២ ខែ ឯពស់ទុកអាហារបាន ១ថ្ងៃដែរ, ថ្ងៃនេះ គួរអាត្មាអញស៊ីខ្សែធ្នូនេះមុនដំបូងបង្អស់ ។

ពេលនោះ, ចចក**ទីឃីរាវ** រំពឹងគិតថា៖ ដើម្បីនឹងធ្វើជាបឋមបរិភោគអាត្មាអញត្រូវស៊ីខ្សែដែល ជាប់នឹងធ្នូ ឥតរសជាតិនេះមុនបណ្តើរសិន “លុះគិតដូច្នោះហើយ ក៏ចាប់កេរខ្សែធ្នូតាមដែលគិតទុក ។ កំពុងតែកេរ វិខ្សែធ្នូនោះដាច់ប៉ាត់វាត់ខ្ជាប់ មកត្រូវមុតផ្ទុះដល់បេះដូងដួលតូងដេក ស្លាប់ដល់ក្តី

៤៨

បញ្ហាភាព<sup>១</sup>) ក្នុងកាលនោះឯងហោង ។ ហេតុនេះហើយបានជាខ្ញុំ (មន្ត្រី) ពោលទុកថា បុគ្គលគប្បី កត្តនទ្រព្យសម្បត្តិអស់កាលជានិច្ច, ដូច្នោះជាដើម (១៦០) ។ មួយទៀតលោកពោលថា៖

១៦៤- ទ្រព្យណាដែលគេឱ្យទាន ទ្រព្យណាដែលខ្លួនឯងបរិភោគ ទ្រព្យនោះៗឈ្មោះថាជាទ្រព្យ នៃជនមានទ្រព្យពិតប្រាកដមែន, ព្រោះថា កាលបើខ្លួនអ្នកមានទ្រព្យនោះស្លាប់បាត់បង់ទៅហើយ សម្បត្តិ ទ្រព្យព្រមទាំងភរិយា នឹងធ្លាក់ទៅជាក្រឡឹងល្បែងនៃជនដទៃៗ ។

១៦៥- ទ្រព្យណាដែលអ្នកឱ្យដល់បុគ្គលប្រសើរដ៏លើស ទ្រព្យណាដែលអ្នកបរិភោគរាល់ៗថ្ងៃ ខ្ញុំគិតឃើញថាទ្រព្យនោះៗ ជាសម្បត្តិទ្រព្យរបស់អ្នកពិតៗ តើអ្នកស្រវឹងរក្សាទ្រព្យសម្បត្តិដែលសេស សល់ទុកឱ្យនរណាទៀត?

គួរលើកទុករឿងនេះមួយអន្លើសិន, ក្នុងពេលនេះមិនគួរនឹងនាំយកមកពណ៌នាឱ្យហួសប្រមាណ ទេ មិនមែនឬអ្វី? ព្រោះថា៖

១៦៦- នរជនជាបណ្ឌិតមានប្រាជ្ញាជ្រាលជ្រៅ តែងមិនរវល់ចង់បានទ្រព្យសម្បត្តិដែលមិនត្រូវបាន, មិន កើតទុក្ខសោកសៅក្ដៅក្រហាយស្ដាយទ្រព្យដែលវិនាសបាត់ទៅ ហើយនិងមិនរង្វេងជ្រប់ដល់ទៅបាត់ ស្មារតីក្នុងពេលដែលសេចក្ដីក្រីក្រមកដល់ប៉ុន្មានឡើយ ។

ណ្ហើយសម្លាញ់! កុំតូចចិត្ត! បងឯងគប្បីខស្សហ៍ប្រឹងប្រែងតទៅទៀតទៅ, ព្រោះថា៖

១៦៧- បុរសសូម្បីបានសិក្សារៀនសូត្រសាស្ត្រវិជ្ជាទាំងឡាយហើយ ក៏នៅតែល្ងង់ លុះត្រាតែ បុរសណាហាត់ធ្វើថ្នឹក បុរសនោះទើបឈ្មោះថាជាអ្នកប្រាជ្ញមែន, ដូចគ្រូពេទ្យធ្លាប់ត្រិះរិះគិតផ្សំផ្គាំបាន ល្អ ថ្នឹកមើលមនុស្សឈឺឱ្យជាភោគ មិនមែនគ្រាន់តែប្រាប់ឈ្មោះថ្នាំ ហើយជាភោគនោះទេ ។

១៦៨- សេចក្ដីពិត, វិធីនៃការចេះដឹង មិនអាចញ៉ាំងបុគ្គលខ្លាចនឿយហត់ (ខ្លាចសេចក្ដីព្យាយាម ហាត់ធ្វើ) សូម្បីតែបន្តិចបន្តួចឱ្យបានជាបុគ្គលមានគុណគាប់ប្រសើរទេ ក្នុងលោកនេះ, បុគ្គលភ្នែកខ្វាក់ សូម្បីកាន់ប្រទីបនៅដៃ នឹងថាមើលឃើញទ្រព្យសម្បត្តិដែលនៅជុំវិញខ្លួនឬអ្វី?

ដូច្នោះសម្លាញ់! រឿងនេះត្រូវអ្នកធ្វើចិត្តឱ្យស្ងប់សុខក្សេមក្សាន្តតាមដំណើរបរិយាកាសសិន<sup>២</sup>) អ្នកមិនត្រូវកើតទុក្ខអ្និតចិត្តគិតរវល់តែរឿងឧបទ្រពចង្រៃនេះពេក, ព្រោះថា៖

<sup>១</sup> ធាតុប្រាំប្រការ បឋវី, អប្រា, តេជោ, វាយោ និងអាកាសោ ។ ធាតុនេះផ្សំឱ្យកើតជារូបមនុស្ស សត្វ កាលបើដល់ពេល ដែលហោថាស្លាប់ ធាតុទាំងប្រាំប្រការនេះ ក៏ត្រឡប់ទៅធាតុដើមវិញ ហោថាបញ្ចក្ខម ឬបញ្ចភាព, លោកថា សេចក្ដីស្លាប់ ។  
<sup>២</sup> អាកាសដែលព័ទ្ធជុំវិញលោកនេះជាអត្តនរូប ។ បើអត្តប្បដ្ឋិបរិញ្ញត្តិដំណើរការណ៍ផ្សេងៗ ដែលប្រព្រឹត្តទៅ, គេនិយាយថា “បរិយាកាសល្អ បរិយាកាសមិនល្អ ។

១៦៩- ស្តេច, ស្ត្រីក្រមុំនៃត្រកូលព្រាហ្មណ៍, មន្ត្រី, ដោះ, ធ្មេង, សក់, ក្រចក និង នរជន ទាំងអស់នេះ ដែលគេដកចេញពីកន្លែង (ពីតំណែង) មិនល្អទេ ។

បើពិចារណាមើលឲ្យសព្វគ្រប់ដូច្នោះហើយ អ្នកប្រាជ្ញមិនត្រូវលះបង់ចោលទឹកនៃឡើយ តែសម្តីនេះ ជាសម្តីមនុស្សចោលម្សៀតទេ ព្រោះថា៖

១៧០- សីហ សប្បុរស និង ដំរី តែងលះបង់ទីឋានមិនល្អ ទៅរកទីឋានល្អ, តែសត្វក្អែក, បុរសគម្រក់ និងម្រឹកនៅស្លាប់នឹងទឹកនៃឡើយ ។

១៧១- វីរបុរស ជាអ្នកមានប្រាជ្ញា មិនរវល់យកចិត្តទុកដាក់ថា៖ ដូចម្តេចហៅថាប្រទេសខ្លួន ឬដូចម្តេចហៅថាប្រទេស “ឡើយ” ចូលទៅក្នុងប្រទេសណា ក៏ខំប្រឹងប្រែងរកទ្រព្យដោយកម្លាំងនៃខ្លួន ក្នុងប្រទេសនោះ, ដូចសត្វសីហៈ ចូលទៅនៅក្នុងព្រៃណាមិនមានអ្វីជាអាវុធ មានតែចង្កូម ក្រចក និងកន្ទុយជាគ្រឿងប្រហារ អាចចាប់សម្លាប់ស្តេចដំរីសារវែកជញ្ជែងស៊ីហុតឈាម ដើម្បីសេចក្តីស្រេកឃ្លាន នៅក្នុងព្រៃនោះ ។

១៧២- បុគ្គលមិនប្រឹងប្រែងរកទ្រព្យសម្បត្តិ ឈ្មោះថាប្រគល់ការសម្បូណ៍ទ្រព្យសម្បត្តិទៅលើដែនរជនដែលមានសេចក្តីព្យាយាម ដូចកង្កែបលោតចូលទៅក្នុងអណ្តូង ឬដូចត្រីហែលចូលទៅក្នុងស្រះដែលពេញប្រៀបដោយទឹកដូច្នោះ ។

១៧៣- បុគ្គលគប្បីទទួលរ៉ាប់រងសេចក្តីសុខ និងសេចក្តីទុក្ខដែលមកដល់ហើយ ព្រោះថាសេចក្តីទុក្ខ និងសេចក្តីសុខទាំងពីរប្រភេទនេះតែងវិលចុះវិលឡើងដូចកង់រទេះ ។

១៧៤- ជោគលាភ (ព្រេងសំណាង) តែងរត់ទៅរកតែនរជនដែលបរិបូណ៌ដោយសេចក្តីព្យាយាម មិនដេកទ្រមក់ហួសកាលវេលា, ស្គាល់វិធីដំណើរការ, មិនជាប់ជំពាក់ចិត្តក្នុងក្តីអន្តរាយ, ភ្លៀវភ្លាហាន, ដឹងឧបការគុណគេ និងមានចិត្តល្អមាំមួនក្នុងសន្តានដោយទំនើងខ្លួនឯងមិនមែនមកពីទីលំនៅជាហេតុទេ ។

១៧៥- វិស័យវីរជន សូម្បីខ្សត់ខ្សោយទ្រព្យសម្បត្តិ ក៏អាចចូលទៅកាន់ភាពខ្ពង់ខ្ពស់ដោយកិត្តិយសដ៏ក្រៃលែង, ឯបុគ្គលកំណាញ់សូម្បីប្រកបដោយទ្រព្យសម្បត្តិសម្បូណ៍ច្រើនប៉ុន្មានក៏ដោយ ក៏ធ្លាក់ចុះទៅកាន់សភាពថោកទាប ដ៏អាក្រក់ក្រៃលែង ដូចសុនខជាតិ គេចងកដោយខ្សែក ជាវិការនៃមាសម្តេចឡើយនឹងបានល្អ ដូចសត្វសីហៈ ដ៏រុងរឿងប្រកបដោយវិស័យ លេចល្អឡើងស្រាប់ពីកំណើតព្រមទាំងគុណលក្ខណៈគ្រប់ប្រការ ។

១៧៦- បើមានទ្រព្យសម្បត្តិច្រើន ខ្ញុំរីករាយសប្បាយចិត្ត បើធ្លាក់ខ្លួនជាអ្នកខ្វះខាតទ្រព្យ ខ្ញុំសោកសៅក្តៅក្រហាយចិត្ត ធ្វើដូច្នោះឬអ្វី? ដោយពិត, ការធ្លាក់ទៅទាប និងការឡើងទៅខ្ពស់ នៃមនុស្សទាំងឡាយ ប្រៀបដូចបាល់ដែលគេបោះដោយដៃដូច្នោះឯង ។

១៧៧- ម្តប់ពពក, មេត្រីដោយមនុស្សសាហាវ, សម្លេងថ្មី, ស្រីក្រមុំ និងទ្រព្យសម្បត្តិ, ទាំងអស់នេះធ្វើឱ្យកើតសេចក្តីរីករាយតែមួយខណៈទេ ។

១៧៨- បុគ្គលមិនគប្បីប្រឹងខ្វល់ខ្វាយហួសប្រមាណពេកទេ ដើម្បីរកទ្រព្យចិញ្ចឹមជីវិត ព្រោះព្រះជាម្ចាស់បាននិម្មិតទុកស្រេចហើយ ដូចដោះទាំងគូនៃមាតា តែងបង្ហូរទឹកក្បូរឱ្យទារកតាំងពីប្រសូត្រចេញពីគភ៌ម៉្លោះ ។

មានភាសិតទៀត, សម្លាញ់ចូរស្តាប់!

១៧៩- លោកអង្គណាដែលសាងហង្សឱ្យមានពណ៌ស លោកអង្គណាដែលសាងសេកឱ្យមានពណ៌ខៀវ លោកអង្គណាដែលសាងក្លោកឱ្យមានពណ៌វិចិត្រផ្សេងៗ លោកអង្គនោះៗនឹងសាងគ្រឿងចិញ្ចឹមជីវិតទុកសម្រាប់នរជនទាំងឡាយដូចគ្នាដែរ ។

ម្យ៉ាងទៀត, សម្លាញ់! សូមចាំស្តាប់រហស្សបាយនៃសប្បុរសទាំងឡាយទៅទៀត, សេចក្តីដូច្នោះថា...

១៨០- ការស្វែងរកទ្រព្យ បានក្តីទុក្ខលំបាកម្តង កាលរឹបត្តិទ្រព្យសម្បត្តិទៅ បានក្តីទុក្ខក្តៅក្រហាយម្តង កាលបានសម្បូណ៌ទ្រព្យសម្បត្តិ កើតមានស្រវឹងម្តងទៀត ដូច្នោះតើទ្រព្យសម្បត្តិទាំងឡាយនោះនាំឱ្យយើងបានសេចក្តីសុខដូចម្តេចហ្ន៎?

១៨១- បើអ្នកស្វែងរកទ្រព្យដើម្បីប្រព្រឹត្តធម៌ កុំស្វែងរកល្អជាង ព្រោះការលាងឱ្យស្អាតមុនល្អជាងការឱ្យប្រឡាក់រួចទើបលាងក្រោយ ។

១៨២- បក្សីស្វែងរកអាហារចំណីបរិភោគក្នុងអាកាស ផ្កាស្វែងរកអាហារចំណីបរិភោគលើផែនដី ក្រពើស្វែងរកអាហារចំណីបរិភោគក្នុងទឹកយ៉ាងណា, នរជនប្រាថ្នាទ្រព្យ ក៏ស្វែងរកទ្រព្យបរិភោគបាន គ្រប់ទីកន្លែងយ៉ាងនោះដែរ ។

១៨៣- អ្នកមានទ្រព្យ តែងមានភ័យជានិច្ច កើតពីរាជភ័យ អំពីខ្មែរភ័យ អំពីអគ្គីភ័យ អំពីចោរភ័យ និងវិវាទភ័យ (ការទាស់ទែងដណ្តើមគ្នាឯង) ដូចសព្វសត្វទាំងឡាយខ្លាចពីមរណៈភ័យដូច្នោះដែរ ។

១៨៤- ក្នុងជីវិតដែលបរិបូណ៌ដោយសេចក្ដីលំបាកគ្រប់ប្រការនេះ នឹងមានអ្វីជាទុក្ខឲ្យក្រៃលែង ជាងនេះទៅទៀតហ្ន៎? មានតែសេចក្ដីប្រាថ្នាមិនសម្រេចដូចចិត្តនេះឯង, សេចក្ដីប្រាថ្នានេះមិនមែនជាមិន មាន ហើយមិនចេះត្រឡប់ថយចេញពីជាយចិត្តសោះ ។

នែសម្លាញ់! ចូស្តាប់ពាក្យនេះទៀត៖

១៨៥- ដោយពិត, ទ្រព្យនេះ គេរកបានមកដោយក្រណាស់ រកបានហើយលំបាករក្សាទុកដាក់ ទៀត រកបានហើយវិនាសទៅវិញទៀត ដូចគេរក្សាម្រឹត្យវ (សេចក្ដីស្លាប់), ព្រោះហេតុនោះ បុគ្គលមិន គប្បីគិតពីទ្រព្យពេកទេ ។

១៨៦- ក្នុងលោកនេះ បើបុគ្គលលះបង់តណ្ហាចោលចេញ បាននរណាធ្វើជាអ្នកក្រីក្រ បាន នរណាធ្វើជាអ្នកធំមានទ្រព្យ? តែថាបើបុគ្គលប្រគល់ខ្លួនឲ្យខ្ញុំតណ្ហាវិញនុ៎ះ ឈ្មោះថាបណ្តោយឲ្យ ទាសភាពមកទំលើអំបែងក្បាលប្រាកដតែម្តង ។

១៨៧- <sup>(១)</sup> ការចងមេត្រីរាប់អានគ្នាជាប់រហូតដល់ថ្ងៃស្លាប់ជាទីបំផុត, សេចក្ដីក្រែវក្រោធបាត់ បង់ក្នុងមួយខណៈ និងការបរិច្ចាគទានឥតអាណោះអាណ័យនេះ ជាធម៌តែងមានក្នុងសន្តានចិត្តនៃបុគ្គល មានមហាភ័ន្ត ។

**ក្អែកលយុបតនកៈ** បានស្តាប់ពាក្យអភិប្រាយអណ្តើកហើយ នឹកស្ទើរចង់អស្ចារ្យក្នុងចិត្តហើយ ពោលពាក្យថា៖ ហែសម្លាញ់**មន្តៈ!** បងមានបុណ្យខ្ពស់ណាស់! មានគុណសម្បត្តិគួរជនផងទាំងពួងពីង ពាក់ជ្រកអាស្រ័យនៅផងបាន គ្រប់កាលទាំងពួង, ព្រោះថា៖

១៨៩- <sup>(២)</sup> លោកសប្បុរសទាំងឡាយ អាចជួយស្រោចស្រង់មិត្តចិត្តសប្បុរស ឲ្យរួចពីក្ដីវិនាស អន្តរាយអស់កាលជានិច្ច ដូចដំរីជួយព្រយុដំរីដែលលង់ផុងជាប់ភក់ឲ្យរួចឡើងបាន ។

១៩០- នរជនណាមានមនុស្សត្រូវការមកសូមទាន ឬសូមពីងពាក់ជ្រកកោនមិនខូចបំណង មិន អាម៉ាស់មុខ ត្រឡប់ទៅវិញមិនក្តៅក្រហាយ នរជននោះជាបុគ្គលឯកគួរសរសើរ ក្នុងចំណោមមនុស្ស ជាតិទាំងឡាយ នរជននោះជាបុគ្គលឧត្តុង្គឧត្តមមានលក្ខណៈ ជាមនុស្សមានបុណ្យពិត ។

<sup>១</sup> ហិតោបទេសសេចក្ដីប្រែជាភាសាបារាំងរបស់លោកឡង់ស៊ីរ៉ូ មានភាថា- តបធម៌ និងសីលធម៌ដូច្នោះ ការធ្លាក់ទៅទាប និងឡើងទៅខ្ពស់ ការជួបជុំ និង ការប្រាត់ប្រាស់ទាំងអស់នេះសត្វលោកលះបង់មិនបានដោយពិត ជីវិតនេះមានតែសេចក្ដី ស្លាប់ជាទីបំផុត ។

<sup>២</sup> ហិតោបទេស សេចក្ដីប្រែនៃលោកឡង់ស៊ីរ៉ូ លោកនាគប្រទីបមានភាថាលើសដូច្នោះ សាធុជនពេញចិត្តប្រព្រឹត្តល្អ តែទុជិន មិនគាប់ចិត្តប្រព្រឹត្តល្អទេ ឃ្នុំសុខចិត្តហើរចេញទៅស្វែងរកក្របផ្កាឈូក តែជាតិកង្កែប សូម្បីនៅជិតឈូកក៏មិនអើពើ ។

៥២

តាមដំណើរនិទានដែលពណ៌នាមកនេះ សត្វទាំង ៣ នោះក៏យកគ្នាធ្វើជាមិត្តសម្លាញ់ស្និទ្ធស្នាល ស្ម័គ្រស្មោះសរសៃងគោចររកចំណីអាហារតាមទំនើងចិត្ត អាស្រ័យនៅនាព្រៃនោះ ជាសុខនិរទុក្ខនិរភ័យ សប្បាយក្សេមក្សាន្តទៅហោង ។

អំណើះតមក, ថ្ងៃមួយប្រើស**ចិត្តត្រាង្គ**: កំពុងត្រអាលស៊ីស្មៅខ្ចីដោយក្តីក្សេមក្សាន្ត ស្រាប់តែមាន ហេតុអ្វីមួយធ្វើឱ្យភ្ញាក់ព្រើត ភ័យតក់ស្លុតស្ទុះបោលផ្ទោះរត់ទៅរកមិត្តសម្លាញ់ឱ្យជួយ ។ មិត្តសម្លាញ់ ទាំង ៣ មើលទៅឃើញប្រើសបោលដូចជាបោះពួយសស្គន់សស្លោមកពីចម្ងាយដូច្នោះ បារម្ភក្រែងមាន អន្តរាយអ្វីមកយាយីក៏រត់រកកន្លែងជ្រកព្រួនរៀងខ្លួន ។

អណ្តើក**មន្ត**: បោលរខូសៗចូលក្នុងទឹក, កណ្តុរ**ហិរណ្យក**:រត់ចូលរន្ធ អែបងក្អែកលយុបតនក: ក៏ហើរទៅទំលើដើមឈើខ្ពស់ ក្រឡេកមៀងមើលទៅឆ្ងាយជុំវិញខ្លួន មិនឃើញមានហេតុអ្វីជាអន្តរាយ នាំឱ្យភិតភ័យ ក៏ស្រែកបង្អួកហៅមិត្តសម្លាញ់ទាំង ៣ នាក់ឱ្យទៅរួមរក្សសុខសប្បាយជាមួយគ្នាតាម ប្រក្រតីដើម ។

អណ្តើកនិយាយទៅកាន់ប្រើសថា៖ “នែសម្លាញ់**ចិត្តត្រាង្គ**! សូមឱ្យសម្លាញ់មានសិរីសួស្តីជ័យ មង្គល សូមសម្លាញ់កំសាន្តចិត្តផឹកទឹកថ្លា ស្វែងរកចំណីអាហារតាមបំណង អាស្រ័យនៅក្នុងព្រៃនេះ ជាទីកន្លែងរួមជាមួយគ្នាតទៅ” ឯប្រើស**ចិត្តត្រាង្គ**: និយាយប្រាប់ថា៖ “អម្បាញ់មិញនេះ ខ្ញុំភិតភ័យណាស់ ស្មានថាជាព្រានព្រៃដើរបរចាញ់ បានជាខំបោលខ្ចីតរត់មករកលោកជាមិត្តជ្រកកោន” (១) ។ កណ្តុរ **ហិរណ្យក**: ពោលថា យើងត្រូវយកគ្នាជាមិត្ត អាស្រ័យនៅទីនេះជាមួយគ្នាមិនបាច់និយាយអង្វរករច្រើន ពេកទេ, ព្រោះថា៖

១៩១- កូនដែលកើតចេញពីទ្រូង, អ្នកដែលធ្លាប់ចងស្ពានមេត្រីជាមួយគ្នា ១, អ្នកដែលជាប់ខ្សែ ស្រឡាយជារង្សត្រកូល ១, និងអ្នកដែលរក្សាការពារឱ្យផុតពីសេចក្តីអន្តរាយ ១ ទាំង ៤ ប្រការនេះ បុគ្គលគប្បីដឹងថា ជាវិធីត្រូវចងមិត្ត ។

សម្លាញ់! ចូរអ្នកនៅក្នុងទីនេះ កុំរង្អៀសសង្ស័យអ្វី ឱ្យដូចជានៅផ្ទះខ្លួនឯងដូច្នោះ (១) ។ ឯប្រើស

<sup>១</sup> ហិតោបទេស សេចក្តីប្រែជាភាសាបារាំងនៃលោកឡង់ស៊ីរ៉ូ និងសៀម នៃលោកនាគប្រទីប មានភាសាជាលើសដូច្នោះ “ការ បដិសេធចោលបុគ្គលដែលមកសូមពីងពាក់ ដោយសេចក្តីលោភ ឬដោយសេចក្តីខ្លាច បណ្ឌិតចុះមតិយល់ឃើញថា ជាបាប ស្មើដោយការសម្លាប់ព្រាហ្មណ៍” ។

<sup>១</sup> ហិតោបទេសសេចក្តីប្រែជាភាសាបារាំងនៃលោកឡង់ស៊ីរ៉ូ និងភាសាសៀមនៃលោកនាគប្រទីប មានភាសាជាលើសដូច្នោះ ទឹក អណ្តូង ម្លប់ដើមជ្រៃ ស្រ្តីស្សាមា (ស្រីមានរូបល្អវិសេស) ផ្ទះធ្វើដោយឥដ្ឋ ទាំងអស់នេះ ក្នុងរដូវរងា កក់ក្តៅ ត្រជាក់សប្បាយ ។

៥៣

**ចិត្រាង្គៈ** បានស្តាប់ពាក្យកណ្តុរម្រាក់ព្រមយកជាមិត្តរួមសុខរួមទុក្ខដូច្នោះហើយ ក៏សប្បាយរីករាយណាស់ស្វែងរកស្នេហាជាអាហារតាមទំនើងចិត្ត ដឹកទឹកថ្នាំអាស្រ័យដំណេកនៅនាម្លប់ដើមឈើជិតមាត់ត្រពាំងនោះឯង ។ កាលនោះអណ្តើក**មន្ទរៈ**សួរឡើងថា “នែប្រើសសម្លាញ់! នៅក្នុងព្រៃនិរជនបែបនេះ បងខ្លាចអ្វី? ដែលមានព្រានព្រៃត្រាច់ចរទៅមកម្តងៗដែរ!” ។ ប្រើសឆ្លើយតបទៅវិញថា៖ “នៅក្នុងដែនកលិដ្ឋៈ មានព្រះរាជាមួយព្រះអង្គ ទ្រង់ព្រះនាម**រុញ្ញង្គទ** ស្តេចទ្រង់កេណ្ឌអេហ៍ពលសាកលយោធាទៅកម្រាបប្រទេសជិតខាង, ពេលនេះ ទ្រង់បោះទ័ពតាំងបន្ទាយនៅនាគ្រើយស្ទឹងចន្ទ្រភាគា<sup>(២)</sup> ខ្ញុំបានដឹងដំណឹងខ្លួនខ្លាយតាមពាក្យព្រានព្រៃថា ស្តេចនឹងត្រាច់ចរបរាញ់ប្រឹកបក្សីមកដល់ជិតនាឋានស្រះកប៊ុរៈ ក្នុងវេលាព្រឹកព្រាងស្ងាត់ឡើងស្តែកនេះ បើយើងទាំងអស់គ្នានៅក្នុងទីនេះ រហូតដល់ព្រឹកឡើង ខ្ញុំនឹកឃើញថា នឹងមានហេតុនាំឲ្យភ័យមិនខាន គួរយើងរៀបចំរកទឹកនៃទីពឹងតាមការណ៍ដែលនឹងរកបាន ។ ឯអណ្តើក**មន្ទរៈ**បានឮហេតុប្រកបដោយភ័យនោះហើយ តក់ស្លុតរន្ធត់ចិត្តពោលឡើងថា ខ្ញុំមុខជានឹងទៅរកត្រពាំងឯទៀតជ្រកពួនហើយ បើតែយ៉ាងនេះ ។ ក្អែក**លយុបតនកៈ** និងប្រើស**ចិត្រាង្គៈ** ក៏ពោលដោយយល់ឃើញល្អថា ធ្វើយ៉ាងនេះត្រូវហើយសម្លាញ់!” ។ ក្នុងកាលនោះ កណ្តុរ**ហិរណ្យកៈ** គិតសព្វគ្រប់ជុំវិញហើយក៏អស់សំណើចសើចយឹកៗ ទើបនិយាយថា៖ “បងអណ្តើក**មន្ទរៈ** នេះវាភើមៗ ទៅដល់ត្រពាំងឯទៀត ហើយចូលក្នុងទឹកភ្លាមពួនបាត់ទៅ នុះជាកុសលហើយ ចុះយើងគ្រប់គ្នា ជាសត្រូវនៅតែលើគោកបានអ្វីការពារហ្ន៎! ព្រោះថា៖

១៩២- ទឹកជាក់ពែងការពារវារីជាតិទាំងឡាយ, ប៉មជាក់ពែងការពារអ្នកនៅក្នុងប៉ម, ទួលជាក់ពែងការពារសត្វទាំងឡាយមានផ្កែជាដើម, សែន្យានុភាពនៃព្រះរាជា ជាក់ពែងការពារអវិន្តរាជ ។

ហែសម្លាញ់**លយុបតនកៈ!** បងត្រូវធ្វើតាមក្បួនតម្រាឧបទេសនេះចុះ, ព្រោះថា៖

១៩៣- បុត្រពាណិជបានឃើញព្រះរាជា ចាប់ដោះក្បួនពុំដូចផ្លែទន្លាប់ផ្កាប់ឱបនៃភរិយាខ្លួន ប្រត្យក្សដោយភ្នែកឯង ក៏ទោមនស្សតូចចិត្តឥតឧបមា, ឯខ្លួនបងទាំងឡាយក៏ត្រូវបានសេចក្តីក្តៅក្រហាយដូច្នោះដែរ ។

សត្វទាំងឡាយសួររឿងនោះថា “តើរឿងរ៉ាវនោះដូចម្តេច?” កណ្តុរ**ហិរណ្យកៈ** ចាប់ផ្តើមរៀបរាប់រឿងរ៉ាវនោះដូចតទៅនេះ៖

<sup>២</sup> ឈ្មោះស្ទឹងមួយ ដែលមានប្រភពនៅភ្នំចន្ទ្រភាគ សព្វថ្ងៃហៅចេណាប ជាស្ទឹងមួយក្នុងស្ទឹងទាំង ៥ ដែលហូរប្រសព្វគ្នានៅប្រទេសបញ្ចាប (បញ្ច+ អាប= ស្ទឹងប្រាំ) រួមទៅជាទន្លេសិន្ទុ (តណ្ហិស) ឥណ្ឌា ។



### កថាទី ៧

#### រឿងព្រះរាជា បុត្រពាលិជ និងភរិយា

នៅក្នុងប្រទេសកាន្យកុញ<sup>(១)</sup> មានព្រះរាជាមួយព្រះអង្គទ្រង់ព្រះនាមវិសេនរាជ ព្រះរាជាអង្គនេះ ទ្រង់បានប្រគល់រាជសម្បត្តិថ្វាយព្រះរាជឱវាសមួយព្រះអង្គ ទ្រង់ព្រះនាម**តុដ្ឋពលរាជ** ឱ្យគ្រប់គ្រងវិវបុរី រាជធានី ថែរក្សាប្រទេសជាតិមាតុភូមិ ។ ព្រះរាជបុត្រអង្គនេះទ្រង់តាំងនៅក្នុងបឋមវ័យ ឧត្តមសម្បូណ៍ ដោយស្រីស្រីង្គារបរិវារ និងភោគសម្បត្តិទាំងឡាយ ។ ថ្ងៃមួយ កាលព្រះបាទ**តុដ្ឋពលរាជ**ស្ដេចទ្រង់ ប្រពោតតាមវិថីក្នុងព្រះរាជធានី ទ្រង់ទតព្រះនេត្រទៅប្រទះឃើញភរិយានៃបុត្រពាលិជម្នាក់ ឈ្មោះ **នាងលាវណ្យវតី** ជាស្រីនៅក្មេងកំពុងពេញរូបល្អឥតខ្ចោះទាស់ត្រង់ណា ។ លុះស្ដេចទ្រង់ត្រឡប់ទៅកាន់ ព្រះរាជវាំងវិញ ព្រះរាជហឫទ័យនៅចងចាំរូបសោភាពនៃ**នាងលាវណ្យវតី**មិនភ្លេច ដូចជាត្រូវសរកាមទេព ទ្រាំមិនបានទាល់តែទ្រង់ត្រាស់បង្គាប់ឱ្យហោរមេអណ្ដើកទៅនាំនាងនោះមកថ្វាយ, ព្រោះថា៖

១៩៤- សរ គឺកិរិយាក្រឡេកមើល កើតក្ដីស្នេហាស្រ្ដីមានរូបល្អទាំងឡាយ បាញ់ចេញអំពីកិរិយា យឺតកៅទ័ណ្ឌ គឺរោមចិញ្ចើមដ៏មានពណ៌ខ្មៅនិលស្រិល កោងទ្រទ្រួយវែងដល់គុម្ពត្រចៀក បើមិនទាន់មក ប៉ះដល់ចិត្តបុរសដរាបណា បុរសអាចតម្កល់ចិត្តមាំក្នុងធម៌ លោកសប្បុរសអាចគ្របសង្កត់ឥន្ទ្រិយទាំង ឡាយ អាចរក្សាសេចក្ដីអៀនខ្មាស និងអាចតាំងនៅក្នុងវិន័យបានដរាបនោះ ។

ឯ**នាងលាវណ្យវតី**, តាំងពីបានប៉ះភ្នែកដោយព្រះនេត្រព្រះបាទ**តុដ្ឋពលរាជ** ក៏មានចិត្តប្រតិព័ទ្ធនឹង មមែមិនភ្លេច ហាក់ដូចជាត្រូវរូបសោភ័ណដោយសរ ដែលព្រះកាមទេពបាញ់មក ត្រូវចំដួងចិត្តចាប់ពើតស្អិតគិត តែផ្លូវមួយ, ព្រោះថា៖

១៩៥- មិនមានសច្ចៈ, ចិត្តរហ័ស, មាយា, ឥត្តា, លោភក្រៃពេក, មិនមានគុណសម្បត្តិល្អ និង លាមក ទាំងអស់នេះ ជាទោសនៃស្រ្ដីកើតពីសភាពឯង ។

គ្រាកាល**នាងលាវណ្យវតី** ស្រីចិត្តចើកបានស្តាប់ពាក្យនិយាយដឹកនាំបញ្ជូននាងមេអណ្ដើក ហើយ ក៏ធ្វើមាយាឆ្លើយតបថា ខ្ញុំចិត្តស្មោះត្រង់នឹងស្វាមី ឱ្យខ្ញុំប្រព្រឹត្តដូចស្រីអាក្រក់ ល្មើសកន្លងចិត្ត ស្វាមី ខុសកន្លងធម៌ ដូចម្ដេចកើត? ព្រោះថា៖

<sup>១</sup> សព្វថ្ងៃ កាណោជ ស្ថិតនៅត្រើយខាងជើងទន្លេគង្គា និងស្ទឹងជម្ពូ ក្នុងខេត្ត អគ្រះ, ប្រែថា “ព្រះរាជបុត្រីគម” ជាបុត្រី ព្រះបាទកុសនាក ព្រោះព្រះនាងមិនព្រមយកព្រះពាយជាស្វាមី ។

១៩៦- (១) ស្រីណាផ្លៀវផ្លាតប្រសប់រវាងក្នុងការផ្ទុះ ស្រ្តីនោះជាភរិយាមែនទែន, ស្រីណាសាយ កូន ស្រ្តីនោះជាភរិយាមែនទែន, ស្រីណាប្រគល់ចិត្តឲ្យស្វាមី ស្រ្តីនោះជាភរិយាមែនទែន, ស្រីណាស្មោះ ត្រង់ចំពោះស្វាមី ស្រ្តីនោះជាភរិយាមែនទែន ។

១៩៧- ស្រីណាមិនធ្វើឲ្យភស្តុភារវិកាយសប្បាយ ស្រ្តីនោះបុគ្គលមិនគប្បីហៅថាភរិយាទេ បើ ភស្តុពេញចិត្ត ចំពោះនារីណាជាភរិយាហើយ សូម្បីពួកទេវតាក៏ជួយវិកាយដែរ ។

កាលបើដូច្នោះ ស្វាមីជាម្ចាស់ប្រាណរបស់ខ្ញុំ មានបំណងយ៉ាងណា ខ្ញុំប្រតិបត្តិតាមបំណងយ៉ាង នោះ ឥតពិចារណាអរាចិត្តទេ ។ នាងមេអណ្តើកនោះបញ្ជាក់សួរថា៖ “ពាក្យនេះ ជាពាក្យសង្ខេបដូចនាង និយាយមែនឬអ្វី?” ។ នាងលាវណ្ណវតី ឆ្លើយតបវិញ៖ “ចាស! ពាក្យនេះជាពាក្យសង្ខេបពិតប្រាកដ មែន” ។ កាលនោះ, នាងមេអណ្តើកក៏លាត្រឡប់ចូលទៅកាន់ព្រះរាជវាំងវិញ នាំយកសេចក្តីទាំងអស់ នេះចូលទៅក្រាបបង្គំទូលព្រះបាទតុល្លពលរាជ ឲ្យទ្រង់ជ្រាបសព្វគ្រប់ប្រការ ។

ព្រះបាទតុល្លពលរាជ ទ្រង់បានព្រះសណ្តាប់អស់អាទិសេចក្តីហើយ ទើបទ្រង់មានព្រះបន្ទូល ត្រាស់ប្រឹក្សាថា៖ “តើយើងគិតធ្វើដូចម្តេចឲ្យប្តីវាខ្លួនវាយកមកឲ្យយើងបានឬ?” ។ នាងមេអណ្តើក ក្រាបទូលថា៖ បើដូច្នោះសូមទ្រង់ប្រើឧបាយកល, ព្រោះថា៖

១៩៨- មែនពិត, កិច្ចការណាដែលអាចសម្រេចបានដោយឧបាយកល កិច្ចការនោះ គេមិនបាច់ ប្រើសេចក្តីព្យាយាមទេ ដំរីស្ត ត្រូវចែកដើរឧបាយបោកឲ្យចុះក្នុងបឹងភក់ ក៏ដល់ក្តីស្លាប់អន្តរធានទៅ ហោង ។

ព្រះបាទតុល្លពលរាជ ត្រាស់សួរថា៖ រឿងនោះតើដូចម្តេច? ។ នាងមេអណ្តើកនោះក៏ក្រាបបង្គំ ទូលដូចសេចក្តីទៅនេះ៖

### កថាទី ៨

#### រឿងចចក និង ដំរីស្ត

នៅក្នុងព្រៃធំ មានដំរីមួយឈ្មោះ **កប៊ុរតិលក** ។ សត្វចចកមួយហ្វូងធំឃើញដំរីស្តមួយនោះ ក៏គិតគូរគ្នាថា “បើយើងប្រើឧបាយកលណាមួយសម្លាប់ដំរីនេះបាន នោះមុខជាយើងបានសាច់វាជាចំណី

---

<sup>១</sup> ហិតោបទេសប្រែជាភាសាបារាំង នៃលោកឡុង ស៊ីរ៉ូ និងភាសាសៀមនៃលោកនាគប្រទីប មានគាថាលើសដូច្នោះ សំឡេង ពីរោះ ជាលម្អនៃសត្វតាវ៉ា, ចិត្តស្មោះត្រង់ចំពោះស្វាមី ជាលម្អនៃស្រ្តី, ចំណេះវិជ្ជា ជាលម្អនៃបុរស និង ខត្តិ ជាលម្អនៃអ្នក ប្រព្រឹត្តព្រត ។

អាហារចម្អែកផ្ទៃអស់កំណត់៤ ខែ” ។ បណ្ដាចចកទាំងឡាយនោះ មានចចកចាស់មួយយកអាសា និយាយអ្នកអាងថា “ដោយអានុភាពប្រាជ្ញាខ្ញុំ ខ្ញុំមានកិច្ចកលវិសេសមួយ អាចសម្លាប់ដំរីស្ដុននេះឲ្យ សម្រេចបាន” ។ លំដាប់នោះ ចចកចាស់ឆបោកនោះដើរចូលទៅរកដំរីស្ដុន **កប៊ុរតិលកៈ** ធ្វើកិរិយាឱន លំទោនហាក់កោតខ្លាចលុតក្រាបដោយអស្ដង្គបាត ពោលពាក្យជាទីគោរពថា “បពិត្រលោកជាស្ដេច ដំរី! សូមលោកមេត្តាប្រោសខ្ញុំបាទ សូមជួបនឹងលោក” ។ ដំរីស្ដុនសួរទៅថា “ឯងជាអ្វី ឯងទៅណាមក ណារកអ្វីហ្នឹង?” ។ ចចកឆ្លើយប្រាប់ថា “ខ្ញុំបាទជាសត្វចចក ឥឡូវនេះពួកបសុសត្វទាំងឡាយ ដែល អាស្រ័យនៅនាព្រៃនេះប្រជុំព្រមព្រៀងគ្នាមូលមតិស្រេចហើយ ទើបចាត់ឲ្យខ្ញុំបាទចូលមកក្រាបបង្គំទូល ព្រះអង្គថា៖ ការរស់នៅមិនមានស្ដេចគ្រប់គ្រងថែរក្សា មិនបានសេចក្ដីសុខទេ សូមអញ្ជើញព្រះអង្គធ្វើជា ស្ដេច ហើយគិតអភិសេកសោយរាជ្យនៅព្រៃនេះ ព្រោះព្រះអង្គប្រកបដោយស្វាមីគុណ សព្វគ្រប់ប្រការ សមគួរនឹងបានជាស្ដេចគ្រប់គ្រងពួកសត្វចតុប្បាទទាំងឡាយ ដែលនៅក្នុងទីនេះ, ព្រោះថា៖

១៩៩- នរជនណាបរិសុទ្ធដោយត្រកូល ដោយដៅពង្ស ដោយអារ្យធម៌ មានតបៈតេជៈដ៏ខ្លាំងក្លា ប្រកបដោយធម្មចរិយា និងនីតិកោសល្យ (ជំនាញក្នុងនយោបាយ) នរជននោះ សមគួរនឹងបានជាស្ដេច លើផែនដីនេះ ។

២០០- តាមធម្មតា, បុគ្គលត្រូវរកម្ចាស់ផែនដីឲ្យបានទុកជាបឋមរួចហើយសឹមរកភរិយា និង រកទ្រព្យ, ថាបើមិនមានស្ដេចគ្រប់គ្រងផែនដីទេ តើត្រូវរកភរិយា និងរកទ្រព្យនៅក្នុងលោកនេះធ្វើអ្វី?

២០១- ម្ចាស់ផែនដី ជាទីពឹងពាក់នៃពលរដ្ឋទាំងឡាយ ដូចជាភ្ញៀវជាទីពឹងពាក់នៃសត្វទាំងឡាយ បើភ្ញៀវរអាក់រអួល សត្វលោកអាចញ៉ាំងជីវិតន្ត្រីយ៍ឲ្យប្រព្រឹត្តទៅបាន តែបើព្រះរាជាមិនប្រកបដោយ ធម៌ ពលរដ្ឋរស់នៅមិនបានទេ ។

២០២-ក្នុងលោកនេះ នរជនប្រព្រឹត្តទៅតាមច្បាប់ដោយច្រើន ព្រោះតែខ្លាចទណ្ឌកម្មទេ នរជន នៅក្នុងអំណាចគេ ហើយប្រព្រឹត្តល្អពិតមែននោះ រកបានដោយកម្រណាស់, ដូចកុលនារីគោរពស្វាមីស្ដម វិកលសព្វកាយ ឈឺរីងវៃ និងក្រីក្រ ព្រោះតែខ្លាចទណ្ឌកម្មប៉ុណ្ណោះ ។

បើដូច្នោះ, សូមព្រះអង្គកុំបង្កង់វេរវង់ឲ្យយឺតយូរ សូមអញ្ជើញទៅដោយរួសរាន់ ឲ្យទាន់ពេល វេលាជាមង្គលសិរីសួស្ដី និយាយដូច្នោះហើយក៏នាំដំរីស្ដុននោះដើរទៅ ។ **ឯកប៊ុរតិលកៈ** ដែលលុះក្នុង អំណាចលោកធម៌ ចង់បានរាជសម្បត្តិចាញ់កលចចក ស្រវឹងយសភ្លេចខ្លួន ខំដើរទៅតាមចចកយ៉ាង លឿនដែលអាចនឹងលឿនបាន ទៅផុងលង់ទ្រនេសក្នុងបឹងភក់ជាប់ទៅទៀតមិនរួច ទើបស្រែកដង្ហោយ ហោចចកឲ្យជួយស្រង់ថា៖ “អីសម្លាញ់អើយ, ត្រូវធ្វើដូចម្ដេចហ្ន៎? ឥឡូវនេះអញលង់ទ្រនេសក្នុងបឹងភក់

៥៧

ជ្រៅវើខ្លួនមិនរួចទេ នឹងដល់ក្តីស្លាប់ហើយដឹង? សូមសម្លាញ់វិលមកក្រោយរកឧបាយជួយគ្នាសិន” ។  
ចចកបានសមដូចបំណងហើយ ធ្វើជាអស់សំណើចសើចហាសហាយ និងយាយចំអកឡូកឡើយថា៖  
“ទេវ! សូមលោកមេត្តាយកប្រមោយតោងចុងកន្ទុយខ្ញុំឲ្យជាប់ ខ្ញុំនឹងខំព្រួយុងឡើងឲ្យរួច ដោយអំពើ  
ដែលលោកជឿស្តាប់ពាក្យខ្ញុំនេះ សូមលោកសោយរាជ្យនូវសេចក្តីទុក្ខនេះចុះ, ព្រោះថា៖

២០៣- ដរាបណា លោកប្រាសចាកការសេពគប់សប្បុរសរឿយៗ ដរាបនោះ លោកនឹងធ្លាក់  
ទៅនៅក្នុងសមាគមអសប្បុរសរឿយៗដែរ ។

លំដាប់នោះ, ចចកទាំងឡាយហែកជញ្ជែងដំរីស្ត ដែលផុងក្នុងបឹងភក់ជ្រៅស្មើជាអាហារ ស្លាប់  
ក្នុងគ្រានោះឯងហោង ។ ព្រោះហេតុនេះ បានជាខ្ញុំម្ចាស់ក្រាបទូលថា “មែនពិត, កិច្ចការណាដែលអាច  
សម្រេចបានដោយឧបាយកល” ដូច្នេះជាដើម (១៩៨) ។

កាលព្រះបាទតុដ្ឋពលរាជ ទ្រង់ព្រះសណ្តាប់ពាក្យឧបទេសនៃនាងមេអណ្តើកនោះចប់អស់អាថ៌  
សេចក្តីហើយ ទើបត្រាស់បង្គាប់ឲ្យហៅ**ចារុទ័ត្ត**កូនពាណិជ ជាស្វាមីនាង**លាវណ្យាវតី**មកកាន់ផ្ទៃព្រះរាជ  
ដំណាក់តាំងជាសេវកាមាត្យនៅបម្រើផ្ទាល់ព្រះអង្គ ទ្រង់តែងមេត្តាប្រោសប្រាណាវាបំអានដោយសេចក្តី  
ស្មិទ្ធស្នាលដ៏ក្រៃលែង ។

ថ្ងៃមួយ ព្រះបាទ**តុដ្ឋពលរាជ** ទ្រង់ស្រង់ព្រះជលវារីស្រែច ស្តេចព្រោះព្រំព្រះសព្វាង្គកាយដោយ  
គ្រឿងក្រអូប ឈ្មួញឈ្មួញត្រឡប់គន្ធពិដោរ ទ្រង់ប្រដាប់គ្រឿងអលង្ការដ៏ហើយដោយមាស និងពេជ្រនិល  
ចិន្តាទាំងឡាយរួចហើយ ទើបមានបន្ទូលត្រាស់ថា “ហែ**ចារុទ័ត្ត!** ថ្ងៃនេះយើងនឹងធ្វើពិធីគោរវព្រាត (១)  
ថ្វាយទេវតា អស់កាលកំណត់មួយខែ, ក្នុងពិធីបុណ្យនេះ អ្នកត្រូវទៅស្វែងរកស្រីក្រមុំមានរូបល្អ ជាស្រ្តី  
អ្នកមានត្រកូលយកមកឲ្យយើង ឲ្យបានម្នាក់ៗរាល់រាត្រី ចាប់ពីថ្ងៃនេះតទៅយើងនឹងប្រទានទ្រព្យសម្បត្តិ  
និងកេរ្តិ៍ឈ្មោះឲ្យតាមពិធីបុណ្យ ។ **ឯចារុទ័ត្ត** បុត្រពាណិជក៏ចាត់ចែងរកស្រីក្រមុំថ្មីៗតាមព្រះរាជបំណង  
យកមកថ្វាយរាល់វេលារាត្រី ឥតមានក្តីបារម្ភឡើយ ហើយបំបាំងខ្លួនពួនអាត្មាសំងំលបចាំមើលឲ្យដឹង  
ថា ព្រះរាជាទ្រង់ធ្វើដូចម្តេចខ្លះ ។ ព្រះបាទ**តុដ្ឋពលរាជ** ទ្រង់ស្ថិតនៅឆ្ងាយពីស្រ្តីក្រមុំនោះ ធ្វើអាការ  
ពាយងាយ ហាក់ដូចពុំជ្រាបព្រះទ័យ ឥតធ្វើអ្វីឲ្យប៉ះពាល់បន្តិចបន្តួចសោះ, ទីបំផុត ទ្រង់ព្រះរាជទាន  
គ្រឿងស្លៀកពាក់ គ្រឿងអលង្ការ គ្រឿងក្រអូប និងលម្អិតខ្លឹមចន្ទន៍ សុទ្ធសឹងតែគ្រឿងប្រសើរឆើត  
ហើយត្រាស់បង្គាប់ឲ្យរាជអាមាត្យថែរក្សា នាំយកទៅប្រគល់ដល់ផ្ទះរៀងខ្លួនវិញភ្លាម ។

<sup>១</sup> ពិធីបូជាដល់នាងគោរី គឺនាងទុគោជាសក្តិព្រះឥសូរ

វិបុត្រពាណិជ្ជ កាលលបមើលឃើញសព្វគ្រប់ប្រការដូច្នោះ ជឿទុកចិត្តស្លាប់គំនិតឈឹង កើតសេចក្ដីលោភលន់ចង់បានទ្រព្យថែមទៀត ទើបទៅនាំភរិយាខ្លួនយកមកថ្វាយ ។ កាលនោះព្រះបាទ **តុងតលរាជ** ទតព្រះនេត្រឃើញនាង**លាវណ្យវតី** ស្រ្តីកំពូលព្រះទ័យមកដល់ ទ្រង់ស្គាល់ច្បាស់ ត្រេកត្រអាលណាស់ ស្ទុះទៅបីត្រកងនាំយកទៅលើព្រះទែនសយនាភិរម្យ ភ្លើតភ្លើនព្រះចិន្ដាដោយក្ដីស្នេហា បើកព្រះនេត្ររលឹមព្រឹមៗ ត្រជាក់ដួងកមលស្គាល់ព្រះទ័យ ។ កាលបុត្រពាណិជ្ជជាស្វាមីបានឃើញដូច្នោះ ស្ដាយក្រោយសល់សែនទ្វី អស់បើគិត ភ័ន្តភាំងស្មារតី គាំងរឹងស្លូក នៅនឹងច្រលំដូចកល់រូបគំនូរបុត្រក្ដី លែងហាមាត់ចេញស្ដីអ្វីកើត ដោយក្ដីក្ដៅក្រហាយខុសគំនិតខ្លួនឯង ។ ព្រោះហេតុនោះបានជាខ្ញុំ (**កណ្ដុរហិរណ្យកៈ**) និយាយថា៖ “បុត្រពាណិជ្ជបានឃើញព្រះរាជាចាប់ដោះក្បួនពុំដូចផ្លែទន្លាប់ផ្កាបំឱរា នៃភរិយាខ្លួនប្រក្សក្សដោយភ្នែកឯង” ដូច្នោះជាដើម (១៩៣) ។

**កណ្ដុរហិរណ្យកៈ** និយាយបញ្ជាក់ឱ្យក្អែកលយុបតនកៈទៀតថា៖ “រឿងបងក្អែកនេះដូចជារឿងបុត្រពាណិជ្ជដូច្នោះដែរ” ។ **ឯអណ្ដើកមន្តៈ** មើលងាយរឿងដែលកណ្ដុរហិរណ្យកៈនិយាយប្រាប់បដិសេធមិនព្រមស្ដាប់ ភ័យតក់ស្លុតរន្ធត់ចិត្តណាស់ ក៏ឡើងពីត្រពាំងនោះវារចេញទៅដោយរួសរាន់ ។ សត្វឯទៀតមានកណ្ដុរជាដើម មានសេចក្ដីស្នេហាអណ្ដើក**មន្តៈ**, កាលបើឃើញមិត្តមិនស្ដាប់ពាក្យខ្លួន, បានម្ដីក្រែងមិត្តជាទីស្រឡាញ់ពេញចិត្តមានក្ដីអន្តរាយ ក៏បបួលគ្នាដើរទៅតាម ។ កាលអណ្ដើក**មន្តៈ** វាររខូសៗលើគោក លេចវាលចូលព្រៃ មិនយូរប៉ុន្មានទៅជួបប្រទះនឹងព្រានព្រៃម្នាក់ ។ វិព្រានព្រៃឃើញអណ្ដើកវារគើមៗត្រេកអរណាស់ រើសហើយចង់ភ្ជាប់ធ្នង់ដងធ្នូពុនយកទៅ ដើរទៅៗអស់កម្លាំងឃ្លានបាយស្រេកទឹកខ្លាំង ក៏ត្រឡប់ទៅផ្ទះវិញ ។ ឯប្រើស ក្អែក និងកណ្ដុរ ឃើញព្រានព្រៃចាប់អណ្ដើកកើតក្ដីក្ដៅក្រហាយរសាប់រសល់ តប់ប្រមល់ខ្វល់ចិត្ត មិនដឹងបើគិតធ្វើដូចម្ដេច ចេះតែទៅតាមព្រាននោះចរទៅ ។ កាលនោះឯង**កណ្ដុរហិរណ្យកៈ** យំទង្គឹសខ្សឹកខ្សួលរអាក់រអួលផ្ទៃថ្លែងថា៖

២០៤- ដរាបណាអាត្មាអញមិនទាន់បានដល់ទីបំផុត ពោលគឺត្រើយសមុទ្រនៃសេចក្ដីទុក្ខមួយទេ, ដរាបនោះ អាត្មាអញក៏តែងតែជួបប្រទះសេចក្ដីទុក្ខទីពីរទៀត, រឺសេចក្ដីទុក្ខនេះ បើមានច្រកជាទំនងហើយ ក៏ចេះតែកើតមានឡើងថែមហើយថែមទៀតច្រើនឡើងៗ ។

២០៥- មិត្តភាពណា មានភាពប្រក្រតីជាមិត្ត កើតឡើងដោយបុណ្យវាសនា មិត្តភាពប្រកបដោយភាពប្រក្រតីនោះ មិនលះបង់ចោលគ្នាក្នុងគ្រាវិបត្តិអន្តរាយឡើយ ។

២០៦- វិស្សាសភាពនៃនរជនក្នុងមាតា ក្នុងភរិយា ក្នុងបងប្អូន និងក្នុងបុត្រជីតា មិនស្មើដោយវិស្សាសភាពនៃមិត្តដែលកើតឡើងដោយសភាពប្រក្រតីជាមិត្តឡើយ ។ កណ្ដុររំពឹងគិតសាចុះឡើងមួយ

ស្របក់ ដកដង្ហើមធំយូរៗ ទួញយំថា៖ ឱពុទ្ធាកម្មអើយ! បាបកម្មអាត្មាអញនេះអីក៏អាក្រក់ម៉្លេះហ្ន៎?, ព្រោះថា៖

២០៧- ផលកម្មអាត្មាអញល្អក្តី អាក្រក់ក្តី ដែលប្រព្រឹត្តទៅក្នុងកាល ប្រាកដជាកើតឡើងក្នុង សន្តានអញពីបុព្វជាតិ, អាត្មាអញបានឃើញផលកម្មទាំងអស់ក្នុងលោកនេះ ដូចជាអាត្មាអញបាន កើតមកហើយ ១០ ជាតិ ។

២០៨- គួរសង្វេគណាស់! រាងកាយនេះកើតឡើងហើយ ក៏ដល់នូវការបែកធ្លាយទៅវិញ ភោគ សម្បត្តិកើតបរិបូណ៌ឡើងហើយ ក៏ប្រាត់ប្រាសគ្នាទៅវិញ, សារពើវត្ថុទាំងឡាយ មានការកើតឡើង និង ការបាក់បែកពុកផុយរលួយទៅវិញនេះជាធម្មតា ។

២០៩- នរណាហ្ន៎ ជាអ្នកបង្កើតរតនវត្ថុឲ្យមានពាក្យពីរព្យាង្គថា “សម្ពាញ់” ដែលទុកដូចជា គ្រឿងការពារនូវសេចក្តីសោក សត្រូវភ័យ សេចក្តីតក់ស្លុត និងជាភាជនី សម្រាប់ទ្រទ្រង់សេចក្តីស្រឡាញ់ ព្រមទាំងសេចក្តីជឿទុកចិត្ត ។

២១០- មិត្តណាជាទីកើតរសនៃបីតិ ជាទីគាប់ភ្នែក ជាទីរីករាយចិត្ត ជាភាជនៈសម្រាប់ទ្រទ្រង់ សេចក្តីសុខទុក្ខជាមួយគ្នា មិត្តនោះ ក្រវកបានណាស់, មានមិត្តដទៃទៀត, ក្នុងសម័យមានទ្រព្យច្រើន មិត្តណាមករាប់អានព្រោះតែចង់បាននុយគឺទ្រព្យ មិត្តនោះ ឃើញមានមីរដេរដាសគ្រប់ទីឋាន, គ្រា វិបត្តិទុកជាថ្នូរសម្រាប់សាកល្បងមើលមាសសុទ្ធ គឺមិត្តពិតទាំងឡាយនោះៗ ។

កណ្តុរហិរណ្យកៈ យំពិលាបខ្សឹកខ្សួលរអាក់រអួលតូចចិត្តយូរមួយស្របក់ ទើបនិយាយទៅរក ក្អែកលយុបតនកៈ និងប្រើសចិត្តត្រាង្គថា៖ “នែបងក្អែក បងប្រើស! ដរាបណាព្រានព្រៃមិនទាន់ចេញផុតពី ព្រៃនេះ ដរាបនោះ យើងត្រូវព្យាយាមរកឧបាយជួយដោះអណ្តើកមន្ត្រៈនេះឲ្យរួចពីក្តីអន្តរាយទាល់តែ បាន” ។ ក្អែក និងប្រើស សួរថា៖ “ចូរបងកណ្តុរប្រាប់ឧបាយឲ្យឆាប់មក តើយើងត្រូវធ្វើដូចម្តេច?” កណ្តុរប្រាប់ឧបាយថា៖ “បងប្រើសចិត្តត្រាង្គៈធ្វើពុតក្លែងជាស្លាប់ ដេកកណ្តាលវាលនៅក្បែរមាត់ត្រពាំង បង្ហាញខ្លួនឲ្យគេឃើញងាយ, បងក្អែកហើរខាងលើស្រែកកញ្ជ្រៀវភ្លេងៗ ឲ្យឮខ្លាំង ធ្វើហាក់ដូចជាចុះទៅ ជញ្ជែងសុំប្រើស, ឯព្រានព្រៃជាអ្នកត្រូវការសាច់, កាលបើឃើញប្រើសស្លាប់ដូច្នោះ, មុខជាទុកអណ្តើក មួយអន្លើសិន ហើយរត់ប្រញាប់ប្រញាល់ទៅយកប្រើសពិតប្រាកដឥតសង្ស័យឡើយ ពេលនោះខ្ញុំនឹងរត់ ទៅកកេរកាត់ចំណងចងអណ្តើកឲ្យរួចខ្លួន ហើយឲ្យវារចូលទៅក្នុងត្រពាំងភ្លាមទៅ, រីអែបងប្រើស កាលបើព្រានព្រៃរត់ចូលមកដល់ជិតកាលណា ត្រូវក្រោកឡើងយ៉ាងរហ័សបោលឲ្យលឿន ដែលនឹងអាច លឿនបាន ហើយចូលក្នុងព្រៃប្រាកកាលនោះទៅ” ។

គិតគូរគ្នាស្រេចហើយ, ប្រើសចិត្តត្រង្គៈ និងភ្នែកលយុបតនកៈ ធ្វើតាមឧបាយនោះមួយរំពេច ។ ឯព្រាន  
 ព្រៃត្រាច់ចរស្វះស្វែងរកបរាញ់តាមដែនដងព្រៃ មិនបានអ្វីសោះ កើតក្តីនឿយហត់អស់កម្លាំង ឆ្ងើយ  
 ស្រែកទឹកក៏ចុះទៅជីកទឹកក្នុងត្រពាំង រួចហើយឡើងមកជ្រកសម្រាកកាយយកកម្លាំងនៅក្រោមម្លប់  
 ឈើមួយ ចោលភ្នែកក្រឡេកទៅឃើញប្រើសស្លាប់ប៉ោងពោះដូច្នោះ ត្រេកអរណាស់ កន្ត្រាក់កាំបិត  
 ស្លៀតស្លៀតចង្កុះ ចោលអណ្តើកនៅទីនោះ រត់ខ្ចីតយ៉ាងលឿនសំដៅទៅឯប្រើសស្លាប់នោះ ។ ក្សិណ  
 នោះ, កណ្តុរហិរណ្យកៈ ឃើញព្រានព្រៃរត់ទៅហើយក៏គេទៅខំកកេរចំណងអណ្តើកមន្តៈរួចភ្លាម,  
 អណ្តើកបានរួចចំណងហើយ វារខូសៗយ៉ាងរហ័សចូលទៅក្នុងត្រពាំងភ្នំទៅ ។ អែបងប្រើសម្រៀង  
 មើលទៅឃើញព្រានព្រៃរត់ជិតមកដល់ខ្លួនហើយ ក្រោកប្រញាប់ប្រញាល់ផ្តោះចោលដូចគេបោះពួយ  
 ចូលព្រៃប្រាកបាត់ទៅ ។ ព្រានព្រៃអាំងឡាំងកាំងស្មារតីអៀនឡាក់ ត្រឡប់មកវិញ, ដរាបណាដល់  
 គល់ឈើ, ដរាបនោះ រកអណ្តើកមិនឃើញ អស់ផ្លូវសង្ឃឹមលាន់មាត់ស្រែកថា៖ នេះបានសមមុខ  
 អាផេះកណ្តាលជើងក្រាន! មិនជឿពាក្យចាស់ស្រឡះដៃធេង ធ្វើការមិនគិតគូរឲ្យល្អិតល្អន់ទុកជាមុន,  
 ព្រោះថា៖

២១១- នរជនណាលះបង់របស់ទៀងទាត់ ទៅស្រវាយករបស់មិនទៀងទាត់វិញ របស់ដែល  
 ទៀងទាត់ក៏វិនាសបាត់ស្ងួតទៅ ឯរបស់ដែលមិនទៀងទាត់ក៏ហិនហោចបាត់ទៅថែមទៀតដែរ ។

ឯព្រានព្រៃធ្វើការខុសទំនងដោយខ្លួនឯង ខាតលាភស្រឡះដៃធេង ក្តៅក្រហាយស្តាយក្រោយ  
 ដើរចូលព្រៃជ្រៅជ្រលងដងអូរបាត់ទៅ ។ សត្វជាមិត្តសម្លាញ់ទាំងឡាយ មានអណ្តើកមន្តៈ ជាដើមបាន  
 រួចទុក្ខទោសភយន្តរាយហើយ ក៏ត្រឡប់ទៅកាន់ស្ថានលំនៅខ្លួនវិញតាមប្រក្រតីដើម នៅជាសុខសប្បាយ  
 មានសាមគ្គីព្រមព្រៀងគ្នាត្រាតែអស់ជីវិតរៀងខ្លួនទៅហោង ។

ក្នុងកាលទីបំផុត ព្រះរាជបុត្រទាំងឡាយដែលបានទ្រង់ព្រះសណ្តាប់កថាដ៏វិចិត្រនេះ មានព្រះ  
 ទ័យត្រេកអររីករាយដ៏ក្រៃលែង មានព្រះបន្ទូលត្រាស់ទៅកាន់បណ្ឌិតអាយ៍វិស្ណុស័ម័ន ថា៖ “យើង  
 ខ្ញុំទាំងអស់គ្នាបានស្តាប់រឿងរ៉ាវដែលលោកបានផ្តែងអម្បាញ់មិញនេះសព្វគ្រប់  
 មានសេចក្តីត្រេកអរណាស់, សេចក្តីប្រាថ្នាយើងខ្ញុំទាំងអស់គ្នា បានសំបូទ្វិសម្រេចប្រយោជន៍ហើយ” ។  
 មហាបណ្ឌិតវិស្ណុស័ម័ន ក្រាបបង្គំទូលថា “បំណងរបស់ទ្រង់ព្រះករុណាបានសម្រេចបរិបូណ៌ហើយ  
 សូមទ្រង់ព្រះករុណាស្តេចព្រះសណ្តាប់ស្លោកទីបំផុតដូច្នោះទៀតថា៖

២១២- សូមសាធុជនទាំងឡាយ សាមគ្គីមូលត្រកូលចងចាប់គ្នាជាសាមគ្គី ឲ្យមានមិត្តភាព,  
 សូមប្រជាជនក្នុងជនបទសម្បូណ៌ដោយសិរីសម្បត្តិគ្រប់ប្រការ! សូមព្រះភូមិបាលទាំងឡាយរក្សា

\_៦១\_  

ប្រជាជននៅលើផែនពសុធាដោយប្រពៃ ហើយស្ថិតនៅក្នុងទសពិធរាជធម៌ជានិច្ចនិរន្តរ៍តទៅ! សូមទ្រង់  
ព្រះករុណាគ្រប់ព្រះអង្គតាំងព្រះទ័យជាសប្បុរសមានសេចក្ដីពេញចិត្ត និងមប្រើនីតិសាស្ត្រ ទុក  
នីតិសាស្ត្រនេះដូចជាព្រះយាយថ្មីមួយអង្គទៀត សូមព្រះមហាទេពដ៏មានបុណ្យជាចមអមរនិករដ៏ទ្រង់នូវ  
ចន្ទ្រាធិច្ចុដាមណី ប្រសិទ្ធិពររបរសួស្ដីដល់មហាជនឱ្យប្រកបដោយវិបុលសុខ សិរីសួស្ដីជ័យមង្គលគ្រប់  
ទិសទិវារាត្រីទៅហោង ។

កថាសង្គ្រោះទី១ ឈ្មោះការគប់មិត្ត ដែលមានមកក្នុងហិកោបទេសចប់តែប៉ុណ្ណោះ ។